

Published by
K. Mitra,
at The Indian Press, Ltd.,
Allahabad

Printed by
A Bose,
at The Indian Press, Ltd.,
Benares-Branch.

भूमिका

अंगरेजी की एक उक्ति का अभिप्राय है—“~~उन्नति~~ करो, अथवा नष्ट हो जाओ।” अर्थात् संसार उन्हीं को अपने अंतर्गत रखता है जो सदा दृढ़तापूर्वक आगे की ओर बढ़ते रहते हैं, और जिनमें आगे बढ़ने की शक्ति नहीं होती उन्हें वह काल के अर्पण कर देता है। इस बात को दूसरे शब्दों में यो भी कह सकते हैं कि संसार में जीवित रहने के उद्योग का नाम ही उन्नति है। यह सिद्धांत मनुष्य, जाति, देश और राष्ट्र सभी के लिये समान रूप से प्रयुक्त हो सकता है।

जिस समय अमेरिका के सप्तवर्षीय युद्ध का अंत हुआ उस समय वहाँ के सभी निवासियों की स्थिति एक विलक्षण भँवर में पड़ गई थी। अमेरिकनों का उस स्थिति से बच निकलना तो उतना कठिन नहीं था, क्योंकि वे थोड़े बहुत शिक्षित, सभ्य और संपन्न थे, पर हवशियों का भविष्य घोर अंधकार में था। बहुत संभव था कि वे लोग स्वतंत्र होने पर भी पहले की भाँति दास-वृत्ति में ही अपना जीवन व्यतीत करने पर विवश होते। पर सौभाग्यवश उस देश में और विशेषतः उनकी जाति में कतिपय ऐसे महात्माओं की सृष्टि हो गई जिन्होंने उपर्युक्त सिद्धांत को समझकर हवशी जाति को नष्ट

अथवा कम से कम मृतप्राय होने से बचा लिया । बुकर टो० वाशिंगटन भी उन्हीं सहात्माओं में से एक थे ।

अपने जीवन का लगभग एक तृतीयांश घोर दरिद्रता और विपत्ति में बिताकर अंत में अपनी जाति के लिये इतना विशाल कार्य करके उन्होंने जितनी योग्यता और प्रतिष्ठा संपादित की थी, उससे मालूम होता है कि वे अत्यंत दृढ़निश्चया, परिश्रमी और संयमी थे और उनमें आत्मनिर्भरता तथा विवेचना-शक्ति चरम सीमा तक पहुँची हुई थी । इसके अतिरिक्त उनके साधुचरित और पवित्र-हृदय होने का भी हमारे सामने बहुत अच्छा प्रमाण है । वे अपनी जाति को शिक्षित, सभ्य, संपन्न और उन्नत तो अवश्य बनाना चाहते थे, पर अन्य अनेक सभ्य और संपन्न जातियों की भाँति कृत्रिम और दूषित उपायों से नहीं । उनका दृढ़ विश्वास था और बहुत ठीक था कि आधुनिक शिक्षा-प्रणाली से होनेवाले लाभों की अपेक्षा उससे होनेवाली हानियों की संख्या भी कम नहीं है । शारीरिक परिश्रम करनेवाले लोग जितने अधिक परिश्रमी, सरल, परोपकारी, धार्मिक और जगत् का वास्तविक कल्याण करनेवाले होते हैं, उतने केवल मानसिक परिश्रम करनेवाले नहीं । यदि सब पूछिए तो संसार की सारी भँभटें और कठिनाइयाँ केवल मानसिक परिश्रम करनेवाले लोगो की ही बढ़ाई हुई हैं । यही कारण है कि वर्तमान जगत् आगे की अपेक्षा संपन्न और बुद्धिमान तो अवश्य अधिक है, पर सुखी बहुत ही कम है ।

वाशिंगटन की शिक्षा-प्रणाली सभी देशों के लिये और विशेषतः भारतवर्ष के लिये बहुत ही उपयोगी और आवश्यक है। उसमें ज्ञान और विद्या-दान के विचार के साथ साथ परोपकार और परमार्थ का भाव भी कूट कूटकर भरा है। यही कारण है कि उनके विद्यालय से निकले हुए लोग विद्या, बुद्धि, देश तथा समाज की सेवा, पवित्र आचरण आदि सभी बातों में संसार के सामने सर्वोत्तम आदर्श उपस्थित करते हैं। अन्य देशों के शिक्षितों की भाँति उनमें किसी प्रकार के बुरे भावों या विचारों का लेश मात्र भी नहीं होता। प्रायः सभी विचारवान् इससे सहमत होंगे कि जनरल आर्मस्ट्रांग और प्रो० वाशिंगटन की शिक्षा-प्रणाली भारत सरीखे कृषि-प्रधान देश के लिये सर्वथैव उपयुक्त और आवश्यक है। भारत के प्रत्येक प्रांत में कम से कम एक एक वाशिंगटन और एक एक टस्केजी-विद्यालय की जरूरत है।

एक बात और है। वाशिंगटन की सामाजिक नीति भारतवासियों और विशेषतः मुसलमानों के लिये बहुत अनुकरणीय है। जिस प्रकार वाशिंगटन के कथनानुसार हब-शियों और अमेरिकनों के परस्पर सुहृद्भाव रखने में ही दोनों का कल्याण है, उसी प्रकार यहाँ के हिंदुओं और मुसलमानों के विषय में भी यही बात कही जा सकती है। पर इस कार्य के लिये सबसे अधिक शुद्ध हृदय और अपने लक्ष्य पर

दृढ़तापूर्वक ध्यान रखकर कार्य करने की आवश्यकता है, खाली जवानी बातें करने की नहीं ।

वाशिंगटन के चरित्र से एक और सबसे अच्छी शिक्षा, जिसे हम ग्रहण कर सकते हैं, यह मिलती है कि जो मनुष्य सच्चे हृदय से और परोपकार-दृष्टि से किसी महत्त्वपूर्ण कार्य के साधन में निरंतर परिश्रम करता रहता है उसकी सफलता में तनिक भी संदेह नहीं रह जाता । कभी न कभी उसका अभीष्ट अवश्य सिद्ध होता है । हमारे देशभावियों के लिये यह बात विशेष ध्यान देने योग्य है ।

अंत में यह निवेदन कर देना आवश्यक मालूम होता है कि यह पुस्तक स्वयं महात्मा बुकर टी० वाशिंगटन के लिखे हुए “Up from slavery” नामक आत्मचरित की सहायता से लिखी गई है और यदि इसके लिखने में मेरी ओर से किसी प्रकार की त्रुटि या भूल हो गई हो तो विज्ञ पाठक उसके लिये मुझे क्षमा करें ।

विनीत
रामचंद्र वर्मा

विषय-सूची

विषय	पृष्ठांक
उपोद्धात—	१—१२
१—जन्म और प्रारंभिक अवस्था	१३—२४
२—बाल्यावस्था	२४—३६
३—शिक्षा के लिये उद्योग	३६—५२
४—दूसरो की सहायता	५२—६५
५—पुनर्घटनात्मक काल	६५—७३
६—वर्ण और जातिभेद	७३—८४
७—टस्केजी मे प्रारंभिक दिन	८४—८२
८—अस्तबल और मुर्गीखाने में पाठशाला	८२—१०२
९—घोर चिंता के दिन	१०२—११३
१०—अत्यंत कठिन कार्य	११४—१२५
११—अन्य कठिनाइयाँ	१२५—१३४
१२—धन-संग्रह	१३४—१४७
१३—पाँच मिनट की वक्तृता के लिये दो हजार	
मील की यात्रा	१४८—१६१
१४—एटर्लाटा प्रदर्शनी में व्याख्यान	१६२—१७६
१५—प्रसिद्ध वक्तृताएँ	१७६—१८४

(ख)

विषय

पृष्ठांक

१६—युरोप-यात्रा

१६४—२०६

१७—सफलता का मधुर फल

२०६—२३२

१८—मृत्यु

२३२—२३३



उपोद्धात

दासत्व-प्रथा का संक्षिप्त इतिहास

“दासत्व यदि पाप नहीं है तो और कोई बात पाप नहीं हो सकती ।” —अब्राहम लिंकन ।

सत्रहवीं शताब्दी के आरंभ में यूरोप के भिन्न भिन्न भागों से लोग आकर अमेरिका में बसने लगे । उस समय अमेरिका विलकुल जंगली प्रदेश था, इसलिये जंगल साफ करने तथा दूसरे कामों के लिये उन्हें मजदूरों की बड़ी आवश्यकता प्रतीत होने लगी । अमेरिका में जमीन की कमी न थी, इसलिये यूरोपियन लोग वहाँ के जमींदार बन गए । पर उन्हें मजदूर विलकुल न मिलते थे । उन लोगों की यह आवश्यकता पूरी करके धन कमाने के लिये पुर्तगाली लोगो ने अफ्रिका के हब-शियों को जहाजों पर लादकर अमेरिका में, उन्हें गुलामों की भाँति, बेचना आरंभ किया । आगे चलकर धीरे धीरे यह व्यापार अँगरेजों के हाथ आ गया । हजारों निरपराध मनुष्य भेड़-बकरियों की तरह प्रति वर्ष बिकने लगे । नवीन देश, अमेरिका, में भावी विपत्ति का बीज उसी समय बोया गया ।

इसी पीच में सन् १७६५ से अंगरेजों और अमेरिकन उपनिवेशवालों में, कुछ करो के संबंध में, झगड़ा आरंभ हुआ और दोनों पक्षों में भयंकर युद्ध होने के लक्षण दिखाई देने लगे। एडमंड बर्क और लार्ड चैटम (विलियम पिट) ने यह युद्ध रोकने के लिये अनेक चेष्टाएँ की, पर उन सबका कुछ भी फल न हुआ और अंत में युद्ध हुआ ही। आठ दस वरस के अंदर ही अंदर, सन् १७७५ में युद्ध आरंभ हो गया। दूसरे वर्ष फिलाडेलफिया की कांग्रेस ने स्वतंत्रता का घोषणा-पत्र (The declaration of Independence) प्रकाशित किया। इसके उपरांत दोनों पक्षों में सात आठ वर्षों तक घोर युद्ध होने के बाद सन् १७८३ में वरसेल्स की संधि (Treaty of Versailles) के अनुसार अमेरिका के तेरह राज्यों में स्वतंत्रता स्थापित हुई।

इस प्रकार अनेक आपत्तियाँ सहकर, धन व्यय कर और रक्त बहाकर अमेरिकन लोगों ने निश्चित कर दिया कि “मनुष्य-मात्र ईश्वर की दृष्टि में समान रूप से स्वतंत्र है” और संसार का बड़ा भारी आंदोलन ठंडा कर दिया। पर इस संबंध में उन लोगों का एक दोष रह गया। मनुष्य की स्वतंत्रतावाला सिद्धांत वे लोग केवल गोरे चमड़ेवालों के लिये मानते थे! हवशियों की गणना वे मनुष्यों में नहीं करते थे और न उन्हें स्वतंत्रता ही देते थे। अधिकांश अमेरिकन यही समझते थे कि हवशी हमारी संपत्ति (property) हैं और संपत्ति की भाँति ही वे

उनका उपयोग भी करते थे । कहते हैं कि अमेरिका के पहले प्रेसिडेंट जार्ज वाशिंगटन के पास भी कुछ गुलाम थे ।

अब अँगरेजों को दासत्व-प्रथा का अन्याय स्पष्ट रूप से दिखाई देने लगा और वे इस पाप से मुक्त होने का उद्योग करने लगे । दासों का व्यापार रानी एलिजबेथ के शासन-काल में आरंभ हुआ था और तृतीय जार्ज के शासन-काल के आरंभ से वह बहुत अधिक बढ़ गया था । कहा जाता है कि इस बीच में प्रति वर्ष पचास हजार हवशी अँगरेजी जहाजों पर दास बनाकर सवार कराए जाते थे । धीरे धीरे लोगों के कानों तक ये बातें पहुँचने लगी कि अफ्रिका में हवशी पकड़े जाते हैं, उन्हें बकरियों और भेड़ों की तरह जहाजों में भरकर उनके साथ घोर अन्याय किया जाता है और अटलांटिक महासागर से ले जाकर उन्हें वेस्ट-इंडीज और अमेरिका में बेचा जाता है ।

इस दासत्व-प्रथा को रोकने के लिये विलियम विलवर-फोर्स नामक एक अँगरेज सज्जन ने बहुत परिश्रम किया था । सन् १७८८ में उन्होंने यह विषय पार्लमेण्ट के सामने भी उपस्थित किया था पर दासों का व्यापार करनेवालों के विरोध के कारण उनका वह प्रस्ताव स्वीकृत न हो सका । तो भी विलवरफोर्स निराश न हुए और बराबर उसी उद्योग में लगे रहे । कुछ समय के उपरांत सन् १८०६ में मि० फाक्स नामक एक सज्जन के प्रस्ताव करने पर दासों का व्यापार तो बंद हो गया,

पर अँगरेजी राज्य में आठ लाख गुलाम बाकी रह गए । अंत में, सन् १८३३ में, पार्लमेंट में एक नियम बना और उसके अनुसार दासों को स्वतंत्रता मिली और मि० विलबरफोर्स का प्रयत्न सफल हो गया । इस काम के लिये उन्होंने लगातार पैंतालीस वर्षों तक बहुत उद्योग किया था और अंत में गुलामों की स्वतंत्रता का नियम स्वीकृत हो जाने पर, अथवा यों कहिए कि अपने जीवन का महत्त्वपूर्ण उद्देश्य पूरा करके, तीन दिन बाद, ७५ वर्ष की अवस्था में, मि० विलबरफोर्स परलोक सिधारे ! अँगरेजी राज्य में दासत्व-प्रथा बंद करने का अधिकांश यश इन्हीं को है ।

अब हम अमेरिका के गुलामों के इतिहास की ओर ध्यान देते हैं । पहले पहल टामस पेन नामक एक उदार महात्मा ने ८ मार्च सन् १७७५ को दासत्व-प्रथा के विरुद्ध अपना निबंध प्रकाशित किया । इसके महीने, सवा महीने बाद, अर्थात् १२ अप्रैल सन् १७७५ को दासत्व-प्रथा रोकने का उद्योग करनेवाली पहली सभा अमेरिका में स्थापित हुई । टामस पेन तथा अन्य अनेक सज्जनों के उद्योग से २ नवंबर सन् १७७६ ई० को पेनसिलवेनिया नामक राज्य में दासत्व-प्रथा बंद करने का नियम पास हुआ । उस समय उस राज्य में कोई छः हजार गुलाम थे । इसके उपरांत सन् १८८३ में अमेरिका का स्वतंत्रता मिलने पर, जार्ज वाशिंगटन, टामस जेफरसन और अलेक्जेंडर हैमिल्टन आदि सज्जनों ने अमे-

रिका की जो स्वतंत्र शासनपद्धति निश्चित की थी, उसकी प्रधान बातें ये थीं कि सब मनुष्य समान और स्वतंत्र हैं, सबके अधिकार समान हैं और कोई मनुष्य दूसरे के अधिकार नहीं छीन सकता। पर तो भी अमेरिका में जब तक दासत्व-प्रथा रही तब तक ये सिद्धांत पूर्णतया कार्यरूप में परिणत नहीं हुए थे। उत्तर और के राज्यों ने दासत्व-प्रथा को अन्याय समझकर अपने गुलामों को छोड़ दिया, पर दक्षिण प्रांत के राज्यों ने अपने गुलामों को नहीं छोड़ा। इसके सिवा दक्षिण के राज्य यह भी कहते थे कि यदि हमारे गुलाम हमारे पास न रहने दिए जायेंगे तो हम लोग यूनियन (संयुक्त) राज्य में भी सम्मिलित न होंगे। वह समय बहुत नाजुक था और देश में एकता की बहुत अधिक आवश्यकता थी। इसलिये दक्षिण के राज्यों से गुलाम छोड़ देने के लिये अधिक आग्रह न किया जा सकता था। उत्तर प्रांत के राज्यों ने समझ लिया कि कुछ वर्षों बाद दासत्व-प्रथा का अन्याय देखकर दक्षिण के राज्य स्वयं ही उसे बंद कर देंगे और इसी लिये उन्होंने उस समय इस विषय पर अधिक जोर भी न

अमेरिका के नक्शे पर इल्लिनाइस राज्य के नीचे एक आड़ी रेखा खींचकर उसके दो भाग कर लेने पर उस रेखा के ऊपर वा उत्तर भाग में दासत्व-प्रथा नहीं थी, पर नीचे या दक्षिण भाग में थी। उत्तर प्रांत के लोग दासत्व-प्रथा बंद करना चाहते थे पर दक्षिण प्रांत के लोगों का मत इसके विरुद्ध था।

दिया । उत्तर प्रांत के राज्यों में जाड़ा अधिक पड़ता था, इस कारण खेती-वारी आदि के कामों के लिये उन्हें हवशियों की अपेक्षा अधिक योग्य मजदूरों की आवश्यकता थी, और इसी लिये उन्हें हवशियों की अधिक परवाह न थी । लेकिन दक्षिण प्रांत के राज्यों की दशा इसके विलकुल विपरीत थी । वहाँ गरमी अधिक पड़ती थी और बिना गुलामों की सहायता के खेती आदि का काम भली भाँति नहीं हो सकता था । गरमी के दिनों में गुलाम लोग खेतों में एक ओवरसियर की अधीनता में सिरतोड़ परिश्रम करते थे और गोरं जमींदार घरों में पड़े चैन करते थे । इसी लिये वे लोग दासत्व-प्रथा बंद करना नहीं चाहते थे । सन् १८०५ में डोमिंगो प्रांत के गुलामों का बहुत अधिक कष्ट हुआ था । उस समय टामस पेन ने प्रेसिडेंट जेफरसन के पास प्रार्थना की भाँति कुछ पत्र भेजे थे, पर उनका कुछ विशेष फल नहीं हुआ । सन् १८०६ में टामस पेन का देहांत हो गया । उनकी अंत्येष्टिक्रिया के समय अपनी जाति की ओर से कृतज्ञता प्रकट करने के लिये दो हवशी भी उपस्थित थे ।

यह एक ईश्वरीय नियम है कि सत्य कभी दबाया नहीं जा सकता और अंत में उसकी जय ही होती है । दासत्व-प्रथा बंद करने का उद्योग करनेवाले टामस पेन जब मर गए, तब उसी वर्ष यह प्रथा बंद करनेवाले महात्मा अब्राहम लिंकन का जन्म हुआ । लिंकन का जन्म एक बहुत ही दरिद्र के

घर में हुआ था । जब अब्राहम बड़े और होशियार हुए तब उनकी योग्यता देखकर ओफ्ट नामक एक व्यापारी ने उन्हें अपना सहकारी बनाकर सिंगफील्ड से अपने पास न्यू-ओरलि-एंस में बुलवा लिया । न्यू-ओरलि-एंस पहुँचकर अब्राहम ने दासत्व-प्रथा के भयंकर अन्याय देखे । वहाँ दासों की विक्री के लिये एक बड़ा बाजार लगा करता था । अब्राहम ने पहले पहल अपनी आँखों से वहीं देखा कि भुंड के भुंड गुलाम वेड़ियाँ पहनाकर पंक्ति में खड़े किए जाते हैं और जब तक उनकी पीठ से रक्त की धारा न बहने लगे तब तक उन पर कोड़ों की मार पड़ती है । दूसरे देखनेवालों पर तो इस भयंकर दृश्य का कुछ भी प्रभाव न पड़ा पर अब्राहम का हृदय इस वेदना से विदीर्ण हो गया । उस समय या उसके बाद तो उन्होंने इस संबंध में किसी से कुछ भी नहीं कहा, पर अपने मन में वे इस विषय पर विचार अवश्य करने लगे । उस समय उनके हृदय में दासत्व-प्रथा के संबंध में जो काँटा चुभा वह उस प्रथा के समूल नष्ट हो जाने से पहले नहीं निकला । उन्होंने दासत्व-प्रथा बंद करने का दृढ़ संकल्प कर लिया और ईश्वर की कृपा से वह संकल्प पूरा भी हो गया ।

सन् १८३० के लगभग विलियम लॉइड गैरिसन नामक एक धनवान् सज्जन ने लिबरेटर (Liberator) नामक एक समाचारपत्र निकालना आरंभ किया । उसका उद्देश्य सर्व-साधारण पर दासत्व-प्रथा के अन्याय प्रकट करना था । एक

दिन कुछ दुष्टों ने सेंट-लुइस नगर के “लिवरेटर” के दफ्तर में घुसकर गैरिसन तथा कुछ नौकरों को बहुत पीटा और उनमें से कुछ को मार भी डाला था ।

दासत्व-प्रथा के संबंध में इस प्रकार के अथवा इससे भी अधिक भयंकर कृत्य देख और सुनकर एच० वी० स्टी नामक एक अमेरिकन विदुषी बहुत अधिक दुःखी हुई थी । पहले तो वह कुछ दिनों तक यही समझकर चुप रही कि ज्यों ज्यों लोगों में सुधार और ज्ञान का प्रचार होता जायगा त्यों त्यों यह अन्याय भी कम होता जायगा । पर जब सन् १८५० में भागे हुए गुलामों को पुनः पकड़वा मँगाने के लिये नियम बनाने का उद्योग होने लगा, क्रिस्तान कहलानेवाले तथा अन्य धार्मिक लोग भी उपदेश देने लगे कि स्वामी के अन्याय और अत्याचार से डरकर भागे हुए गुलामों को पकड़ने में सहायता देना प्रत्येक नागरिक का कर्तव्य है, और उत्तर प्रांत के राज्यों के बड़े बड़े दयालु और शिष्ट लोग भी सभाएँ करके गुलामों को पकड़ने के लिये ईसाई धर्मशास्त्रों का मत संग्रह करने लगे, तब उस विदुषी को बहुत आश्चर्य और दुःख हुआ । अब वह चुपचाप न रह सकी । लोगों को दासत्व-प्रथा संबंधी अन्यायों का वास्तविक स्वरूप दिखलाने के लिये उसने *Uncle Tom's Cabin* (अंकिल टामस केविन) नामक एक बहुत उत्तम पुस्तक लिखी । गुलामों को बागों में दिन भर किस प्रकार जी-तोड़ परिश्रम करना पड़ता था, जरा सी भूल हो

जाने पर ओवरसियर लोग उन्हें किस निर्दयता से चाबुक लगाकर उनसे पुनः काम कराते थे, यदि यह ओवरसियर भी हवशी ही होता तो वह भी “जात का बैरी जात” के न्यायानुसार दूसरे हवशी को कितना अधिक दुःख देता था, रात को भर पेट भोजन न देकर गुलाम लोग किस प्रकार एक छोटी कोठरी में ठूँस दिए जाते थे, धन के लालच से पति-पत्नी, भाई-बहन और माता-पुत्र को अलग अलग मालिकों के हाथ बेचकर उनकी कैसी दुर्दशा की जाती थी, युवती दासियों का अनेक प्रकार से सतीत्व नष्ट करके उनका जीवन किस प्रकार नष्ट किया जाता था, असह्य कष्ट से डरकर भागे हुए गुलामों के पीछे इनाम के लालच से किस प्रकार शिकारी कुत्ते और दुष्ट लोग छोड़े जाते थे, हाथों और पैरों में हथकड़ियाँ और वेडियाँ डालकर उन्हें बाजार में बेचने के लिये ले जाने के समय किस निर्दयता से मारा जाता था और पादरी लोग इस प्रकार के अन्यायों का बाइबिल के आधार पर किस तरह समर्थन करते थे, इत्यादि इत्यादि, अनेक हृदयविदारक और रोमांचकारी दृश्यों का पूरा पूरा वर्णन बड़ी ही उत्तमता से इस पुस्तक में किया गया है। इस पुस्तक ने अमेरिकन लोगों में खूब उत्तेजना फैला दी और दासत्व-प्रथा के विरुद्ध बहुत कुछ लोकमत तैयार कर लिया। जिन लोगों को दासत्व-प्रथा के अन्यायों और उसके वास्तविक स्वरूप का पूरा ज्ञान प्राप्त करना हो, वे लोग यह पुस्तक अवश्य पढ़ें।

इस प्रकार आंदोलन होने पर दो प्रवल पक्ष तैयार हो गए । एक कहता था कि दासों को स्वतंत्रता दी जाय और दूसरा कहता था कि उनकी वर्तमान स्थिति ही ठीक और सुखदायक है, इसलिये उन्हें स्वतंत्रता न दी जाय । इन दोनों पक्षों में बहुत से झगड़े हुए । सन् १८५६ के बाद अमेरिका की दशा और भी नाजुक हो चली । उस समय देश की भावी आपत्ति से बचाने में समर्थ एक महापुरुष प्रेसिडेंट चुना गया । वह महापुरुष अब्राहम लिंकन था ।

अमेरिकन लोगों को अपने पहले किए हुए पापों का प्रायश्चित्त करना बहुत आवश्यक था । सन् १८६० में दासों को स्वतंत्रता देने के लिये तथा और कारणों से दक्षिण और उत्तर राज्यों में युद्ध (Civil War) छिड़ गया जो चार पाँच वर्षों तक जारी रहा । इस झगड़े को बिना युद्ध किए ही निपटाने और अमेरिका को दो टुकड़े होने से बचाने के लिये महात्मा लिंकन ने जी-जान लड़ाकर परिश्रम किया, पर यह झगड़ा बिना युद्ध के तै होता दिखाई न देता था । सन् १८६१ में प्रेसिडेंट लिंकन ने सेना के लिये पाँच लाख स्वयं-सेवक माँगे* । दक्षिण के राज्यों ने विद्रोह का झंडा खड़ा

-- अमेरिका में स्थायी सेना (Standing Army) नहीं रहती । वहाँ आवश्यकता पड़ने पर प्रेसिडेंट स्वयंसेवक माँगते हैं, और उस समय जो लोग युद्ध करने में समर्थ होते हैं वे अपने देश के झंडे के नीचे आ खड़े होते हैं ।

कर दिया । अप्रैल सन् १८६२ में दासत्व-प्रथा बंद करने का नियम पास हुआ । पहले विद्रोहियों की कुछ जीत हुई और वे राजधानी वाशिंगटन नगर पर आक्रमण करने का विचार करने लगे । लिंकन ने अधिक सेना संग्रह करके विद्रोह दमन करने का यत्न किया । ग्रांट नामक एक होशियार सेनापति मिलने पर युद्ध का रंग पलटा और विद्रोहियों का बल कम होने लगा । सितंबर सन् १८६२ में प्रेसिडेंट लिंकन ने घोषणा की कि १ जनवरी सन् १८६३ से दासत्व-प्रथा बंद कर दी जायगी । उसी वर्ष ३ दिसंबर को उन्होंने यह भी घोषणा की कि जो विद्रोही हथियार रख देंगे और शांतिपूर्वक रहकर देश की रक्षा करने का वचन देंगे उन्हें क्षमा किया जायगा । १ जनवरी १८६३ को एक घोषणापत्र द्वारा दासत्व-प्रथा का अंत किया गया । उस समय तक युद्ध जारी था पर विद्रोहियों का बल बहुत घट गया था । उसी समय लिंकन का सभापतित्व-काल भी पूरा हो गया । मार्च सन् १८६५ में लिंकन पुनः प्रेसिडेंट चुने गए । ६ अप्रैल (सन् १८६३) को विद्रोही सेना का जनरल भी प्रेसिडेंट की शरण में आया और विद्रोह का अंत हो गया । युद्ध में दोनों पक्षों के लाखों आदमी काम आए, असंख्य धन नष्ट हुआ और अंत में दासत्व-प्रथा भी बंद हो गई । कोई तीस चालीस लाख मनुष्यों को स्वतंत्रता मिली । सब लोग महात्मा लिंकन का यश गाने लगे । स्वतंत्र होनेवाले हबशी तो उन्हें प्रत्यक्ष ईश्वर मानने लगे ।

देश पर आया हुआ संकट दूर करके और अनेक सहत्व के कार्य करके प्रेसिडेंट लिंकन दोनों पक्षों में मेल कराने का प्रयत्न कर रहे थे । उसी अवसर पर १४ अप्रैल के दिन किसी दुष्ट ने वाशिंगटन के फोर्ड थियेटर में गोली से उन्हें मार डाला ! इस प्रकार इस काम में महात्मा लिंकन का भी बलिदान हो गया !

आत्मोद्धार



१-जन्म और प्रारंभिक अवस्था

बुकर टी० वाशिंगटन का जन्म वर्जीनिया प्रांत (अमेरिका) के फ्रांकलिन परगने के किसी बाग में एक हवशी गुलाम के घर हुआ था। उनके जन्म-स्थान वा तिथि का कोई ठीक पता नहीं मिलता, केवल इतना कहा जा सकता है कि जन्म का सन् १८५८ या ५९ होगा। उनके जीवन का आरंभ बहुत ही निराश और दुःखपूर्ण दशा में हुआ था। अपने स्वामी के बाग में उनकी माता जेन अपने दो पुत्रों और एक कन्या के साथ एक छोटी सी कोठरी में रहा करती थी। जेन को उसके बाल-बच्चे सहित एक अमेरिकन जमींदार ने मोल ले लिया था। उसका पति एक गौरा था, पर वाशिंगटन के जन्म के समय वह उससे संबंध छोड़ चुका था। वह पास ही के एक गाँव में रहा करता था। पर उसने वाशिंगटन या उसके भाई-बहन की शिक्षा-दीक्षा का कभी कोई प्रबंध नहीं किया। कदाचित् इससे पहले ही वह सिविल वार में मारा जा चुका था।

जेन जिस कमरे में अपने बच्चों सहित रहती थी, वह रसोईघर था, और उसी के सुपुर्द भोजन बनाने का काम भी था। उस कोठरी की जमीन मिट्टी की थी और उसमें एक छोटा सा दरवाजा था। उस कोठरी में सब लोग बड़े दुःख से अपने दिन बिताते थे। वहाँ गरमी के दिनों में कड़ी धूप और जाड़े में ठंडी हवा के झकोरों के कारण सबको बहुत अधिक कष्ट होता था। जेन अपने बालकों सहित गुलामों की तरह उसी रसोईघर में अपना जीवन बिताती थी। बहुत तड़के उठकर उसे काम में लग जाना पड़ता था और बहुत रात बीते तक भी उसे काम से छुट्टी न मिलती थी। इसलिये उसे दिन भर अपने बालकों की खबर लेने का अवकाश न मिलता था। जब तक अमेरिका में दासत्व-प्रथा रही तब तक उन लोगों को कभी सोने के लिये बिछौना नहीं मिला। सब लोग उसी जमीन पर फटे पुराने चोथड़े बिछाकर सोया करते थे।

बाल्यावस्था में वार्षिगटन कभी खेल-कूद का नाम भी न जानते थे, इसलिये नहीं कि उनकी रुचि खेल-कूद की ओर थी ही नहीं, बल्कि इसलिये कि वे एक दास-जाति के बालक थे; और जब से उन्हें कुछ कुछ ज्ञान हुआ तब से उन्हें अपना अधिकांश समय परिश्रमपूर्वक अपने स्वामी का काम करने में ही बिताना पड़ता था। उन्हें घर में भाड़ू देना पड़ता था, खेत में काम करनेवालों के लिये पानी ले जाना पड़ता था और सप्ताह में एक दिन मिल में जाकर अनाज पिसवाना

पड़ता था। मिल में जाने से वे बहुत घबराया करते थे। जिस मिल में अनाज पीसा जाता था, वह उनके बाग से तीन मील दूर थी। अनाज से भरा, भारी बोरा घोड़े पर लादकर वे मिल में लं जाते और वहाँ से पिसवा लाते थे। घोड़े पर दोनों और अनाज का बोझ बराबर न होने के कारण प्रायः वे उस पर से बोरे सहित भूमि पर गिर पड़ते थे और जब तक कोई पथिक आकर पुनः वह बोरा घोड़े पर लाद न देता तब तक वे उसी स्थान पर बैठे बैठे रोया करते थे। इसी कारण उन्हें मिल में पहुँचने में बहुत विलंब हो जाता था और अनाज पिसवाकर घर लौटने में प्रायः बहुत रात बीत जाती थी। मिल और बाग के बीच में एक बड़ा जंगल पड़ता था और उस मार्ग से बहुत ही कम लोग आते जाते थे। इसके अतिरिक्त वाशिंगटन ने यह भी सुन रखा था कि सेना से भागे हुए बहुत से सैनिक इसी जंगल में छिपे रहते हैं और किसी अकेले-दुकेले हवशी बालक को पाकर वे उसका कान काट लेते हैं। 'सबसे बड़ी बात यह थी कि विलंब से घर पहुँचने पर चावुक से उनकी खबर ली जाती थी।

दासावस्था में वाशिंगटन को किसी प्रकार की स्कूल की शिक्षा न मिली थी। उनके मालिक की कन्या पढ़ने के लिये एक स्कूल में जाया करती थी और वे प्रायः उसका बस्ता लेकर पहुँचाने के लिये उसके साथ जाया करते थे। बहुत से बालक और बालिकाओं को पढ़ते लिखते देखकर उनके

चित्त पर बहुत अच्छा प्रभाव पड़ा था, और उसी समय से वे स्कूल में बैठकर पढ़ने को स्वर्ग-मुख समझने लगे थे ।

उन्हीं दिनों दासों को मुक्त करने के लिये अमेरिका में खूब आंदोलन हो रहा था । एक दिन प्रातःकाल जेन ने अपने बालकों सहित घुटने टेककर ईश्वर से प्रार्थना की थी—“हे ईश्वर ! लिंकन और उनकी सेना विजयी हो और वह दिन भी आवे जब कि मैं अपने बालकों सहित मुक्त होऊँ ।” उस समय वाशिंगटन की अवस्था बहुत खेड़ी थी और वे उस प्रार्थना का पूरा पूरा अर्थ न समझ सकें थे । जब दासों को मुक्त करने के लिये बहुत अधिक आंदोलन होने लगा तब दक्षिण अमेरिका के गुलामों का ध्यान भी उस ओर गया । ‘सिविल वार’ से पहले और उसके आरंभ होने पर वाशिंगटन अपनी माता तथा दूसरे गुलामों से प्रायः उसका समाचार सुना करते थे । इससे मालूम होता है कि उस समय उन लोगों को अपनी दशा का बहुत कुछ ज्ञान हो गया था ।

वाशिंगटन जिस बाग में रहते थे, वह यद्यपि शहर और रेल के स्टेशन से बहुत दूर था, पर तो भी वहाँ के गुलामों को युद्ध छिड़ने और लिंकन के सभापति होने के संबंध में बहुत सी बातें मालूम थी । जिस समय उत्तर और दक्षिण अमेरिका में युद्ध आरंभ हुआ उस समय उस बाग के सभी गुलाम भली भाँति जानते थे कि इस युद्ध के अनेक कारणों में से उनके मुक्त होने का प्रश्न ही मुख्य है । उन दिनों समस्त देश के

गुलाम यही मनाते थे कि उत्तर अमेरिका की सेना की जीत हो । प्रायः बड़े बड़े युद्धों का परिणाम गोरो की अपेक्षा गुलामों को पहले मालूम हो जाया करता था । जो गुलाम अपने मालिक की डाक लेने के लिये डाकघर जाया करते थे, वे वहीं से सब समाचार सुन आते और तुरंत अपने स्वजातियों को सुना देते थे । इस प्रकार सब समाचार गोरो की अपेक्षा गुलामों को पहले मिल जाया करते थे ।

उन दिनों गुलामों के भोजन का कभी कोई ठोक प्रबंध न होता था । वाशिंगटन और उनके घरवालों को कभी केवल थोड़ी सी रोटी, कभी केवल मांस, कभी केवल दूध और कभी केवल आलू ही मिला करता था । कार्य की अधिकता के कारण उन लोगों को कभी एक साथ बैठकर ईश्वराराधन या भोजन करने का भी अवकाश न मिलता था । भोजन के लिये उन लोगों के पास कोई पात्र भी न होता था, सबको हाथ पर भोजन करना पड़ता था । कुछ बड़े होने पर वाशिंगटन को भोजन के समय अपने मालिक के घर जाकर पंखे से टेबुल पर की मक्खियाँ हॉकनी पड़ती थी । वहाँ वे प्रायः युद्ध और गुलामों की मुक्ति के संबंध में लोगों की बातचीत सुना करते थे । एक दिन उन्होंने गृहस्वामिनी को जिंजर-केक नामक पकात्र खाते देखा था । उस समय उन्होंने निश्चित किया था कि मैं भी जिस दिन स्वतंत्र होकर इसी प्रकार जिंजर-केक खाऊँगा, उस दिन अपने आपको धन्य समझूँगा ।

जब युद्ध होते बहुत दिन हो गए तब अधिकांश गोरों को अन्न के लिये बहुत कठिनता होने लगी । गुलाम लोग केवल वाजरे आदि मोटे अन्न की रोटी और मांस खाते थे और ये चीजे बाग मे ही अधिकता से होती थीं । पर गोरों का काम बिना चीनी, चाय और कहवे के न चलता था । ये चीजें गाँव मे नहीं होती थी और युद्ध के कारण उनका बाहर से आना भी बहुत कठिन हो गया था । इसलिये गुलामों की अपेक्षा गोरों को बहुत कष्ट होने लगा । उन दिनों गुलामों के प्रति गोरों का द्वेष बहुत बढ़ गया था । गोरों के अधिकांश संबंधी युद्ध मे मारे जाते थे और उन पर अनेक प्रकार की विपत्तियाँ आती थीं । एक बार वाशिंगटन के मालिका मे से एक युवक मारा गया और दो बहुत अधिक घायल होकर घर लौटे । वाशिंगटन के मालिक औरों की अपेक्षा कुछ अधिक दयालु और सज्जन थे, इसलिये उनके सभी गुलामों की उनके साथ बहुत सहानुभूति थी । सबने मिलकर अपने दोनों घायल मालिकों की संबंधियों से बढ़कर सेवा-शुश्रूषा की और उनके प्रति बहुत सहानुभूति दिखलाई । घर के पुरुष जब युद्ध मे जाते तो गुलाम उनके घर-बार और स्त्री बच्चों की बड़ा सावधानी से रक्षा करते थे । यद्यपि बहुत से गोरों अपने गुलामों के साथ बहुत ही अनुचित व्यवहार करते थे, पर तो भी गुलाम उनके साथ कभी किसी प्रकार का विश्वासघात न करते थे । यद्यपि गुलामों के साथ गोरों द्वेष रखते थे, पर तो भी गुलाम सदा

स्वामिभक्त बने रहते थे । कभी कभी तो यहाँ तक हुआ कि युद्ध आरंभ होने पर गुलाम अपने पुराने मालिकों के अनाथ बाल-बच्चों तक का पालन करते थे । अनेक अवसरों पर उन लोगों ने अपने मालिकों को कष्ट से बचाने के लिये चंदा करके बहुत सा धन एकत्र किया था और अनेक प्रकार से उनकी सहायता की थी । एक बार एक मालिक के मर जाने पर उसके लड़के को मदिरा पीने का दुर्व्यसन लग गया और उसी के पीछे उसने अपनी सारी संपत्ति नष्ट कर दी थी । उसकी दरिद्रावस्था में बहुत दिनों तक उसके गुलाम अपने पास से उसके भोजन आदि का प्रबंध करते रहे थे और कभी उसे कष्ट न होने देते थे ।

दासत्व-प्रथा उठने से दो तीन वर्ष पूर्व एक हबशी ने अपने स्वामी से इस शर्त पर मुक्ति पाई थी कि वह कुछ निश्चित धन प्रति वर्ष कई किस्तों में अपने स्वामी को देकर अपना मूल्य पूरा कर देगा । स्वामी ने भी यह बात मानकर उसे मुक्त कर दिया और वह ओबियो राज्य में, जहाँ अधिक मजदूरी मिलती थी, चला गया । जिस समय देश से दासत्व-प्रथा उठा दी गई उस समय वह अपने स्वामी का तीन सौ डालर का देनदार था । यद्यपि नियमानुसार अब उसे अपने मालिक का ऋण चुकाने की कोई आवश्यकता न थी पर तो भी उस हबशी ने स्वयं अपने स्वामी के पास जाकर वह धन व्याज सहित उसे लौटा दिया । उसने एक बार वाशिगटन से

ओवियो राज्य में मिलने पर कहा था—‘यद्यपि नियमानुसार अब मैं अपने स्वामी का देनदार नहीं हूँ पर तो भी मैंने उनको वचन दिया है, और मैं अपने वचन से कभी फिर नहीं सकता’। अर्थात् बिना अपने स्वामी का ऋण चुकाए उसने अपनी स्वतंत्रता का उपयोग नहीं किया। हमारे जो भारतवासी भाई ऋण चुकाने से वचने के लिये ३ वर्षवाली मुदत बिता देना चाहते हैं, उन्हें इस उदाहरण से शिक्षा ग्रहण करनी चाहिए।

वाशिंगटन ज्यों ज्यों बड़ें होते गए त्यों त्यों वे समझते गए कि यद्यपि हवशियो के साथ निर्दयता का व्यवहार होता है पर फिर भी दासत्व-प्रथा का फल गोरो और कालो को समान रूप से ही मिल रहा है। सब लोग परिश्रम करने को बहुत ही तुच्छ और अवनति का लक्षण समझते थे। गोरे और काले दोनों ही, जहाँ तक हो सकता था, काम करने से जी चुराते थे। हवशियों को तो विवश होकर काम धंधा करना ही पड़ता था, पर गोरे एकदम निरुद्यमी और आलसी हो गए थे। वाशिंगटन के मालिक के कई लड़के और लड़कियाँ थीं; पर उनमें से एक भी किसी प्रकार के शिल्प या व्यापार के योग्य न था। लड़कियाँ न तो कुछ लिखती पढ़ती थीं, न भोजन आदि बनाना या गृहस्थी के और काम करना जानती थी। सब कार्य अशिचित्त गुलामों पर ही छोड़ दिए जाते थे, इसलिये गृहस्थी की बहुत ही दुर्दशा होती थी। यद्यपि वहाँ आवश्यक चीजों की कमी नहीं थी पर तो भी

अव्यवस्था और कुप्रबंध के कारण गृहस्थी का सुख किसी को न मिलता था । दासत्व-प्रथा उठ जाने पर, शिक्ता और स्वामित्व के अधिकार को छोड़कर शेष, प्रायः सभी बातों में गोरे और हबशी दोनों समान ही थे । गोरे लोग किसी प्रकार का कारबार नहीं कर सकते थे और किसी प्रकार का परिश्रम करने में अपनी मानहानि समझते थे । हाँ, हबशियों ने भले ही कुछ छोटे मोटे काम सीख लिए थे और परिश्रम करने में उन्हें किसी प्रकार की लज्जा भी न होती थी ।

होते होते युद्ध समाप्त हो गया और हबशियों की स्वतंत्रता मिली । सभी छोटे बड़े हबशियों के लिये वह बड़े महत्त्व का दिन था । सब लोग बड़ी उत्सुकता से उस दिन की प्रतीक्षा कर रहे थे । कई मास पहले वे सुना करते थे कि अब हमें स्वतंत्रता मिलेगी । डाक और तारों का तौता सा लग गया था । समाचार बड़ी शीघ्रता से एक गाँव से दूसरे गाँव तक पहुँचाए जाते थे । धनवान् गोरों ने उत्तरीय अमेरिका की सेना के आक्रमण के भय से चाँदी आदि के बहुमूल्य पदार्थ घरों में से निकालकर जंगलों में गाड़ रखे थे और उन पर विश्व-सनीय दासों का पहरा नियुक्त कर दिया था । वे लोग भी उत्तरीय अमेरिका की सेना के सिपाहियों को, इन सब चीजों को छोड़कर, रसद और कपड़े-लत्ते आदि से पूरी सहायता देते थे । गुलाम लोग अपनी झोपड़ियों में रात रात भर प्रसन्नता के गीत गाया करते थे । ज्यों ज्यों यह स्मरणीय दिन

निकट आने लगा त्यों त्यों ऐसे गानों की अधिकता होने लगी । उनके अधिकांश गीतों में प्रायः स्वतंत्रता का ही वर्णन होता था । इससे पहले भी वे लोग वही गीत गाया करते थे, पर उस समय उन्हें यह मालूम होता था कि मानो इन गीतों का इस संसार से नहीं बल्कि केवल परलोक से ही संबंध है । पर अब धीरे धीरे उन्हें मालूम होने लगा कि उन गीतों में की स्वतंत्रता इसी संसार और इसी शरीर की स्वतंत्रता है । उस स्मरणीय दिन से पहलेवाली रात को सब गुलामों से कह दिया गया था कि कल प्रातःकाल मालिकों के घरों में कोई विलक्षण घमत्कार होगा । उस रात को किसी को निद्रा न आई । दूसरे दिन प्रातःकाल ही सब छोटे बड़े हबशी अपने मालिकों के घर बुलाए गए । जेन भी अपने पुत्रों और कन्या को साथ लेकर अपने मालिक के घर गई । उस समय घर के सब लोग कुछ चिंतित दिखाई पड़ते थे, पर उनकी चिंता में खिन्नता ही अधिक थी द्वेष नहीं था । उस समय वाशिंगटन के मन में यही धारणा हुई थी कि वे लोग अपने दासों के प्रेम और समत्व के कारण ही अधिक चिंतित थे । उस दिन प्रातःकाल एक विदेशी सज्जन ने, जो कदाचित् संयुक्त राज्य के कोई कर्मचारी थे, एक छोटी सी वक्तृता दी और दासत्व-प्रथा को उठा देने का घोषणापत्र पढ़ सुनाया । तदुपरांत यह कहा गया कि अब सब छोटे बड़े हबशी स्वतंत्र हैं और जहाँ चाहे वहाँ जा सकते हैं । जेन की माता ने अपने पास खड़े हुए बालकों

का चुंबन किया, उस समय उसकी आँखों से प्रेमाश्रु बह रहे थे । उसने अपने बालकों को सब बातों का अर्थ भली भाँति समझा दिया और कहा कि हम सब लोग बहुत दिनों से ईश्वर से यह दिन दिखलाने की प्रार्थना कर रहे थे और मुझे यह आशा नहीं थी कि अपने जीवन में मैं यह दिन देखूँगी ।

थोड़ी देर तक सब लोगो को बहुत आनंद हुआ और वे नाचते कूदते रहे । पर अपने पुराने मालिकों पर उन्हें कुछ दया सी आती थी, इसलिये उनका वह आनंद अधिक समय तक न रहा । अपनी अपनी भोंपड़ियों में आने पर उन्हें अनेक प्रकार की चिन्ताओं ने आ घेरा । अब उन्हें सबसे अधिक अपने और अपने बाल-बच्चों के भरण पोषण की चिन्ता हुई । उनकी दशा ठीक ऐसे बालक के समान हो गई जिसे बिल्कुल असहाय बनाकर घर से बाहर किसी जंगल में छोड़ दिया गया हो । जिस प्रश्न पर अंगरेज लोग कई शताब्दियों से विचार कर रहे थे, वह प्रश्न थोड़ी ही देर में मानो हवशियों पर छोड़ दिया गया । वह प्रश्न गृहस्थी, जीविका और शिक्षा आदि का था । ऐसी दशा में यदि थोड़ी ही देर में हवशियों की भोंपड़ियों में नाचना गाना बंद हो गया और उदासीनता छा गई तो इसमें आश्चर्य की कोई बात नहीं है । उस समय बहुत से लोगों को यह स्वतंत्रता अपने अनुमान से कहीं अधिक भारी मालूम होने लगी । उनमें से बहुत से लोग सत्तर अस्सी वर्ष की अवस्था तक पहुँच चुके थे और अपने जीवन

का अधिकांश समाप्त कर चुके थे । यद्यपि उनके लिये रहने के स्थान की कमी न थी पर तो भी विदेश और विदेशियों में जीविका का प्रबंध करना उनके लिये कठिन था । अपने पुराने स्वामियों और उनके बाल बच्चों के प्रति उनकी विलक्षण निष्ठा थी । कुछ लोगों ने अपने मालिकों के साथ पचास पचास वर्ष बिताए थे, और इसलिये उन्हें छोड़कर उनसे अलग होना कुछ सहज काम न था । धीरे धीरे बूढ़े गुलाम एक एक करके अपने अपने मालिकों के घर यह पूछने के लिये जाने लगे कि अब हम लोग भविष्य में क्या करें ?

२—बाल्यावस्था

स्वतंत्रता प्राप्त करने पर समस्त दक्षिण अमेरिका के गुलामों ने एकमत होकर अपने संबंध में दो मुख्य बातें निश्चित कीं । एक तो यह कि सब लोगों को अपना अपना नाम बदल लेना चाहिए और दूसरे यह कि अपनी स्वतंत्रता के चिह्न-स्वरूप, यदि अधिक दिनों के लिये नहीं तो, कम से कम एक सप्ताह के लिये अपना निवास-स्थान अवश्य बदल देना चाहिए । उस समय तक गुलाम लोग अपने अपने मालिकों के उपनाम पर ही अपने नाम रखते थे, पर अब उन्होंने तुरंत अपना अपना नाम बदल डाला । स्वतंत्रता का यह मानो पहला चिह्न था । जिस समय दासत्व-प्रथा प्रचलित थी उस

समय लोग गुलामों को जान अथवा सुसन कहकर पुकारा करते थे। यदि उसके स्वामी का नाम हेचर या इसी प्रकार और कुछ होता तो लोग उसे कभी कभी जान हेचर या हेचर्स जान पुकारा करते थे। पर जब उन लोगों में यह विचार उत्पन्न हुआ कि एक स्वतंत्र मनुष्य के लिये जान हेचर या हेचर्स जान आदि नाम उपयुक्त नहीं हैं, तब उन्होंने अपना नाम बदलकर जान एस० लिंकन, जान एस० शर्मन आदि रख लिया। गुलामों के उपनाम के पहले एस० शब्द निरर्थक ही था और हवशियों ने उसे अपनी पदवी की भाँति अपने नामों के साथ लगा लिया था।

ऊपर कहे अनुसार बहुत से हवशियों ने स्वतंत्रता का उपभोग करने के उद्देश्य से थोड़े दिनों के लिये अपना पुराना निवासस्थान छोड़ दिया। कुछ दिनों तक बाहर रहकर बहुत से गुलाम अपने पुराने निवासस्थान पर फिर लौट आए और अपने पहले के मालिकों से कुछ नई शर्तें करके पुनः उन्हीं के पास रहने लगे। वाशिंगटन के बड़े भाई का बाप और वाशिंगटन का सौतेला बाप एक दूसरे मालिक का गुलाम था। वह वाशिंगटन और उसकी माता के यहाँ बहुत ही कम आता था। जिस समय युद्ध हो रहा था, उस समय वह उत्तर अमेरिका के पश्चिमी वर्जीनिया नामक प्रदेश में चला गया और वहीं के एक नए राज्य में बस गया। दासत्व-प्रथा का अंत हो जाने पर उसने वाशिंगटन की माता को अपने पास बुलवा भेजा था। उस समय वर्जीनिया और पश्चिमी वर्जी-

निया के बीच का पहाड़ा रास्ता बहुत ही दुर्गम और कठिन था। जैन को अपने बाल-बच्चों सहित सैकड़ों मील पैदल चलना पड़ा था। इससे पहले उन लोगों को कभी अपने निवास-स्थान से अधिक दूर न जाना पड़ा था, इसलिये यह लंबा प्रवास उन लोगों को बहुत महत्त्व का मालूम पड़ा। अपने पुराने मालिकों और परिचितों का छोड़ते समय भी उन्हें बहुत दुःख हुआ था। बहुत दूर विदेश में रहकर भी उन्होंने अपने पुराने मालिकों के साथ बराबर पत्र व्यवहार जारी रखा था।

मार्ग में अनेक प्रकार के कष्ट सहते हुए ये लोग माल्डन नामक गाँव में पहुँचे। उन दिनों उस प्रांत में नमक की बहुत सी खाने थी। वाशिंगटन का सौतेला बाप भी नमक की एक भट्टी में काम करता था। उसने पहले से ही अपनी स्त्री और बाल-बच्चों के लिये एक छोटी सी कोठरी ले रखी थी। वह कोठरी भी एक गढ़े और निकृष्ट स्थान में थी। उसके आस-पास बहुत से हवशियों और गरीब गोरों की झोपड़ियाँ थी। उनके पड़ोसी प्रायः मदिरा पीकर लड़ाइयाँ, झगड़े तथा अनेक प्रकार के अत्याचार आदि किया करते थे। उस गाँव के प्रायः सभी लोगों का किसी न किसी रूप में नमक की खानों से संबंध था। वाशिंगटन तथा उनके बड़े भाई जान दोनो को उनके पिता ने नमक की भट्टी में किसी काम पर लगा दिया। वाशिंगटन को वहाँ नित्य प्रातःकाल चार बजे से अपने काम में लग जाना पड़ता था।

उसी स्थान पर वाशिंगटन ने पहले पहल लिखना पढ़ना सीखा । प्रत्येक नमक भरनेवाले को अपने पीपे पर एक निश्चित अंक लिखना पड़ता था । वाशिंगटन के सौतेले पिता का अंक १८ था । नित्य काम बंद होने के समय एक कर्मचारी आकर उनके सब पीपों पर १८ का अंक लिख जाता था । वहीं वाशिंगटन ने १८ का अंक पहचानना सीखा । १८ के सिवा वे न तो और कोई अंक लिख ही सकते थे और न पहचान ही सकते थे । उसी समय से वाशिंगटन की पढ़ने लिखने की इच्छा बहुत अधिक बढ़ी । वे चाहते थे कि अधिक नहीं तो कम से कम पुस्तकें और समाचारपत्र पढ़ने की योग्यता मुझमें अवश्य आ जाय । एक दिन उन्होंने अपनी माता से किसी प्रकार एक पुस्तक ला देने की भी प्रार्थना की । तदनुसार उसने उन्हें स्पेलिंगबुक नामक एक पुस्तक ला दी जिसमें केवल Aa Ba Ca Da (आ० वा० सा० डा०) आदि अर्थरहित शब्द थे । पुस्तक तो मिल गई पर कोई पढ़ानेवाला उन्हें दिखाई न दिया । वहाँ रहनेवाले कालों में से कोई पढ़ना लिखना न जानता था और गोरो के पास जाने में वे बहुत घबराते थे । इसलिये उन्होंने बड़ी कठिनता से किसी न किसी प्रकार कुछ सप्ताहों में वह पुस्तक स्वयं ही पढ़ डाली । पढ़ने में उन्हें थोड़ी सी सहायता अपनी माता से अवश्य मिला करती थी । यद्यपि जेन स्वयं कुछ पढ़ी लिखी न थी पर तो भी वह इतना अवश्य चाहती थी कि मेरे बालक खूब पढ़ लिख-

कर अच्छे विद्वान् है। इसी बीच में ओहियो राज्य से एक पढ़ा लिखा हवशी लड़का उनमें आ गया। जब माल्डन के निवासियों को यह बात मालूम हुई तब वे नित्य संध्या समय उसके पास एक समाचारपत्र लेकर जाने और उसमें दिया हुआ सब वृत्तांत उससे सुनने लगे। उस समय वहाँ पुरुषों, स्त्रियों और बालकों की खूब भीड़ हुआ करती थी। वाशिंगटन की पढ़ने लिखने की इच्छा अब और भी बढ़ गई और वे उस बालक के बराबर होने की इच्छा करने लगे।

उसी अवसर पर माल्डन के निवासियों ने अपने गाँव में हवशी बालकों के लिये एक छोटी पाठशाला खोलने का विचार किया। वर्जीनिया के उस भाग में हवशी बालकों के लिये खुलनेवाली वह पहली ही पाठशाला थी, इसलिये चारों ओर खूब आदोलन हुआ। पर सबसे बड़ी कठिनाता वहाँ शिक्षक की थी। पहले समाचारपत्र पढ़कर सुनानेवाले उक्त बालक को शिक्षक बनाने का विचार हुआ, पर उसकी अवस्था बहुत ही कम थी, इसलिये वह विचार छोड़ देना पड़ा। उसी अवसर पर उस गाँव में एक और शिक्षित हवशी आ गया। वह पहले कुछ दिनों तक सेना में काम कर चुका था। इसलिये उस पाठशाला का पहला अध्यापक वही नियत हुआ। गाँव के सब लोगो ने उस शिक्षक को प्रतिमास कुछ निश्चित धन और एक एक दिन भोजन देना स्वीकृत किया। इससे उस शिक्षक को भी बहुत सुभीता हुआ। शिक्षक पारी पारी

से लोगो के घर जाकर पढ़ाता और उस दिन वहीं भोजन करता था । वाशिंगटन अपने यहाँ की पारी के दिन की बड़ी उत्सुकता से प्रतीक्षा किया करते थे ।

किसी जाति या समाज के सब लोगों का मिलकर शिक्षा की ओर ध्यान देना ही उसकी उन्नति में मूल सहायक होता है । माल्डन के हवशियों ने शिक्षा के प्रचार में जितना उत्साह दिखलाया था, उसका ठीक ठीक अनुमान वही लोग कर सकते हैं जो उस समय वहाँ उपस्थित थे । वाशिंगटन अपने भाई सहित नित्य पाठशाला में जाकर पढ़ने लगे । युवको और अधिक अवस्थावालो को भी उस समय पाठशाला में जाकर पढ़ने में किसी प्रकार का संकोच न होता था । शिक्षा का चाव लोगों के मन में इतना अधिक बढ़ा कि लोग रात को भी पाठशाला में जाकर पढ़ने लगे । बूढ़े बूढ़े लोग भी यही चाहते थे कि हम मरने से पूर्व बाइबिल पढ़ने के योग्य हो जायँ । पुरुषों के सिवा बड़ी बड़ी स्त्रियाँ भी पढ़ने के लिये पाठशाला में जाने लगीं । इसके अतिरिक्त एक और पाठशाला भी स्थापित हुई जो केवल रविवार को खुलती थी । ये तीनों पाठशालाएँ विद्यार्थियों से खूब भरी हुई होती थीं और उनमें स्थान के अभाव के कारण बहुत से विद्यार्थियों को योही लौट जाना पड़ता था ।

लेकिन इतना होने पर भी वाशिंगटन की शिक्षा प्राप्त करने की इच्छा पूरी न हो सकी । उसका सौतेला बाप यह नहीं चाहता था कि वे भट्टी का काम छोड़कर पढ़ने के लिये पाठ-

शाला में जायँ । इससे उनकी सब आशाओं पर पानी फिर गया । सवेरे और संध्या समय लोगों को पाठशाला जाते और वहाँ से आते देखकर उनका मन और भी उद्विग्न होता था । लेकिन उनकी विद्याध्ययन की इच्छा बहुत ही प्रबल थी, इसलिये उन्होंने किसी न किसी प्रकार लिखने पढ़ने का दृढ़ संकल्प कर लिया । स्पेलिंगबुक के पाठ वे जल्दी जल्दी याद करने लगे । इस काम में उनकी माता की भी बहुत सहा-नुभूति और सहायता थी, इसलिये थोड़े ही दिनों में उन्होंने रात के समय शिक्षक से पढ़ने का प्रबंध कर लिया । उनकी रात की पढ़ाई दूसरे बालकों की दिन की पढ़ाई की अपेक्षा कहीं अच्छी होने लगी । अपने निज के अनुभव के कारण उन्हें रात्रि-पाठशाला की उपयोगिता पर अधिक विश्वास हो गया और इसी लिये आगे चलकर उन्होंने हँपटन और टस्कैजी से रात्रि-पाठशाला से ही अधिक संबंध रखा । पर उस समय लड़क-बुद्धि के कारण वे दिन की पाठशाला में जाना चाहते थे । इसके लिये जहाँ तक हो सका वे बराबर उद्योग करते गए और अंत में उन्हें कुछ महीनों के लिये दिन की पाठशाला में जाने की आज्ञा भी मिल ही गई । वे बहुत तड़के उठकर भट्टी में जाकर नौ बजे तक काम करते और दिन भर पाठशाला में पढ़कर संध्या को दो घंटे काम करने के लिये फिर भट्टी में लौट आते ।

भट्टी से पाठशाला कुछ दूर थी और नौ बजे खुलती थी । इसलिये जब वे काम से छुट्टी पाकर वहाँ पहुँचते तब उस

समय तक दूसरे बालकों का बहुत सा पाठ हो जाया करता था। यह कठिनता दूर करने के लिये उन्होंने एक ऐसा उपाय किया था, जिसके लिये बहुत से लोग उन्हें दोपी ठहरा सकते हैं। वे नित्य प्रातःकाल आफिस की घड़ी को आध घंटा तेज का देते थे। यद्यपि उसी घड़ी के अनुसार भट्टी के सैकड़ों आदमियों को आध घंटे पहले छुट्टी हो जाती थी, पर विद्या-प्रेमी वाशिंगटन ठीक समय पर पाठशाला में पहुँच जाते थे। बालक वाशिंगटन इस कार्रवाई से किसी को कुछ हानि नहीं पहुँचाना चाहते थे, केवल ठीक समय पर पाठशाला में पहुँचना ही उनका मुख्य उद्देश्य था। उनकी निष्ठा सत्य पर बहुत अधिक थी इसी लिये उन्होंने आत्मचरित में इस घटना का स्पष्ट उल्लेख कर दिया है। जब भट्टी के मैनेजर को मालूम हुआ कि घड़ी रोज आध घंटा तेज रहती है तब उसने उसे एक वक्सा में रखकर उस पर ताला लगा दिया।

पाठशाला में और लड़के तो दोपी पहनकर जाते थे पर वाशिंगटन के पास कोई दोपी ही न थी। उस समय तक वे यह भी न जानते थे कि दोपी पहनने की भी कोई आवश्यकता हुआ करती है। उन्होंने अपनी माता से बाजार से कोई पुरानी दोपी खरीदकर ला देने के लिये कहा, पर धनाभाव के कारण वह उनकी यह इच्छा पूरी न कर सकी। इसलिये विवश होकर उसने एक साधारण कपड़े को काटकर उसकी एक दोपी बना दी और वाशिंगटन ने बड़े अभिमान से

अपने जीवन में पहली बार वह टोपी पहनी। पर उस टोपी से उन्हें जो शिक्षा मिली उसे वे मरते समय तक नहीं भूले, और सदा समय पड़ने पर वे दूसरों को वही शिक्षा देते रहे। टोपी खरीदने के लिये उनकी माता के पास धन नहीं था और उसके लिये किसी से उधार माँगना उसने उचित न समझा। उस समय जो बालक बाजार की बनी बढिया टोपी पहनते थे और वाशिंगटन की टोपी की हँसी उड़ाते थे, उनमें से बहुत से लोग वाशिंगटन के देखते ही देखते जेल चले गए और बहुत से इतने दरिद्र हो गए कि उनमें किसी प्रकार की टोपी खरीदने की सामर्थ्य ही न रह गई।

बाल्यावस्था में वाशिंगटन को लोग बुकर कहा करते थे। जब पाठशाला में हाजिरी के समय उन्होंने दूसरे बालकों के दो दो नाम सुने तब उन्हें भी अपना दोहरा नाम रखने की आवश्यकता मालूम हुई। जब रजिस्टर में लिखने के समय शिक्षक ने उनका नाम पूछा तो उन्होंने बड़े शांत भाव से कह दिया—‘बुकर वाशिंगटन’। यद्यपि इस नाम की कल्पना उन्होंने स्वयं ही उसी समय की थी, पर उन्हें ऐसा मालूम होता था कि मानो आरंभ से ही उनका यही नाम रखा गया हो। कुछ समय के उपरांत उन्हें मालूम हुआ कि उनकी माता ने उनका नाम ‘बुकर टेलिफेरो’ रखा था, इसलिये उन्होंने फिर से अपना नाम ‘बुकर टेलिफेरो वाशिंगटन’ रखा।

दिन मे पाठशाला जाने के लिये उन्हें बहुत ही थोड़ा समय मिलता था और वे ठीक समय पर पहुँच भी न सकते थे, इसलिये कुछ ही दिनों में उनका दिन के समय पाठशाला जाना बंद हो गया और वे फिर दिन भर भट्टी में काम करने लगे । कभी कभी उन्हें रात को पढ़ाने के लिये कोई शिक्षक मिल जाता और वे उसी से थोड़ा बहुत पढ़ लेते । पर यदि अभग्यवश वह शिक्षक उन्हीं के समान कम पढ़ा लिखा होता तो वे बहुत दुःखित होते । कभी कभी उन्हें अपना पाठ सुनाने के लिये रात के समय कई कई मील पैदल जाना पड़ता था । यद्यपि उनके दिन बड़ी ही निराशा और बुरी अवस्था में बीतते थे, पर तो भी युवावस्था में सदा उनका एक दृढ़ निश्चय और उद्देश्य बना रहा, और वह निश्चय या उद्देश्य शिक्षा प्राप्त करना था ।

नमक की भट्टी मे कुछ दिनों तक काम करने के बाद उन्हें कोयले की खान मे काम मिला । इस काम से वे बहुत घबराया करते थे । कोयले की खान मे काम करने से सारा शरीर बिलकुल काला हो जाता था और दिन भर काम करने के बाद संध्या समय उनके लिये नहाना बहुत कठिन होता था । दूसरा कारण उनके घबराने का यह था कि खान के मुहाने से काम करने के स्थान तक आने के लिये उन्हें एक मील घोर अंधकार में चलना पड़ता था । खान के अंदर बहुत सी शाखाएँ थीं इसलिये वे प्रायः अपना मार्ग भूल जाया करते

थे । यदि रास्ते में कभी उनके हाथ की बत्ती बुझ जाती और उनके पास दियासलाई न होती तो उन्हें घंटों भटकना पड़ता । इसके अतिरिक्त कोयले की खान में और भी अनेक प्रकार की विपत्तियों की संभावना थी । उस समय बहुत ही छोटी अवस्था के बालकों से खानों में काम लिया जाता था पर उनको पढ़ाने लिखाने का कुछ भी प्रबंध न होता था । इसमें सबसे बड़ा दोष यह था कि खान में काम करनेवालों की शारीरिक और मानसिक अवस्था बहुत बिगड़ जाती थी और बड़े होने पर वे लोग किसी दूसरे काम के योग्य न रह जाते थे ।

वाल्यावस्था में वाशिंगटन के मन में प्रायः इस प्रकार के विचार उठते थे कि यदि मेरा जन्म किसी उच्च कुल के गोरे अमेरिकन के घर में हुआ होता तो मुझे कांग्रेस के सभासद, गवर्नर, बिशप, या प्रेसिडेंट होने में किसी प्रकार की कठिनाई न होती और मैं बड़े सुख से रहकर उन्नति कर सकता । पर वास्तव में उनके ये विचार ठीक न थे । यदि उनका जन्म इन्हीं विचारों के अनुसार किसी उच्च कुल के गोरे के घर हुआ होता तो बहुत संभव था कि वे अपनी कुलीनता के घमंड में ही रह जाते और इतनी उन्नत अवस्था तक न पहुँच सकते । ज्यों ज्यों उनकी अवस्था बढ़ती गई त्यों त्यों उनके ये विचार बदलते गए और अंत में उन्होंने यही निश्चय किया कि यदि मेरा जन्म किसी उच्च कुल में नहीं हुआ तो कम से कम अपने

बाहुबल से मुझे कोई ऐसा सुकृत्य अवश्य करना चाहिए जिसके कारण मेरे वंशजों को मेरा कुछ अभिमान हो। उनका सिद्धांत था कि किसी के यश का मूल्य निश्चित करने के लिये यह न देखना चाहिए कि वह किस उच्च पद तक पहुँच गया है, बल्कि यह देखना चाहिए कि उस पद का यश प्राप्त करने में उसे कितनी अड़चन और कठिनाइयाँ भेत्तनी पड़ी हैं। कठिनाइयाँ भेत्तने से मनुष्य में सब प्रकार की शक्ति, आत्म-विश्वास और योग्यता की वृद्धि होती है। लेकिन जो लोग उच्च कुल या जाति के कारण बिना किसी प्रकार की कठिनता का सामना किए ही बड़ा पद पा जाते हैं, उन्हें उक्त गुणों से वंचित रहना पड़ता है। जो लोग अपनी योग्यता का ध्यान न रखकर केवल उच्च जातियों या कुल में उत्पन्न होने के कारण बड़े बड़े अधिकार माँगते हैं, उनकी दशा पर वाशिगटन को बहुत दुःख होता था और दया आती थी, क्योंकि यह एक निश्चित सिद्धांत है कि केवल उच्च कुल में उत्पन्न होने के कारण ही कोई मनुष्य उन्नति नहीं कर सकता, और यदि किसी मनुष्य में वास्तविक योग्यता हो तो वह केवल नीच जाति में उत्पन्न होने के कारण ही कभी पीछे नहीं रह सकता। योग्यता अथवा श्रेष्ठता, चाहे किसी वर्ण या जाति के मनुष्य में हो, अंत में अवश्य यश और विजय प्राप्त कराती है। प्रत्येक मनुष्य और जाति को इस सिद्धांत पर दृढ़ विश्वास रखकर अपनी योग्यता बढ़ाने का उद्योग करना चाहिए।

पश्चिम वर्जीनिया में पहुँचने पर वाशिंगटन की माता ने बहुत दरिद्र होने पर भी एक अनाथ बालक को अपने यहाँ रख लिया था। उसका नाम जेम्स वी० वाशिंगटन रखा गया था।

३—शिक्षा के लिये उद्योग

एक दिन कोयले की खान में काम करते समय वाशिंगटन ने दो बेलदारों से सुना कि वर्जीनिया में किसी स्थान पर हव-शियों के लिये एक बड़ी पाठशाला खुलनेवाली है, वहाँ साधारण शिक्षा के अतिरिक्त योग्य दरिद्र बालकों को शिल्प आदि की भी शिक्षा दी जायगी और उनसे कुछ काम लेकर, व्यय-निर्वाह के लिये, उन्हें कुछ वृत्ति भी दी जायगी। उस विद्यालय का नाम था—हैंपटन नार्मल ऐंड एग्रीकल्चरल इंस्टीट्यूट। उसका वर्णन सुनकर वाशिंगटन को उसमें प्रविष्ट होने के लिये बहुत उत्सुकता होने लगी। उन्हें ऐसा अनुमान होने लगा कि संसार में सबसे अधिक महत्त्व का स्थान यही विद्यालय होगा और उसके सामने स्वर्गसुख की भी कोई गणना न होगी। यद्यपि उस समय उन्हें यह नहीं मालूम था कि वह विद्यालय कहाँ और कितनी दूर है, पर तो भी उन्होंने किसी न किसी प्रकार वहाँ पहुँचने का दृढ़ संकल्प कर लिया।

अब उन्हें दिन रात हँपटन के उसी विद्यालय में पहुँचने की चिंता रहने लगी ।

इस घटना के कई महीने बाद वाशिंगटन ने सुना कि खान और भट्टी के मालिक जनरल लेविस रफनर के मकान में कोई जगह खाली हुई है । जनरल रफनर की स्त्री का नाम वायोला रफनर था और वह उत्तर अमेरिका के बरमांट नामक स्थान में रहती थी । वायोला रफनर के विषय में यह प्रसिद्ध था कि वह अपने नौकरों के साथ बहुत कठोर व्यवहार करती है और कोई नौकर दो तीन महीने से अधिक उसके पास नहीं ठहर सकता । वाशिंगटन ने खान का काम छोड़कर कुछ दिनों तक वायोला रफनर के यहाँ काम करना निश्चित किया और अपनी माता से प्रार्थना करके उसकी सिफारिश से पाँच डालर मासिक पर उन्होंने उस पद पर अपनी नियुक्ति करा ली । लेकिन श्रीमती रफनर के कठोर व्यवहार की बात सुनकर वाशिंगटन इतने भयभीत हो गए थे कि जब पहले पहल वे उसके सामने गए तब थरथर काँपने लगे थे । पर कुछ ही सप्ताह काम करने के बाद वे उसके स्वभाव से भली भाँति परिचित हो गए । उन्होंने समझ लिया कि घर की सब चीजें स्वच्छ रखने, सब कार्य जल्दी और नियमित रूप से करने तथा सब व्यवहारों में प्रामाणिक और स्पष्ट रहने से ही स्वामिनी प्रसन्न रहती है, और यदि सब काम होशियारी से किए जायँ तो वह कभी कठोर व्यवहार नहीं करती ।

वाशिगटन ने प्रायः डेढ़ वर्ष तक वहाँ काम किया । इस बीच में उन्होंने नियमित रूप से और स्वच्छतापूर्वक सत्र कार्य करने की अच्छी शिक्का प्राप्त कर ली । घर और वहाँ की सब चीजें वे सदा बहुत स्वच्छ रखते थे और कभी किसी चीज पर मैल जमने या दाग पड़ने न देते थे । इसी लिये वायोला रफनर उनसे बहुत अच्छा व्यवहार करने लगी और वे भी उसे अपना दयालु मित्र समझने लगे । उनकी रुचि पढ़ने लिखने की और अधिक देखकर, जाड़े के दिनों में वायोला उन्हें प्रायः पाठशाला जाने के लिये एक घंटे की छुट्टी दे दिया करती थी । पढ़ने लिखने के लिये अधिक समय उन्हें प्रायः रात को ही मिला करता था । इस काम में स्वामिनी उन्हें प्रायः सहायता और उत्तेजना दिया करती थी । वहीं उन्होंने पहले पहल कुछ छोटी मोटी पुस्तकें एकत्र करके अपने छोटे से पुस्तकालय का आरंभ किया ।

यद्यपि वायोला रफनर के यहाँ वे बहुत सुख से रहते थे, पर तो भी हैंपटन जाने की उनकी इच्छा ज्यों की त्यों बनी रही । उस समय तक उन्हें इस बात की कुछ भी कल्पना न थी कि हैंपटन किस ओर है और वहाँ जाने में कितना व्यय होगा । सन् १८७२ की वर्षा ऋतु में उन्होंने हैंपटन जाना चाहा, पर उनकी माता के सिवा और कोई उनके इस विचार से सहमत न हुआ । उन्होंने अपनी शक्ति से बढ़-रक साहस किया था इसलिये उनकी माता को कुछ दुःख भी

हुआ। तो भी किसी न किसी प्रकार उन्होंने उससे हैपटन जाने की आज्ञा ले ही ली। इस कार्य के लिये उन्होंने पहले से ही कुछ धन एकत्र कर रखा था, पर उनके सौतेले बाप तथा अन्य कुटुंबियों ने वह धन खर्च कर डाला और उसमें से केवल थोड़े से डालर बच रहे। कपड़े आदि मोल लेने और मार्ग के व्यय के लिये उनके पास यथेष्ट धन नहीं था। उनके भाई जान ने यथाशक्ति उन्हें सहायता दी, पर उसकी सहायता का कुछ अधिक उपयोग न हो सका, क्योंकि उसे खान में अधिक वेतन न मिलता था और जो कुछ मिलता भी था उसका अधिकांश गृहस्थी में ही लग जाता था। हाँ, वहाँ के बहुत से वृद्ध हवशियों ने उनके साथ उस अवसर पर बहुत सहानुभूति दिखलाई थी और उन्हें अच्छा उत्साह दिलाया था। उनमें से किसी ने उन्हें निकल (ढाई आने का सिक्का), किसी ने चौथाई डालर और किसी ने दस्ती रुमाल दिए थे।

अंत में निश्चित तिथि को उन्होंने हैपटन की यात्रा की, उस समय अचानक उनकी माता बहुत बीमार हो गई थी और उसके बचने की कोई आशा नहीं थी। इस कारण दोनों के लिये यह वियोग बहुत ही दुस्सह हुआ। तो भी उनकी माता ने बहुत धैर्यपूर्वक अपने आपको सँभाला और प्रसन्नता से उन्हें जाने की आज्ञा दी। माल्डन से हैपटन प्रायः पाँच सौ मील दूर था। मार्ग में रेल बहुत थोड़ी दूर तक गई थी। घर से निकलने के कुछ ही घंटे बाद उन्हें मालूम हुआ कि

उनके पास मार्ग-व्यय के लिये यथेष्ट धन नहीं है । पर तोभी वे ईश्वर पर विश्वास रखकर आगे बढ़े । एक दिन संध्या के समय उनकी घोड़ा-गाड़ी एक छोटी सराय में पहुँची । उस गाड़ी में वाशिंगटन के अतिरिक्त शेष सभी यात्री गोरे थे । जब उस सराय में सब यात्रियों के ठहरने और भोजन आदि की व्यवस्था हो गई तब वाशिंगटन भी वहाँ के प्रबंध-कर्त्ता के पास गए । यद्यपि उस समय उनके पास एक पैसा भी नहीं था पर तो भी उन्हें आशा थी कि मैं किसी न किसी प्रकार सरायवाले को प्रसन्न करके उससे सराय में ठहरने की आज्ञा ले लूँगा । लेकिन सरायवाले ने केवल उनके हबशी होने के कारण ही उन्हें सराय में स्थान देना अस्वीकृत किया । उसी दिन उन्हें पहले पहल मालूम हुआ कि गोरे और काले चमड़े में कितना अधिक भेद है । यद्यपि वह प्रदेश पहाड़ी था और वहाँ सर्दी बहुत अधिक पड़ती थी तो भी उन्होंने किसी प्रकार वह रात बिता ही दी । उस समय वे हैंपटन जाने के लिये इतने व्यग्र हो रहे थे कि उन्हें इस अपमानपूर्ण व्यवहार पर विचार करने का अवसर ही न मिला । लेकिन यह घटना वाशिंगटन कभी भूलें नहीं ।

बहुत सा मार्ग पैदल चलकर और अनेक प्रकार की कठिनाइयाँ सहकर बहुत दिनों बाद वे रिचमंड नामक नगर में पहुँचे । वहाँ से हैंपटन ८२ मील रह गया था । रिचमंड में वे आधी रात के समय दिन भर के थके माँदे और भूखे प्यासे

पहुँचे थे । उस दिन से पहले उन्होंने कभी कोई बड़ा नगर नहीं देखा था, इसलिये उन्हें बहुत दुर्दशा भोगनी पड़ी । रिचमंड पहुँचने के समय उनके पास एक पैसा भी न था । न तो उस नगर में उनका कोई परिचित ही था और न वे वहाँ की गलियाँ और सड़कें ही जानते थे । रहने की जगह पाने के लिये उन्होंने कई आदमियों से प्रार्थना की, पर सबने उनसे किराया माँगा और किराया देने के लिये उनके पास एक पैसा भी न था । इस पर वे कुछ कर्त्तव्य निश्चित न कर सके और इधर उधर गलियों में घूमने लगे । गलियों और सड़कों पर उन्हें बहुत सी दूकानें दिखाई दीं, जिन पर भोजन आदि के अच्छे अच्छे पदार्थ सजाए हुए रखे थे । पर पास में पैसा न होने के कारण वे कुछ भी न ले सके और वह रात उन्होंने बिना कुछ खाए पीए ही बिता दी ।

बहुत देर तक इधर उधर घूमने पर आधी रात के समय वे बहुत अधिक थक गए और उनमें चलने या खड़े रहने की शक्ति न रह गई । उस समय की अपनी दशा का वर्णन करते हुए उन्होंने लिखा था—“मैं थक गया, भूखा रहा, सब कुछ हुआ, पर मैं जरा भी निराश न हुआ” । वह रात उन्होंने सड़क के पास की एक पटरी पर सोकर बिताई । कई दिनों से उन्हें भरपेट अन्न नहीं मिला था, इसलिये दूसरे दिन जब वे सोकर उठे तब उन्हें बहुत अधिक भूख लगी । कोई काम ढूँढ़ने के अभिप्राय से वे इधर उधर घूमने लगे । थोड़ी देर

बाद उन्हें पास ही एक जहाज दिखाई पड़ा जिस पर से लोहा उतर रहा था। उन्होंने तुरंत जहाज के कप्तान के पास जाकर उसे अपनी दशा सुनाई और काम पाने की प्रार्थना की। कप्तान ने भी कृपा कर उनकी प्रार्थना स्वीकृत कर ली और उन्हें काम दे दिया। बहुत देर तक काम करने के बाद उन्हें जलपान के लिये यथेष्ट पैसे मिले। कई दिनों से भूखे होने के कारण बड़ी रुचि से उन्होंने थोड़ा भोजन किया और वे फिर काम में लग गए। उनके काम से प्रसन्न होकर कप्तान ने उन्हें आज्ञा दे दी कि जब तुम्हारी इच्छा हो तब तुम आकर थोड़ा बहुत काम कर दिया करो। इस प्रकार काम पाकर वे बहुत प्रसन्न हुए और कई दिनों तक वहाँ काम करते रहे। लेकिन वहाँ जो कुछ मजदूरी उन्हें मिलती थी, वह सब खाने पीने में ही खर्च हो जाती थी, इसी लिये हैंपटन जाने के लिये वे यथेष्ट धन एकत्र न कर सके। अंत में उन्होंने अपने भोजन का व्यय कम कर दिया और नित्य कुछ पैसे बचाना आरंभ किया। रात के समय वे उसी पटरी पर सोया करते थे, जिस पर पहली रात को सोए थे। कुछ वर्षों बाद जब वे पुनः लौटकर रिचमंड आए तब उस समय कई हजार आदमियों ने उनका बहुत स्वागत किया था। पर उस अवसर पर भी उनका ध्यान उन लोगों की अपेक्षा अपने पहले सोनेवाले स्थान की ओर ही अधिक था।

जब वार्षिकगटन ने यथेष्ट मार्गव्यय एकत्र कर लिया तब वे जहाज के कप्तान को उसकी कृपा के लिये धन्यवाद देकर

हैंपटन की ओर चल पड़े। मार्ग में कोई घटना नहीं हुई और वे सकुशल हैंपटन पहुँच गए। वहाँ पहुँचने पर उनके पास केवल ५० सेंट (एक रुपया नौ आने) बच रहे थे। उसी छोटी रकम से उन्होंने अपनी शिक्षा आरंभ कर दी। यद्यपि हैंपटन तक पहुँचने में उन्हें अनेक प्रकार के कष्ट सहने पड़े थे पर जब उन्होंने दूर से हैंपटन-विद्यालय के तिमंजले भवन के दर्शन किए तब उनका सारा परिश्रम मानों सफल हो गया। उस भवन को देखकर उनके हृदय पर बहुत ही अच्छा परिणाम हुआ। उन्होंने अनुभव किया कि इससे बढ़कर सुन्दर इमारत मैंने पहले कभी देखी ही न थी। उस इमारत को देखते ही उनके शरीर में मानों नवीन जीवन का संचार हो आया। अब उन्हें जीवन का उद्देश्य भी बिल्कुल नवीन मालूम होने लगा। उस समय उन्होंने स्वर्ग-सुख का अनुभव करके मन में दृढ़ निश्चय कर लिया कि भविष्य में मैं यथासाध्य जगत् के कल्याण और उपकार करने की शक्ति संपादन करने में कभी किसी प्रकार की त्रुटि न करूँगा।

हैंपटन-विद्यालय में पहुँचकर वे सबसे पहले वहाँ की मुख्य अध्यापिका के पास किसी दरजे में भर्ती होने के लिये गए। पर इधर कई दिनों से उन्होंने न तो स्नान ही किया था और न कपड़े ही बदले थे, यहाँ तक कि भर पेट भोजन भी नहीं किया था, इसलिये उनकी आकृति और वेष देखकर मुख्य अध्यापिका कुछ हिचकी और थोड़ी देर तक चुपचाप

कुछ सोचती रही । वाशिंगटन भी उनके हृदय का भाव समझ गए । इसलिये उन्होंने अपनी योग्यता प्रकट करने के लिये अनेक प्रकार के उपाय और उद्योग किए । इसी बीच में और भी कई विद्यार्थी वहाँ आए और उन सबका अध्यापिका ने भर्ती कर लिया । वाशिंगटन मन ही मन बहुत दुःखी हुए । दुःखी होने का मुख्य कारण यह था कि उस समय उन्हें पूर्ण विश्वास था कि यदि मुझे अपनी योग्यता दिखलाने का अवसर मिल जाय तो मैं अध्यापिका का भली भॉति संतुष्ट कर लूँगा ।

इसी प्रकार कई घंटे बीत जाने पर वहाँ की मुख्य अध्यापिका ने वाशिंगटन से कहा—“इस कमरे को झाड़ू देकर अच्छी तरह साफ कर दो ।” वाशिंगटन का मनोरथ पूर्ण हुआ और उन्हें अपनी योग्यता दिखलाने का अवसर मिला । श्रीमती रफनर के यहाँ रहकर उन्होंने इस काम की बहुत अच्छी शिक्षा पाई थी । तुरंत जाकर उन्होंने उस कमरे में तीन बार झाड़ू दिया, कुर्सी, मेज, दीवार आदि को खूब साफ किया, सब चीजें क्रम से उठाकर उनके नीचे की धूल साफ की और सारे कमरे को बहुत स्वच्छ कर दिया । वे भली भॉति समझते थे कि मेरा सारा भविष्य इसी काम को उत्तमतापूर्वक करने पर निर्भर है । कमरे को अच्छी तरह साफ करके उन्होंने जाकर अध्यापिका को सूचना दी । उनके साथ आकर अध्यापिका ने कमरे को चारों ओर से भली भॉति देखा और रुमाल से कुर्सी, टेबुल आदि रगड़कर देखे । जब उसे निश्चय

हो गया कि किसी चीज पर जरा भी धूल नहीं है तब उसने बहुत शांत होकर कहा—“मैं समझती हूँ कि तुम इस विद्यालय में भर्ती होने के योग्य हो ।”

यह सुनते ही वाशिंगटन ने अपने आपको बहुत ही भाग्यवान् और धन्य समझा । कोठरी में भाड़ू देना ही, उनकी कालेज की प्रवेश-परीक्षा थी । यद्यपि इसके बाद वे अनेक परीक्षाओं में उत्तीर्ण हुए थे पर इस परीक्षा को उन्होंने सदा सर्वोत्तम समझा । विद्यालय में प्रविष्ट होने के लिये वाशिंगटन को जिस कठिनता का सामना करना पड़ा था, उसका जोड़ और देशों के विद्यालयों में बहुत ही कम मिलेगा । पर हँपटन में प्रविष्ट होनेवाले विद्यार्थियों को प्रविष्ट होने के समय प्रायः ऐसी ही परीक्षाएँ देनी पड़ती थी । इस प्रकार की परीक्षाओं से यह मालूम हो जाता था कि विद्यार्थी में कितनी योग्यता है और विद्याभ्यास के लिये उसका उत्साह कहाँ तक बढ़ा हुआ है । फल यह होता था कि केवल बहुत अधिक योग्य और विद्याप्रेमी बालक ही हँपटन के विद्यालय में प्रविष्ट हो सकते थे । और वाशिंगटन वहाँ के योग्यतम विद्यार्थियों में से एक थे ।

कोठरी में अच्छी तरह भाड़ू देने से ही मानो वाशिंगटन की विद्या-प्राप्ति का मार्ग खुल गया । मुख्य अध्यापिका मिस मेरी एफ० मैकी ने उन्हें द्वाररक्षक (Janitor) का पद दिया और उन्होंने बड़ी प्रसन्नता से वह पद स्वीकृत किया । यद्यपि

वह काम बहुत कठिन और परिश्रम का था पर तो भी वाशिंगटन ने उसे नहीं छोड़ा, क्योंकि उस पद पर काम करने से उन्हें जो वृत्ति मिलती थी उससे उनके भोजनादि का बहुत कुछ व्यय निकल आता था । बहुत सी कोठरियों पर देखरेख रखने के सिवा उन्हें रात को भी कई घंटे तक काम करना पड़ता था और आग सुलगाने तथा अपना पाठ याद करने के लिये उन्हें प्रातःकाल चार ही बजे उठना पड़ता था । हेंपटन में रहने के समय तथा उसके बाद अन्यत्र जाने पर भी वाशिंगटन को मुख्य अध्यापिका मिस मैक्री से सब कार्यों में बहुत सहायता मिली और वे उनकी मित्र हो गईं । उन्हीं की सम्मति और उत्तेजना से वे सब काम किया करते थे ।

हेंपटन के सब दृश्यों और वस्तुओं की अपेक्षा, वाशिंगटन के हृदय पर सबसे अधिक उत्तम प्रभाव स्वर्गीय महात्मा जनरल एस० सी० आर्मस्ट्रांग के सहवास का पड़ा था । यद्यपि उसके बाद वाशिंगटन की भेंट यूरोप तथा अमेरिका के अनेक बड़े बड़े विद्वानों और सज्जनों से हुई थी, पर जनरल आर्मस्ट्रांग के सदृश योग्य, सदाचारी और सज्जन उन्हें और कोई न मिला था । कोयले की खान से निकलते ही एका-एक जनरल आर्मस्ट्रांग के साथ रहने का अवसर पाने को उन्होंने अपना परम सौभाग्य समझा । पहले पहल जब वे जनरल महाशय के पास गए तब उन्हें ऐसा अनुमान हुआ कि जनरल के अंग में कोई अलौकिक और दैवी अंश है ।

हैंपटन पहुँचने के बाद वे जनरल के मृत्युकाल तक उनके साथ ही रहे। इस बीच में जनरल के लिये उनके हृदय में दिन पर दिन आदर और पूज्यभाव सदा बढ़ता ही गया। जनरल की योग्यता का वर्णन करते हुए उन्होंने कहा था—“यदि हैंपटन विद्यालय के सब भवन, वर्ग, शिक्क तथा कलाकौशल आदि का अस्तित्व मिटाकर वहाँ के सब विद्यार्थियों को केवल जनरल आर्मस्ट्रांग के सत्संग का सुयोग दिया जाय, तो केवल उस सत्संग या सत्समागम के प्रभाव से ही उन विद्यार्थियों को सर्वोत्तम शिक्षा मिल सकती है। मैं ज्यों ज्यों बड़ा होता जाता हूँ त्यों त्यों मुझे दृढ़ विश्वास होता जाता है कि सत्पुरुषों के समागम से मिलनेवाली शिक्षा के सामने पुस्तकों और बहु-मूल्य उपकरणों से मिलनेवाली शिक्षा का मूल्य कुछ भी नहीं है। मैं समझता हूँ कि यदि सदा पुस्तकों का अभ्यास करने के बदले हमारे विद्यालय और कालेजों में मनुष्यों और वस्तुओं का अध्ययन करना सिखलाया जाता तो बहुत अच्छा होता।”

जनरल आर्मस्ट्रांग ने अपने जीवन के अंतिम छः मास टस्केजी में, वाशिंगटन के घर में, व्यतीत किए थे। उस समय पक्षाघात से पीड़ित होने के कारण अपने शरीर और वाणी पर उनका बहुत ही कम अधिकार रह गया था। उस कठिन रुग्णावस्था में भी वे अपने ऊपर लिए हुए काम को पूरा करने का दिन रात प्रयत्न किया करते थे। उनके समान काम के

पीछे शरीर को भूल जानेवाले लोग बहुत ही कम मिलेंगे । स्वार्थ का उन्हें कभी विचार तक न होता था । दक्षिण अफ्रिका के किसी विद्यालय आदि की सहायता करते समय उन्हें ठीक उतना ही आनंद होता था जितना अपने स्थापित किए हुए हेंपटन-विद्यालय की उन्नति करते समय होता था । यद्यपि 'सिविल वार' में वे दक्षिण के गोरो के विरुद्ध लड़े थे, तथापि उसके बाद उन्होने उन गोरो को कभी एक भी दुर्वचन नहीं कहा । यही नहीं, बल्कि वे सदा उन गोरो की भलाई के उपाय भी सोचा करते थे ।

हेंपटन-विद्यालय के विद्यार्थियों की जनरल पर जो श्रद्धा थी उसका वर्णन करना बहुत ही कठिन है । इसमें संदेह नहीं कि विद्यार्थी लोग उन्हें ईश्वर तुल्य मानते थे । जिस काम को वे अपने हाथ में लेते थे, उसमें उन्हें सदा यश मिलता था । वे जिससे जिस बात की प्रार्थना करते थे, वह उसे अवश्य ही मान लेता था । एक बार वे अलवामा में वाशिंगटन के घर में ठहरे थे । उस समय भी वे पक्षाघात से पीड़ित थे, इसलिये उन्हें कुरसी पर बैठाकर कुरसी समेत उठाकर हवा खिलाने के लिये ले जाना पड़ता था । एक बार एक विलकुल नए विद्यार्थी की सहायता से वाशिंगटन उन्हें हवा खिलाने के लिये बड़े कष्ट और परिश्रम से एक ऊँचे टीले पर ले गए । वहाँ पहुँचकर उस नए विद्यार्थी ने बड़ी प्रसन्नता से कहा—“मैं इस बात से बहुत अधिक प्रसन्न हूँ कि जनरल

की मृत्यु से पहले, मुझे इस प्रकार उनकी सेवा करने का सुयोग प्राप्त हुआ है ।”

वाशिंगटन जब हँपटन-विद्यालय में पढ़ते थे तब वहाँ के छात्रावास विद्यार्थियों से इतने अधिक भर गए थे कि नए विद्यार्थियों को स्थान मिलना असंभव हो गया था । इस कठिनता को दूर करने के लिये जनरल ने निश्चय किया कि मैदान में कुछ नए तंबू लगा दिए जायँ और उन्हीं में विद्यार्थी रहें । जब पुराने विद्यार्थियों को मालूम हुआ कि जनरल की इच्छा है कि कुछ विद्यार्थी उन तंबूओं में रहे तो उनमें से बहुत से स्वेच्छापूर्वक उन तंबूओं में रहने के लिये तैयार हो गए । वाशिंगटन भी उन्हीं विद्यार्थियों में से एक थे । उन दिनों सरदी बहुत अधिक पड़ती थी और सब विद्यार्थियों ने बड़े कष्ट से उन तंबूओं में दिन बिताए थे । लेकिन उनके इस कष्ट की सूचना जनरल को कभी नहीं मिली । इसका मुख्य कारण यह था कि विद्यार्थियों में कभी आपस में इस संबंध में किसी प्रकार की कहा-सुनी नहीं हुई थी । सब विद्यार्थी यही समझकर प्रसन्न रहते थे कि हम जनरल को संतुष्ट करने के अतिरिक्त बहुत से विद्यार्थियों को विद्योपार्जन में सहायता दे रहे हैं । प्रायः ऐसा होता था कि सरदी में अधिक तेज वायु चलने के कारण विद्यार्थियों के खेमे उड़ जाया करते थे और उन लोगों को कड़कड़ाते जाड़े में बैठकर रात बितानी पड़ती थी । सबेरा होते ही जनरल उन लोगों के

पास आते और उनके उत्तेजक और प्रेमपूर्ण वाक्य सुनकर विद्यार्थी अपनी सारी उदासीनता, सारा कष्ट भूल जाते थे ।

हैंपटन-विद्यालय जनरल सरीखे सैकड़ों स्वार्थत्यागी महा-नुभाव शिक्षकों से भरा हुआ था । उस विद्यालय में काम करनेवाले अध्यापको और अध्यापिकाओं से बढ़कर उच्च, उदात्त और स्वार्थत्यागी स्त्रियों और पुरुषों का मिलना प्रायः असंभव ही है । ऐसे आदर्श विद्यालय में रहकर वाशिगटन ने अनेक नवीन बातें सीखी । वे मानो एक विलकुल नए संसार में आए थे । नियमित समय पर भोजन करना, रुमाल और तैलियाँ का व्यवहार करना, बुरुश से दाँत साफ करना आदि सभी बातें उनके लिये एकदम नई थीं । वहीं उन्हें स्नान की उपयोगिता और उससे होनेवाले लाभों का ज्ञान हुआ । स्नान के संबंध में वे कहते हैं—“इससे केवल शरीर ही नीरोग नहीं रहता, बल्कि मनुष्य में सद्गुणों की वृद्धि भी होती है ।” यदि कभी उनके कमरे में कोई अतिथि आ जाता था और वहाँ वह स्नान न कर सकते, तो किसी जंगल में चले जाते और वहाँ बहते हुए झरने में स्नान कर लेते थे । जहाँ तक हो सकता था, वे स्वयं नित्य स्नान करते और दूसरों को भी वैसा ही करने का उपदेश देते थे ।

हैंपटन में भोजन के लिये प्रति मास उनके दस डालर खर्च होते थे । इसमें से कुछ अंश तो वे नगद दे देते थे और कुछ के बदले में वहाँ का काम कर दिया करते थे । हैंपटन

पहुँचने के समय उनके पास केवल ५० सेट ही बच गए थे । कुछ समय के उपरांत उनके भाई जान ने उन्हें कई डालर भेजे थे । पर उतने धन से उनके भोजन का काम न चल सकता था, इसलिये उन्हें विद्यालय का काम करने के लिये विवश होना पड़ा था । अपना काम वे इतनी उत्तमता से करते थे कि जिससे विद्यालय के अधिकारियों को सदा उनकी आवश्यकता बनी रहा करे । उनकी शिक्षा का वार्षिक व्यय ७० डालर था और इतनी रकम देने में वे नितांत असमर्थ थे । यदि भोजन और शिक्षा का पूरा व्यय उन्हें नगद देना पड़ता तो वे कभी उस विद्यालय में न ठहर सकते । इसलिये जनरल आर्मस्ट्रांग कृपा कर उनकी शिक्षा का व्यय वेडफोर्ड के मि० मार्गन नामक एक सज्जन से दिलवा दिया करते थे । इस कार्य के लिये वाशिंगटन सदा मि० मार्गन के बहुत अनुगृहीत रहे और अपने जीवन में प्रायः उनसे मिला करते थे ।

हैंपटन पहुँचने के थोड़े ही दिनों बाद वाशिंगटन को पुस्तकों और कपड़ों की आवश्यकता मालूम होने लगी । पुस्तकों तो वे प्रायः औरो से माँगकर अपना काम चला लेते थे, पर कपड़ों के लिये उन्हें बहुत कठिनता होती थी । पीछे से दयालु शिक्षकों की कृपा से उनकी यह अड़चन भी दूर हो गई और उन्हें कुछ साधारण कपड़े मिल गए । हैंपटन विद्यालय के अनेक विद्यार्थियों की अवस्था तो चालोस वर्ष से भी ऊपर थी । उनका सारा समय प्रायः पढ़ने और काम करने

मे ही व्यतीत होता था । संसार की गति देखकर उन लोगों को भली भाँति मालूम हो गया था कि प्रत्येक मनुष्य को शिक्षा प्राप्त करने की बहुत बड़ी आवश्यकता है । उनमें से बहुत से विद्यार्थी वाशिंगटन की भाँति बहुत ही दरिद्र थे और उनके पास बहुत ही आवश्यक पदार्थ भी न थे । इसके अतिरिक्त कुछ लोग ऐसे भी थे जिन्हें अपने वृद्ध माता-पिता अथवा स्त्री वच्चों के भरण-पोषण की भी चिन्ता लगी रहती थी । पर उन सबने दृढ़तापूर्वक एक महत्त्वपूर्ण संकल्प कर रखा था, और वह संकल्प अपने आपको स्वजाति की उन्नति करने के योग्य बनाना था । अपने आपकी चिन्ता उनमें से किसी को न थी । विद्यालय के अधिकारी और शिक्षक भी देवता-तुल्य ही थे । वे दिन रात विद्यार्थियों के लिये कठिन परिश्रम करते थे । अनेक प्रकार से विद्यार्थियों की सहायता करने में ही उन्हें प्रसन्नता होती थी । 'सिविल वार' के उपरांत उत्तर अमेरिका के गोरे शिक्षकों ने ह्वशियों की शिक्षा के संबंध में जो काम किया था, वह निस्संदेह इतिहास में स्वर्णाक्षरों में लिखने योग्य है ।

४—दूसरों की सहायता

हैंपटन में एक वर्ष रहने के बाद वाशिंगटन को एक और कठिनता का सामना करना पड़ा । विद्यालय में छुट्टी हुई, सब

विद्यार्थी घर गए, पर धनाभाव के कारण वाशिंगटन कहीं न जा सके। उस समय छुट्टी के दिनों में बहुत ही कम विद्यार्थियों को विद्यालय में रहने की आज्ञा मिलती थी। वाशिंगटन के पास एक पुराना कोट था, उसी को बेचकर उन्होंने कहीं बाहर जाना निश्चित किया। लड़कपन और अभिमान के कारण उन्होंने अपनी दुर्दशा किसी विद्यार्थी से न कही। गुप्त रूप से उन्होंने एक हवशी को वह कोट मोल लेने पर राजी किया। निश्चित समय पर वह कोट देखने के लिये आया। उसके पूछने पर उन्होंने उसका मूल्य तीन डालर बतलाया। इस पर उसने बड़ी चतुरता से कहा—“मैं यह कोट मोल ले लेता हूँ और अभी तुम्हें पाँच सेंट (ढाई आने) देता हूँ। बाकी और रुपया मिलने पर दूँगा।” उस समय उन्हें जो निराशा हुई होगी उसका अनुमान सहज ही में हो सकता है। विवश होकर उन्होंने काम के लिये बाहर जाने की आशा छोड़ दी। शीघ्र ही सब विद्यार्थी और शिक्षक अपने अपने घर चले गए और वाशिंगटन बहुत दुखी होकर वहीं रह गए।

कई दिनों तक इधर उधर घूमने और अनेक प्रयत्न करने पर अंत में उन्हें एक भोजन बनानेवाले की दूकान पर कुछ काम मिल गया। पर वहाँ उन्हें वेतन बहुत ही कम मिलता था और भोजन आदि के व्यय के बाद उनके पास बहुत ही कम धन बच रहता था। रात के समय वे कुछ पढ़ लिया

करते थे और दिन भर काम करते थे । पहले वर्ष की समाप्ति पर, विद्यालय छोड़ने के समय, वे विद्यालय के सोलह डालर के देनदार थे । इसी लिये वे चाहते थे कि गरमियों में काम करके मैं अपना यह ऋण चुका दूँ । इसलिये उन्होंने अपना व्यय बहुत ही कम कर दिया । वे बहुत ही कम कपड़े पहनते और उन्हें स्वयं ही धोते थे । पर इतना सब कुछ करने पर भी छुट्टी समाप्त हो गई और वे सोलह डालर एकत्र न कर सके । अंतिम सप्ताह में भोजनवाले की दूकान पर, एक टेबुल के नीचे, एक दिन उन्हें दस डालर का एक नोट पड़ा हुआ मिला । उसे बड़ी प्रसन्नता से उठाकर वे अपने मालिक के पास ले गए । उसने वह नोट चुपचाप अपने पास रख लिया, इससे वाशिगटन और भी अधिक दुखी हो गए । पर निराशा उन्हें उस समय भी नहीं हुई । उन्होंने कहा था—“मैं यह नहीं मानता कि मैं निराश हो गया । क्योंकि अपने पिछले जीवन के देखते हुए, मैंने जो कुछ कार्य करना निश्चित किया था, उसके संबंध में मुझे यह स्मरण नहीं आता कि मैं कभी निराश हुआ हूँ । मैंने प्रत्येक कार्य यही समझकर आरंभ किया है कि उसमें मुझे अवश्य यश मिलेगा ।” अस्तु, भविष्य में आनेवाली कठिनता का सामना करने के लिये वे तैयार हो गए । सप्ताह के अंत में वे विद्यालय के खजांची जनरल जे० एफ० वी० मारशल के पास गए और उन्होंने उन्हें अपनी सारी दशा कह सुनाई । उन्होंने कह दिया—“तुम फिर

विद्यालय में भरती हो जाओ। जब तुम्हें रुपया मिले, तब तुम यह ऋण चुका देना। मुझे तुम पर विश्वास है।” इस प्रकार दूसरे वर्ष भी वे द्वार-रक्षक का काम करते रहे।

हैंपटन-विद्यालय में रहकर वाशिंगटन ने जितनी बातें सीखी थी, पुस्तकों से मिली हुई शिक्षा उनका एक अंश मात्र थी। दूसरे वर्ष उनके हृदय पर जिस बात का सबसे अच्छा और अधिक प्रभाव पड़ा, वह शिक्षकों का स्वार्थत्याग था। उस समय उनके लिये यह समझना बहुत ही कठिन था कि परोपकार के लिये कष्ट उठाने में लोगों को इतना सुख क्यों मिलता है। पर दूसरे वर्ष की समाप्ति पर वे भली भाँति समझ गए थे कि जो लोग दूसरों के लिये कष्ट उठाते हैं, वे ही सबसे अधिक सुखी रहते हैं। तब से वे सदा इसी सिद्धांत पर विशेष ध्यान रखते थे। उसी दूसरे वर्ष, मिस लार्ड नामक एक शिक्षिका की कृपा से उन्होंने बाइबिल को ध्यानपूर्वक पढ़ा और उसका महत्त्व समझा। तब से वे उसे केवल धार्मिक ग्रंथ ही नहीं समझते थे, बल्कि साहित्य की दृष्टि से भी वे उसे बहुत मूल्यवान् मानते और नित्य प्रातःकाल उसका थोड़ा बहुत पाठ किया करते थे।

वक्तृत्व-कला की शिक्षा भी वाशिंगटन को पहले पहल मिस लार्ड से ही मिली थी। जब मिस ने उनकी रुचि इस ओर देखी तब उन्हें शब्दों का ठीक उच्चारण करना और आवश्यकता-नुसार शब्दों और वाक्यों पर जोर देना सिखलाया। बाल्या-

वस्था से ही संसार का कुछ वास्तविक कल्याण करने की उनकी उत्कट इच्छा थी, और इस संबंध में वे संसार को कुछ उपदेश भी देना चाहते थे । इसके अतिरिक्त वे यह भी समझते थे कि केवल निरूपयोगी व्याख्यान सदा व्यर्थ होते हैं और उनसे किसी का संतोष नहीं होता । इन सब कारणों से वक्ता बनने की उनकी प्रबल इच्छा थी, जो मिस लार्ड की सहायता से भली भाँति पूरी हो गई । हँपटन में कई ऐसी सभाएँ थी जिनमें बालक और युवक मिलकर वाद-विवाद और वक्तृत्व-कला का अभ्यास किया करते थे । उन सभाओं के अधिवेशन प्रति शनिवार को हुआ करते थे और वाशिंगटन उनमें से एक में सदा नियमपूर्वक जाया करते थे । इसके अतिरिक्त उन्होंने स्वयं भी एक ऐसी ही सभा स्थापित की थी । हँपटन-विद्यालय में नित्य संध्या को भोजनोपरांत, पाठ आरंभ होने से पहले, विद्यार्थियों को २० मिनट का अवकाश मिला करता था । यह समय सब लोग प्रायः गप्पें लड़ाने में बिता दिया करते थे । वाशिंगटन ने अपने बीस सहपाठियों की सहायता से एक समिति संगठित की जिसमें सब लोग वाद-विवाद करने और वक्तृता देने का अभ्यास करने लगे ।

दूसरे वर्ष की समाप्ति पर उनके माता और भाई ने उन्हें कुछ रुपए भेजे और कुछ रुपए एक शिक्षक ने दिए । छुट्टी होने पर उन रुपयों से वे अपने घर माल्डन गए । जिस समय वे घर पहुँचे उस समय मजदूरों की हड़ताल के कारण माल्डन

की खानें और नमक की भट्टियाँ बंद पड़ी हुई थीं । मजदूरों का यह नियम सा था कि दो तीन महीने काम करके जब वे कुछ धन एकत्र कर लेते थे तब हड़ताल कर देते थे और जब वह धन खर्च करने के सिवा कुछ ऋण भी ले चुकते थे, तब किसी दूसरी खान में जाकर काम करने लग जाते थे । मजदूरों की यह मूर्खता और दुर्दशा देखकर वाशिंगटन बहुत दुःखी हुए थे । दो वर्ष तक घर से बाहर रहकर उन्होंने जो उन्नति की थी उसे देखकर उनके घर के तथा और लोग बहुत प्रसन्न हुए । उनकी जाति के कई वृद्धों ने भी बहुत प्रसन्नता और सहानुभूति प्रकट की । नित्य कोई न कोई हवशी उन्हें अपने घर बुलाकर भोजन कराता और उनके प्रवास तथा अध्ययन का हाल सुनता । इसके अतिरिक्त गिरजा तथा रविवार की पाठशाला में भी उन्हें छोटी मोटी वक्तृता देनी पड़ती थी । उस समय उनकी इच्छा थी कि मुझे किसी प्रकार का काम मिल जाय, पर हड़ताल के कारण सब काम बंद पड़े थे । हैप-टन लौटने तथा वहाँ पहुँचकर शिक्षा आरंभ करने के लिये उन्हें रुपयो की बहुत आवश्यकता थी, पर बहुत चेष्टा करने पर भी एक मास तक उन्हें कोई काम न मिला । मास की समाप्ति पर एक दिन काम छूटने के लिये वे अपने निवास-स्थान से बहुत दूर चले गए । पर वहाँ भी उन्हें कोई काम न मिला और रात होने पर वे घर की ओर लौटे । जब उनका घर एक मील रह गया तब वे बहुत थक गए और चलने में विलकुल

असमर्थ हो गए । बाकी रात वहीं बिताने के लिये वे पास के एक टूटे फूटे मकान में गए । प्रातःकाल प्रायः तीन बजे उनके भाई जान ने आकर उन्हें जगाया और माता की मृत्यु का शोकजनक समाचार सुनाया । वाशिंगटन उस समय अत्यंत दुखी हुए । यद्यपि उनकी माता कई वर्षों से अस्वस्थ थी, पर पहले दिन घर से चलते समय उन्हें स्वप्न में भी इस बात की आशंका न थी कि मेरे लौटने से पहले ही उसका शरीरान्त हो जायगा । इसके अतिरिक्त उसके अंतकाल में उसके समीप रहने की उनकी उत्कट इच्छा थी । हैपटन ने तो वे प्रायः यही सोचा करते थे कि यदि ईश्वर मुझे समर्थ करे तो मैं अपनी माता के सुखपूर्वक रहने का प्रबंध कर दूँ । उनकी माता सदा यही चाहती थी कि किसी प्रकार मेरे पुत्र पढ़ लिखकर योग्य बनें और संसार में प्रतिष्ठापूर्वक उन्नति करे । पर माता और पुत्र दोनों की इच्छाएँ मन ही मन में रह गई और माता का देहांत हो गया । माता के मरते ही उनकी गृहस्थी भी बिगड़ गई । उनकी बहन एमंडा निपट बालिका थी, इसलिये घर के लोगों के भोजन का भी कोई प्रबंध नहीं होता था । तात्पर्य यह कि वाशिंगटन ने वे दिन बड़ी ही कठिनता और कष्ट से बिताए । उस अवसर पर श्रीमती रफनर अनेक प्रकार से उनकी बहुत सहायता किया करती थीं । उन्होंने उन्हें अपने यहाँ एक काम पर भी लगा दिया था जिससे उन्होंने हैपटन लौटने के लिये यथेष्ट धन एकत्र कर लिया ।

बीच में एक बार धनाभाव के कारण वे इतने चिंतित हो गए थे कि उन्होंने हैपटन लौटने का विचार छोड़ देना चाहा । जाड़े के लिये उनके पास कपड़े भी न थे, पर अपने भाई जान की सहायता से उन्हें कुछ कपड़े मिल गए । काम मिल जाने पर जब उन्होंने हैपटन लौटने के लिये यथेष्ट धन संग्रह कर लिया तब उन्हें बहुत प्रसन्नता हुई । उन्हें दृढ़ निश्चय था कि विद्यालय में पहुँचने पर मुझे फिर पुराना पद मिल जायगा और तब मैं किसी न किसी प्रकार अपना निर्वाह कर ही लूँगा । विद्यालय खुलने से तीन सप्ताह पूर्व ही उन्हें वहाँ की प्रधान अध्यापिका मिस मैकी का एक पत्र मिला जिसमें उन्हें विद्यालय-भवन की सफाई आदि के लिये दो सप्ताह पूर्व ही हैपटन बुलाया-गया था । इसलिये वे तुरंत हैपटन पहुँचे । वहाँ दो सप्ताह तक मिस मैकी के साथ रहकर उन्होंने एक बहुत ही अच्छी शिक्षा प्राप्त की । यद्यपि मिस मैकी का जन्म एक बहुत ही उच्च और प्रतिष्ठित कुल में हुआ था, तथापि दो सप्ताह तक वे बराबर वाशिंगटन के साथ भाड़ू, देतीं, खिडकियों और किवाड़ियों की धूल झाड़तीं, विद्यार्थियों के बिछौने ठीक करतीं तथा इसी प्रकार के और अनेक छोटे छोटे कार्य करती रहीं । प्रति वर्ष, विद्यालय खुलने से पहले मिस मैकी को यह काम करना पड़ता था, और उस वर्ष वाशिंगटन ने भी उसमें उन्हें सहायता दी थी । उस समय वाशिंगटन यह न समझ सके कि हबशियों की उन्नति के उद्देश्य से मिस मैकी सरीखी प्रति-

प्रित और शिचित्ती की इतने छॉटे छोटे काम करने में क्यों आनंद आता है । लेकिन तब से उन्हें हवशियों का कोई ऐसा विद्यालय भला नहीं मालूम हुआ जिसमें विद्यार्थियों को परिश्रम का महत्त्व न बतलाया जाता हो ।

हैंपटन में अंतिम वर्ष में वाशिंगटन का जितना समय काम करने से बचता था, वह सब पढ़ने लिखने में बीतता था । उन्होंने दृढ़ निश्चय कर लिया था कि मैं परीक्षा में इतने अधिक नंबर पाऊंगा जिसमें मेरा नाम आनर-रोल (Honour Roll) में प्रकाशित हो, और अंत में इस उद्योग में उन्हें सफलता भी हुई । सन् १८७५ के जून मास में उनका हैंपटन का शिक्काक्रम समाप्त हो गया । तीन वर्षों में उन्हें जो बड़े बड़े लाभ हुए उनमें से दो लाभ मुख्य थे । एक तो जनरल आर्मस्ट्रांग सरीखे अद्वितीय उदार और परोपकारी महात्मा का सहवास और दूसरे इस बात का ज्ञान कि शिक्का से मनुष्य को कहाँ तक उन्नति हो सकती है । इससे पूर्व और बहुत से लोगों की भांति वाशिंगटन यही समझते थे कि शिक्का प्राप्त करने पर मनुष्य को किसी प्रकार के शारीरिक श्रम करने की आवश्यकता नहीं रह जाती और जीवन सुख से बीत जाता है । हैंपटन में रहकर उन्होंने केवल यही नहीं सीखा कि परिश्रम करने में किसी प्रकार की अप्रतिष्ठा नहीं है बल्कि उन्होंने परिश्रम से प्रेम करना भी सीखा । उन्हें भली भाँति मालूम हो गया कि परिश्रम करने से केवल आर्थिक लाभ

ही नहीं होता बल्कि मनुष्य में आत्मविश्वास और स्वतन्त्रता की वृद्धि होती है और वह संसार में कुछ वास्तविक कार्य करने के योग्य हो जाता है। वहीं रहकर उन्होंने परोपकार का महत्त्व भी जाना और उन्हें इस सिद्धांत का पूरा ज्ञान हो गया कि जो लोग दूसरों को योग्य और सुखी बनाने के लिये यथासाध्य परिश्रम करते हैं, वे ही सबसे अधिक भाग्यवान् और सुखी होते हैं।

विद्यालय छोड़ने के समय वाशिंगटन के पास कुछ भी धन न था। अपने कई सहपाठियों के साथ उन्होंने काने-क्रिकट के एक होटल में, जो गर्मी के दिनों के लिये खुलने-वाला था, भोजन करानेवाले खिदमतगार का काम अपने लिये ठीक कर लिया और कुछ रुपए उधार लेकर वे वहाँ पहुँचे। पर उन्हें खिदमतगारी का काम बिलकुल न आता था। जब पहले-पहल चार पाँच धनवानों के भोजन का प्रबंध उनके सपुर्द हुआ तब उनकी अयोग्यता देखकर उन धनवानों ने इतना फटकारा कि विवश होकर उन्हें बिना उन लोगों को भोजन कराए ही वहाँ से भाग जाना पड़ा। परिणाम यह हुआ कि वे उस पद से हटा दिए गए और उन्हें केवल रिकाबियाँ ले आने और ले जाने का काम दिया गया। पर पीछे कुछ ही सप्ताहों में भोजन कराने का काम उन्होंने सीख लिया और अपना पहला पद पा लिया। अपने शेष जीवन में वे कई बार उस होटल में उतरे थे।

गरमी बीत जाने पर होटल बंद हो गया और वे अपने घर माल्डन चले गए। वहाँ उन्हें पाठशाला में शिक्षक का स्थान मिल गया। यहीं से मानो उनके सुखपूर्ण जीवन का आरंभ हुआ। वे पहले ही से समझते थे कि केवल पुस्तकों की शिक्षा विद्यार्थियों के लिये यथेष्ट न होगी। वे नित्य प्रातःकाल आठ बजे अपना काम आरंभ करके रात को दस बजे समाप्त करते थे और साधारण शिक्षाओं के अतिरिक्त विद्यार्थियों को कंधी करना और अपने हाथ पैर तथा कपड़े आदि स्वच्छ रखना भी सिखलाते थे। स्नान तथा दाँत साफ करने की शिक्षा की और वे अधिक ध्यान दिया करते थे। बहुत से ऐसे पुरुषों और स्त्रियों के लिये, जिन्हें दिन के समय काम करने के कारण बहुत ही थोड़ा अवकाश मिलता था, उन्हें एक रात्रि-पाठशाला भी खोलनी पड़ी। उसके खुलते ही बहुसंख्यक विद्यार्थी उसमें आने लगे। ५०-६० वर्ष तक के पुरुषों और स्त्रियों का शिक्षा-प्राप्ति के लिये उद्योग करने का दृश्य बड़ा ही करुणोत्पादक होता था।

इन दो पाठशालाओं के अतिरिक्त वाशिंगटन ने एक पुस्तकालय तथा एक वाद-सभा की भी स्थापना की थी। रविवार को प्रातःकाल वे अपने गाँव से तीन मील दूर एक विद्यालय में पढ़ाने जाते थे और वहाँ से लौटकर तीसरे पहर अपने गाँव की पाठशाला में पढ़ाते थे। ये दोनों पाठशालाएँ केवल रविवार को ही खुलती थीं। इसके अतिरिक्त जिन

विद्यार्थियों को वे हेंपटन विद्यालय में भेजने के योग्य समझते थे उन्हें वे विशेष रूप से अलग भी शिक्षा दिया करते थे । वे वेतन या वृत्ति आदि का कुछ भी ध्यान न करते थे और विद्या पढ़ने के लिये उनके पास जो आता था उसे भली भाँति पढ़ाते थे । दूसरों को किसी प्रकार की सहायता देने में उन्हें परम प्रसन्नता होती थी । इन सब कामों के लिये उन्हें सार्वजनिक फंड से जो वेतन मिलता था वह बहुत ही थोड़ा था ।

जिस समय वाशिंगटन छात्रावस्था में हेंपटन में रहते थे, उस समय उनके बड़े भाई जान ही खान में मजदूरी करके गृहस्थी का पालन करते और कभी कभी उन्हें भी कुछ सहायता भेजा करते थे । अपने भाई को शिक्षा दिलाने में लगे रहने के कारण ही वे स्वयं कुछ पढ़ लिख न सके थे । अब वाशिंगटन इस उद्देश्य से धन संग्रह करने लगे कि यथावकाश वे अपने भाई जान को भी विद्योपार्जन के लिये हेंपटन भेज सकें । इस उद्देश्य में उन्हें पूरी सफलता हुई और तीन वर्षों में उनके भाई ने भी हेंपटन में पूरी शिक्षा प्राप्त कर ली । आज-कल वे महाशय टस्केजी विद्यालय में शिल्प विभाग के सुपरि-टेंडेंट हैं । पीछे से इन दोनों भाइयों ने जेम्स नामक अपने दत्तक भाई को भी शिक्षा प्राप्त करने के लिये हेंपटन भेजा । जेम्स आजकल टस्केजी विद्यालय के पोस्ट मास्टर हैं ।

जिस समय वाशिंगटन अपने गाँव माल्डन में रहते थे उस समय “कु-क्लक्स-क्लान” (Ku Klux Klan) नामक संस्था

बहुत जोरों पर थी । कु-क्लक्स दल में वे गोरे थे जो हवशियों के व्यवहारों को परिमित रखते थे और उन्हें राजनीतिक विषयों में सम्मिलित होने से रोकते थे । उनकी समता उन पेट्रोलर्स (Patrollers) से की जा सकती है जो 'सिविल वार' से पहले इसी प्रकार हवशियों पर तीव्र दृष्टि रखते थे, उन्हें विना पास के एक स्थान से दूसरे स्थान पर जाने से रोकते थे, और विना आज्ञा के और विना किसी एक गोरे की उपस्थिति के हवशियों की सभा-समितियाँ न होने देते थे । इन लोगों की भाँति कु-क्लक्स के सब कार्य भी रात ही का होते थे । कु-क्लक्स अपेक्षाकृत कुछ अधिक निर्दयी भी होते थे । उन लोगों का मुख्य उद्देश्य हवशियों की उच्चाकांक्षाएँ नष्ट करना था । कभी कभी वे लोग पाठशालाएँ और गिरजे तक जला दिया करते थे और निरपराधों को बहुत कष्ट दिया करते थे । उनके कारण बहुत से लोगों के प्राण तक जा चुके थे ।

युवावस्था के कारण वाशिंगटन के हृदय पर इन अन्यायों का बहुत प्रभाव पड़ा था । एक बार उन्होंने अपने गाँव में हवशियों और कु-क्लक्स में एक छोटा युद्ध होते भी देखा था जिसमें दोनों ओर सौ सौ आदमी थे । उस युद्ध में बहुत से लोग बुरी तरह से घायल हुए थे, जिनमें श्रीमती रफनर के पति भी थे । जनरल रफनर हवशियों की ओर थे । उस समय वाशिंगटन का अनुमान हुआ था कि अब कदाचित् उस देश में हवशियों को रहना न मिलेगा । तब से अब उस देश

की अवस्था में बहुत कुछ परिवर्तन हो गया है और अब वहाँ इस प्रकार के दलों या संस्थाओं का अस्तित्व नहीं है ।

५—पुनर्घटनात्मक काल

अमेरिका के इतिहास में सन् १८६७ से १८७२ तक का समय “पुनर्घटनात्मक (Reconstruction) काल” कहा जा सकता है* । उस काल में दबशियों को सब से अधिक दो ही बातों की चिन्ता रहा करती थी, एक तो ग्रीक और लैटिन सीखने की और दूसरे नौकरी करके कोई पद पाने की । जिस जाति के लोगों ने कई पीढ़ियाँ बड़ी ही दुर्दशा और दासत्व में बिताई थीं उस जाति के लिये पहले पहल शिक्का का ठीक उद्देश्य समझना बहुत ही कठिन था । उन दिनों दक्षिण अमेरिका के प्रत्येक स्थान में दिन और रात की पाठशालाएँ खुल गई थीं जिनमें साठ और सत्तर वर्ष तक की अवस्था के विद्यार्थी जाया करते थे । शिक्का-प्राप्ति के लिये उन लोगों का यह उद्योग बहुत ही सराहनीय और उत्तेजनीय था । उस समय सब लोगों में यही विचार फैल गया था कि थोड़ी शिक्का प्राप्त कर लेने से ही मनुष्य सब प्रकार की सांसारिक कठिनाइयों से बच जाता है और उसे किसी प्रकार का शारी-

* वाशिंगटन ने छात्रावस्था तथा शिक्का की दशा में जो समय बिताया था, उसका समावेश भी इसी काल के अंतर्गत है ।

रिक्रम करने की कोई आवश्यकता नहीं रह जाती । इसके अतिरिक्त लोग यह भी समझते थे कि ग्रीक और लैटिन का थोड़ा सा ज्ञान होते ही मनुष्य में लोकोत्तर गुण आ जाते हैं और वह देव-तुल्य बन जाता है । वाशिंगटन ने भी पहले पहल विदेशी भाषा जाननेवाले एक मनुष्य को देखकर यही अनुमान किया था कि लोग उसकी दशा पर ईर्ष्या करते हैं ।

अधिकांश हवशी पढ़-लिखकर या तो शिक्षक बन जाते थे या उपदेशक । यद्यपि उनमें से अधिकांश लोग योग्य और सदाचारी होते थे, और अधिक उत्तम कार्य कर सकते थे तथापि वे लोग इन्हीं दोनों कार्य्यों को जीविकानिर्वाह का सुगम उपाय समझते थे । जिन लोगों में हस्ताक्षर करने से कुछ ही अधिक योग्यता होती थी, वे भी शिक्षक बन बैठते थे । उपदेशकों की भी प्रायः यही दशा थी । उनमें केवल अशिक्षित ही नहीं बल्कि दुराचारी लोग भी सम्मिलित हो जाते थे । उस समय लोगों की यह धारणा थी कि उपदेशक बनने के लिये लोगों को ईश्वर की ओर से प्रेरणा या आदेश होता है । यह आदेश या प्रेरणा मनुष्य को प्रायः उसी समय हुआ करती थी जब कि वह गिरजे में बैठा होता था । बैठे बैठे मनुष्य अचानक भूमि पर गिर पड़ता और घंटों के लिये बेहोश हो जाता था । उसी समय लोग समझ लेते थे कि इस मनुष्य को उपदेशक बनने की प्रेरणा हुई है । ये विचार उन दिनों इतने अधिक फैले हुए थे कि वाशिंगटन को

भी युवावस्था में यह भय लगा रहता था कि शिक्षा प्राप्त कर लेने पर कहीं मुझे भी इसी प्रकार की प्रेरणा न हो जाय, पर वह बात नहीं हुई ।

शिक्षितों के साथ अशिक्षित उपदेशकों को मिला देने से उनकी संख्या बहुत अधिक बढ़ जाती थी । एक गिरजे के दो सौ आदमियों में से अठारह उपदेशक थे । पर समय के परिवर्तन के साथ ही साथ आजकल ये वाते बहुत ही कम हो गई हैं और अब लोगों को उपदेशक बनने की अपेक्षा व्यापारी या शिल्पकार बनने के लिये अधिक प्रेरणाएँ हुआ करती हैं । शिक्षकों की दशा तो अब इनसे और भी अच्छी और संतोष-जनक हो गई है ।

पुनर्घटनात्मक काल में दक्षिण अमेरिका के हबशी बात बात के लिये ठीक उसी प्रकार संयुक्त सरकार (Federal Government) का मुँह देखा करते थे जिस प्रकार बालक अपनी माताओं का देखा करते हैं; और उनका यह कृत्य कुछ अस्वाभाविक भी नहीं था । सरकार ने उन्हें स्वतंत्रता दी थी और समस्त राष्ट्र दो शताब्दियों तक हबशियों के परिश्रम से बहुत कुछ लाभ उठा चुका था । युवावस्था में और बड़े होने पर बहुत दिनों तक वाशिंगटन की ऐसी धारणा थी कि 'हबशियों' को स्वतंत्र करके राज्यों ने उनकी शिक्षा का जो प्रबंध किया था, उसके अतिरिक्त, लोगों को योग्य नागरिक बनाने के लिये संयुक्त सरकार का शिक्षा-संबंधी कोई विशेष प्रयत्न

न करना बड़ा भारी पाप है । पर आगे चलकर उनकी यह धारणा बदल गई और उन्होंने समझ लिया कि सरकार ने जो कुछ किया वह बहुत ही ठीक था । युवावस्था में वे यही समझते थे कि सरकार बहुत भूल कर रही है और वर्तमान स्थिति अधिक दिनों तक न ठहरेगी । वे समझते थे कि सरकार ने हमारी जाति के संबंध में जो नीति निश्चित की है वह अस्वाभाविक है और उसका मूल ठीक नहीं है । अनेक अवसरों पर उन्हें यह मालूम होता था कि सरकार हमारी अज्ञानता से लाभ उठाकर गोरों को बड़े बड़े पद देती है और उत्तर अमेरिका के कुछ लोग दक्षिण अमेरिका के गोरों को, हवशियों के अधीन रखकर, कुछ दंड देना चाहते हैं, पर वाशिंगटन का अनुमान था कि अंत में इसका दुष्परिणाम हवशियों को ही भोगना पड़ेगा । तिस पर से अभान्यवश हवशियों का ध्यान शिल्पकला तथा धनोपार्जन की ओर से हटकर राजनीतिक झगड़ों की ओर अधिक लग गया था ।

राजनीतिक जीवन के प्रलोभन इतने अधिक थे कि वाशिंगटन बड़ी कठिनता से उनसे बच सके । उन्होंने विचार-पूर्वक देखा कि वर्तमान पीढ़ी की मानसिक, आत्मिक तथा शिल्पसंबन्धिनी शिक्षा की नींव डालने में सहायता देकर ही मैं जाति की अधिक वास्तविक सेवा कर सकूँगा । उन्होंने राजकीय कौंसिल के अनेक ऐसे हवशी सभासदों तथा प्रांतीय अधिकारियों को देखा था जो न तो कुछ लिख-पढ़ ही सकते

थे और न सदाचारी ही थे । एक बार एक नगर की गली में घूमते हुए उन्होंने देखा कि दो खंड की बननेवाली एक इमारत पर से एक चिल्लाकर कह रहा है—“गवर्नर ! जल्दी ईंटे लाओ ।” “गवर्नर ! जल्दी करो । गवर्नर ! जल्दी करो ।” इस पर उन्हें इतना कुतूहल हुआ कि उन्होंने पता लगाकर मालूम कर लिया कि वह “गवर्नर” एक हवशी है जो पहले उस राज्य का लेफ्टिनेंट गवर्नर रह चुका है । लेकिन इससे यह न समझना चाहिए कि उन दिनों के सभी हवशी अधिकारी ही थे । उनमें से बहुत से लोग ऐसे भी थे जो विद्या, बुद्धि और सदाचार आदि के लिये आदर्श कहे जा सकते थे । तथापि बहुत से अशिक्षित अधिकारियों के कारण राजकार्य में अनेक भयंकर भूलें हो गई थी, और अब भी बहुत से लोगों का यह अनुमान है कि यदि हवशियों को अपने राजनीतिक अधिकारों का उपयोग करने की स्वतंत्रता दे दी जाय तो पुनः उसी प्रकार की अनेक भूलें हो सकती हैं । पर यह बात ठीक नहीं मालूम होती, क्योंकि गत चालीस वर्षों में हवशी कहीं अधिक योग्य और बुद्धिमान् हो गए हैं और सब विषयों की भली भाँति समझने लगे हैं । इसके अतिरिक्त सरकार की वर्तमान नीति गोरों और हवशियों के लिये समान रूप से उपयोगी है, और यदि उसमें किसी प्रकार का परिवर्तन करके किसी पक्ष को कोई विशेष अधिकार दिए जायँ अथवा किसी दूसरे मार्ग का अवलंबन किया जाय तो

उन दोनों पक्षों के लिये अन्याय होगा और आगे चलकर सब को उसका फल भोगना पड़ेगा ।

माल्डन में दो वर्ष तक शिक्क का काम करके सन् १८७८ के अंत में हमारे चरित्रनायक वाशिंगटन नगर में चले गए और वहाँ आठ मास तक विद्याभ्यास करते रहे । वहाँ की शिक्षा से उन्हें बहुत लाभ हुआ तथा वे अनेक योग्य स्त्रियों और पुरुषों से मिले । जिस विद्यालय में वे प्रविष्ट हुए थे, उसमें विद्यार्थियों को किसी प्रकार की शिल्प-संबंधी शिक्षा नहीं दी जाती थी । वहाँ रहकर उन्होंने देखा कि प्रायः विद्यार्थी धनवान् होते थे, उनके वस्त्र आदि बहुमूल्य और भड़कीले होते थे और उनमें से कुछ की मानसिक शक्ति भी बहुत प्रबल हुआ करती थी । लेकिन हेंपटन-विद्यालय में—जहाँ कि शिल्प-शिक्षा का भी प्रबंध था—यह एक साधारण नियम था कि विद्यालय सब विद्यार्थियों की शिक्षा का व्यय किसी के द्वारा दिलवाने का उत्तरदायित्व अपने ऊपर ले लेता था और विद्यार्थियों को अपनी शिक्षा, भोजन, वस्त्र और निवास आदि का कुल व्यय काम करके, अथवा उसका कुछ अंश काम करके और कुछ नगद चुकाना पड़ता था पर इस विद्यालय में वह बात नहीं थी । विद्यार्थी किसी न किसी प्रकार अपने व्यय का निर्वाह कर लेते थे । हेंपटन-विद्यालय के विद्यार्थी अपना व्यय कोई न कोई काम करके निकालने की चेष्टा किया करते थे और उनकी प्रत्येक चेष्टा से उनके चरित्र-

गठन में बहुत सहायता मिला करती थी । पर इस विद्यालय के विद्यार्थियों में आत्मनिर्भरता की मात्रा कम थी । उनका ध्यान अधिकतर ऊपरी तडक भड़क की ओर ही रहता था । तात्पर्य यह कि हँपटन के विद्यार्थियों को देखते हुए उनकी जड़ अधिक मजबूत नहीं मालूम होती थी । विद्यालय छोड़ने पर उन्हें ग्रीक और लैटिन भाषाओं का तो अवश्य बहुत कुछ ज्ञान होता था पर सांसारिक तथा गार्हस्थ्य जीवन से वे विलकुल अनभिज्ञ होते थे । कई वर्षों तक बहुत सुख से रहने के कारण वे दक्षिण अमेरिका के देहातो में, हवशियों की उन्नति के कार्य करने के लिये न जा सकते थे और केवल खिदमत-गारी और कुली का काम ही कर सकते थे ।

हमारे चरित-नायक जिस समय वाशिंगटन नगर में विद्याभ्यास करते थे, उस समय वह नगर दक्षिण अमेरिका से आए हुए हवशियों से भरा हुआ था । उनमें से अधिकांश लोग तो यही समझकर आए थे कि वहाँ चलकर हम सुख से जीवन व्यतीत कर सकेंगे । कुछ लोगों को छोटी मोटी सरकारी नौकरियाँ भी मिल गई थीं और कुछ लोग नौकरियाँ पाने की आशा में थे । कुछ योग्य हवशी वहाँ की पार्लमेंट या प्रतिनिधि सभा (House of Representatives) में भी थे और एक सज्जन सिनेट तक के सभ्य हो गए थे । इन सब कारणों से वाशिंगटन में बहुत से हवशी आने लगे । इसके अतिरिक्त वे लोग भी यह समझते थे कि कोलंबिया प्रांत में हम

राजनियमों से रक्षित रहेंगे । वाशिंगटन के सार्वजनिक विद्यालय भी और स्थानों के विद्यालयों से कहीं अच्छे थे । वाशिंगटन ने वहाँ अपने स्वजातियों के जीवन को जब बहुत सूक्ष्म और विचार की दृष्टि से देखा तो उन्हें मालूम हुआ कि यद्यपि उनमें से बहुत से लोग योग्य नागरिक थे, तौ भी अधिकांश की दशा संतोषजनक नहीं थी । उन्होंने अनेक ऐसे हबशियों को वहाँ देखा था जो सप्ताह में केवल चार डालर कमाते थे और रविवार के दिन दो डालर खर्च करके सैर करने के लिये वग्नियों पर सवार होकर निकलते थे; और पचहत्तर और सौ डालर वेतन पानेवाले सरकारी अफसर भी प्रत्येक मास की समाप्ति पर कर्ज से लद जाते थे । उन्होंने कई ऐसे आदमियों को भी देखा था जो कई मास पहले कांग्रेस के सभासद थे, पर उस समय वे बिलकुल दरिद्र हो रहे थे और उन्हें कोई काम न मिलता था । वे लोग अपनी दशा स्वयं सुधारने की बहुत थोड़ी चेष्टा करते थे और प्रायः उसके लिये सरकार का ही मुँह ताकते थे । उस समय, तथा उसके बाद अब तक कई बार वाशिंगटन ने यह इच्छा की कि किसी ऐंद्रजालिक शक्ति से उनमें से अधिकांश लोगों को गाँवों और देहातों में ले जाकर उस प्रकृति माता के सहारे और आसरे पर छोड़ दें जो कभी धोखा नहीं दे सकती और जो समस्त यशस्वी राष्ट्रों और जातियों की उन्नति का मूल स्थान है । यद्यपि इस मूल स्थान से होनेवाला अभ्युदय और उसका मार्ग

मंद और कठिन मालूम होता है, तथापि वह वास्तविक और बहुत ठीक है ।

उन्होंने वाशिंगटन में आकर ऐसी बालिकाओं को भी देखा जिनकी माताएँ कपड़े धोकर अपना जीवन निर्वाह करती थीं । अपनी माताओं से कपड़े धोने की शिक्षा पाकर वे बालिकाएँ विद्यालय में प्रविष्ट हुईं और वहाँ सात आठ वर्ष तक रहीं । विद्यालय से निकलते ही उन्हें बहुमूल्य वस्त्रों, जूतों और टोपियों की आवश्यकता पड़ी । उनकी योग्यता की अपेक्षा उनकी आवश्यकताएँ कहीं अधिक बढ़ गई थीं । सात आठ वर्ष की शिक्षा के कारण वे कपड़े धोने में भी असमर्थ हो गई थी । इन सब बातों का परिणाम यह हुआ कि उनमें से अधिकांश का चरित्र भ्रष्ट हो गया । वाशिंगटन के विचारों के अनुसार यदि उन्हीं बालिकाओं को चरित्र शुद्ध रखनेवाली मानसिक शिक्षा के साथ साथ कपड़े धोने या इसी प्रकार के और कामों की भी शिक्षा दी जाती तो यह कहीं अधिक उत्तम और बुद्धिमत्ता का कार्य होता ।

६—वर्ण और जातिभेद

सन् १८७८-७९ में पश्चिम वर्जीनिया में राजधानी को हॉलिंग से किसी और मध्यस्थ नगर में उठा ले जाने के लिये बहुत आंदोलन हो रहा था । सरकार की ओर से तीन नगरो

के नाम बतलाए गए थे और उनके संबंध में राज्य के नागरिकों की सम्मति माँगी गई थी। उन तीन नगरों में से एक नगर चार्ल्सटन भी था जो वाशिंगटन के निवास-स्थान माल्डन से केवल पाँच मील दूर था। जब वाशिंगटन ने वाशिंगटन विद्यालय की शिक्षा समाप्त कर ली तब चार्ल्सटन के गोरे निवासियों की एक समिति ने उन्हें अपने नगर को राजधानी बनाने के उद्योग में सहायता देने के लिये निमंत्रित किया। तदनुसार वे वाशिंगटन राज्य के भिन्न भिन्न स्थानों में तीन मास तक वक्तृताएँ देते फिरे और अंत में उन्हीं के पक्ष की जीत हुई। राजधानी उठकर चार्ल्सटन चली गई और अब तक वहीं है। इस उद्योग में वाशिंगटन की बहुत प्रसिद्धि हुई और लोग उन्हें बहुत अच्छा वक्ता समझने लगे। बहुत से लोगों ने उन्हें राजनीतिक जीवन में प्रविष्ट कराना चाहा, पर उस समय तक उन्हें यही विश्वास था कि अपनी जाति की वास्तविक सेवा करने के लिये मुझे इसकी अपेक्षा कोई और अधिक उत्तम मार्ग मिल जायगा और इसी लिये उन्होंने वह प्रस्ताव अस्वीकृत कर दिया। उस समय उन्हें दृढ़ विश्वास था कि मेरे स्वजातियों को शिक्षा, शिल्प और संपत्ति की बहुत अधिक आवश्यकता है और राजनीतिक भ्रंशों में फँसने की अपेक्षा इसी आवश्यकता को पूरा करना उन्हें अधिक अभीष्ट था। यद्यपि वे समझते थे कि राजनीतिक विषयों में भी मुझे यथेष्ट कृतकार्यता होगी, तथापि वह मार्ग उन्हें स्वार्थपूर्ण मालूम हुआ

और उन्होंने अपने व्यक्तिगत लाभ के लिये समाजोन्नति-संबंधी कर्तव्य से मुँह मोड़ना अनुचित समझा ।

उन दिनों स्कूलों और कालिजों से निकले हुए बहुत से युवक राजसभा के सभासद या वकील बनने के लिये चेष्टा करते थे, और बहुत सी स्त्रियाँ संगीत-शिक्षिका बनने का उद्योग करती थी । पर वाशिंगटन का ध्यान लोगों को शिक्षा देकर इन कामों के योग्य बनाने की ओर था । दासत्व-काल में 'हबशियों' की अज्ञानता बहुत अधिक बढ़ी हुई थी, और उस अज्ञानता को दूर करना ही उनका मुख्य उद्देश्य था । राजधानी संबंधी कार्य से छुट्टी पाते ही संयोगवश उन्हें जनरल आर्मस्ट्रांग का एक पत्र मिला जिसमें उन्होंने वाशिंगटन को हेंपटन-विद्यालय के पदवी-दान के अवसर पर नए ग्रेजुएट विद्यार्थियों के समक्ष एक वक्तृता देने के लिये निमंत्रित किया था । यह कार्य बड़े महत्व और सम्मान का था और वाशिंगटन को उसका भार पाने की स्वप्न में भी आशा न थी । उन्होंने अपने लिये "यशस्वी शक्ति" (The force that wins) का विषय निश्चित किया और बहुत सावधानतापूर्वक अपनी वक्तृता तैयार की ।

छः वर्ष पहले विद्याध्ययन के अभिप्राय से जिस मार्ग से वाशिंगटन को रेल न होने के कारण पैदल चलकर हेंपटन जाना पड़ा था उसी मार्ग से इस बार वे बराबर रेल पर गए । इन्हीं पाँच छः वर्षों में वाशिंगटन की दशा में भी आकाश-

पाताल का अंतर हो गया था; और इस बात से सब लोगों को बहुत अच्छी शिक्षा मिल सकती है। हैंपटन में शिक्षको और विद्यार्थियों ने उनका बहुत अच्छा स्वागत किया। उन्होंने देखा कि विद्यालय लोगों की वास्तविक आवश्यकताएँ पूरी करने के लिये उत्तरोत्तर उन्नति करता और अधिक उपयोगी बनता जाता है। शिल्प, विज्ञान तथा अन्य विषयों की शिक्षा के प्रबंध में बहुत कुछ उन्नति हुई थी। प्रायः शिक्षा तथा अन्य परोपकारी कार्यों के लिये लोग सैकड़ों वर्ष के पुराने अथवा हजारों मील दूर होनेवाले कार्यों को ही आदर्श मानते और उनका अनुकरण करते हैं, और अपनी स्थिति या उद्देश्य को भूलकर अपने कार्यों को किसी निश्चित साँचे में ही ढालना चाहते हैं। पर हैंपटन-विद्यालय में यह बात नहीं थी, वहाँ की प्रणाली आदि विलकुल स्वतंत्र थी और सब कार्य जनरल आर्मस्ट्रांग के विचारों के अनुसार तथा उनकी देख-रेख में, देश, काल और पात्र का विचार रखकर किए जाते थे।

पदवी-दान के दिन, वाशिंगटन ने जो भाषण किया उसे सुनकर सब लोग बहुत प्रसन्न और संतुष्ट हुए। शीघ्र ही उन्हें इस बात का एक बहुत अच्छा प्रमाण भी मिला गया। पश्चिम वर्जीनिया पहुँचने पर जहाँ वे पुनः अपना शिक्षक का काम करना चाहते थे, उन्हें जनरल आर्मस्ट्रांग का एक और पत्र मिला, जिसमें उनसे कुछ तो शिक्षक का काम करने के

लिये और कुछ नई शिक्षा के लिये हेंपटन आने की प्रार्थना की गई थी। यह बात सन् १८७६ की ग्रीष्म ऋतु की है। इससे पूर्व वे अपने दो भाइयों तथा दस अन्य योग्य विद्यार्थियों को विद्याध्ययन के लिये हेंपटन भेज चुके थे। वे सब लोग वहाँ पहुँचते ही उच्च कक्षाओं में प्रविष्ट हो गए थे, इसलिये उनकी योग्यता देखकर भी वहाँ के शिक्षकों ने वाशिंगटन के गुणों का परिचय पा लिया था। उनके भेजे हुए शिष्यों में से एक डाक्टर सेमुएल कर्टने हैं जो आजकल बोस्टन नगर के एक प्रतिष्ठित चिकित्सक और वहाँ के स्कूल-बोर्ड के एक सभासद हैं।

उन्हीं दिनों जनरल आर्मस्ट्रांग पहले पहल परीक्षास्वरूप अपने विद्यालय में इंडियन लोगों की शिक्षा का प्रबंध कर रहे थे। इंडियनों की योग्यता आदि के संबंध में लोगों को बहुत संदेह था और किसी को यह आशा न होती थी कि वे शिक्षा से कोई लाभ उठा सकेंगे। जनरल आर्मस्ट्रांग इस कार्य को अधिक विस्तृत रूप से करना चाहते थे। उन्होंने पश्चिमी राज्यों से एक सौ से अधिक निपट जंगली और बहुत ही अज्ञान मनुष्यों को, जिनमें से अधिकांश युवक ही थे, अपने यहाँ शिक्षा देने के लिये बुलवाकर रखा था। वाशिंगटन को वे उन सब विद्यार्थियों के पालक और निरीक्षक का काम देना चाहते थे, जिस दशा में कि उन्हें उन विद्यार्थियों के साथ एक ही मकान में रहकर उनके निवास, वस्त्र, चरित्र और व्यवहार आदि की देखरेख करनी पड़ती। उस समय वे अपने पश्चिम

वर्जीनियावाले काम में बहुत मग्न थे और उसे छोड़ने में उन्हें बहुत कष्ट बोध होता था । बड़ी कठिनता से उन्होंने उस कार्य से अपना संबंध तोड़ा, क्योंकि जनरल आर्मस्ट्रांग की इच्छित सेवा से वे मुँह नहीं मोड़ सकते थे ।

हैंपटन पहुँचने पर रहने के लिये वाशिंगटन को एक ऐसा मकान मिला जिसमें प्रायः पचहत्तर इंडियन युवक रहते थे । उस मकान भर में इंडियनों के लिये वे ही एक मात्र विजातीय थे । पहले तो उन्हें अपनी सफलता में बहुत कुछ संदेह था, क्योंकि इंडियन लोग अपने आपको गोरो से भी अधिक श्रेष्ठ समझते थे । हवशी लोग गुलामी कर चुके थे, पर इंडियन लोग कभी ऐसा करना स्वीकार न कर सकते थे । दासत्व-काल में इंडियनों के पास स्वयं बहुत से हवशी दास थे । इसके अतिरिक्त, सर्वसाधारण का यह भी विश्वास था कि हैंपटन विद्यालय में इंडियनों को शिक्षित बनाने के उद्योग में सफलता न होगी । वाशिंगटन अपने उत्तरदायित्व को भली भाँति समझते थे, इसलिये इन सब बातों से वे बहुत सचेष्ट हो गए और उन्होंने सफलता प्राप्त करने का दृढ़ निश्चय कर लिया । उनके व्यवहारों से इंडियन विद्यार्थी बहुत ही शीघ्र संतुष्ट हो गए, उनका यथेष्ट आदर करने लगे और यथा-साध्य उन्हें सुखी और प्रसन्न रखने की चेष्टा करने लगे ।

वाशिंगटन ने अपने अनुभव से जान लिया कि अँगरेजी सीखने की कठिनता को छोड़कर व्यापार-संबंधिनी तथा अन्य

प्रकार की शिक्षाएँ ग्रहण करने में हवशी और इंडियन विद्यार्थियों में बहुत ही थोड़ा अंतर है । उन्हें यह देखकर और भी अधिक प्रसन्नता होती थी कि हवशी विद्यार्थी, सदा इंडियनों को यथासाध्य सब प्रकार की सहायता दिया करते हैं । केवल थोड़े से हवशी विद्यार्थी ऐसे थे जो इंडियनों के हेंपटन-विद्यालय में प्रविष्ट होने के विरुद्ध थे, और नहीं तो अधिकांश हवशी सदा उन्हें अपने साथ एक ही कमरे में रखने और उन्हें अँगरेजी बोलना सिखाने के लिये उद्यत रहते थे । इंडियनों का जितना अधिक अभिनंदन हेंपटन-विद्यालय के हवशी विद्यार्थियों ने किया था, उतना अमेरिका के किसी विद्यालय के गोरे विद्यार्थी नहीं कर सकते थे । इसी लिये वाशिंगटन ने गोरे विद्यार्थियों को कई बार यह समझाना चाहा था कि मनुष्य दूसरों की जितनी अधिक सहायता करता है वह स्वयं भी उतनी ही अधिक उन्नति करता है, और मनुष्य छोटी और असभ्य जाति की जितनी ही सहायता करता है, वह स्वयं भी उतना ही अधिक उन्नत होता है ।

उन दिनों अमेरिका में जाति-भेद की बहुत अधिक प्रबलता थी । एक बार आनरेबुल फ्रेडरिक डगलस नामक एक सज्जन को हवशी होने के कारण रेल में माल लादने की गाड़ी में बैठना पड़ा था । उस अवसर पर एक अँगरेज यात्री ने उनसे कहा था—“मिस्टर डगलस, मुझे इस बात का बहुत दुःख है कि आप इस प्रकार अपमानित किए गए ।” मि० डगलस

ने उत्तर दिया—“वे फ्रेडरिक डगलस का अपमान नहीं कर सकते । मुझमें जो आत्मा है, उसे कोई अपमानित नहीं कर सकता । उस प्रकार के व्यवहार से मैं अपमानित नहीं हुआ हूँ, बल्कि वेही लोग अपमानित हुए हैं जिन्होंने मेरे साथ ऐसा व्यवहार किया है ।”

कभी कभी रेलवे अधिकारियों को हवशियों और गोरो का भेद करने में बड़ी कठिनता होती थी । एक बार एक हवशी जिसका रंग प्रायः गोरो के समान ही था, हवशियों की गाड़ी में बैठा हुआ था । रेल-कंडक्टर उसे देखकर बहुत चकराया, क्योंकि यदि वह मनुष्य हवशी था तो वह उसे गोरो की गाड़ी में नहीं भेज सकता था और यदि वह गोरा था तो वह उससे यह पूछकर कि “क्या आप हवशी हैं ?” उसका अपमान नहीं कर सकता था । इसलिये वह उस यात्री के सर्वांग को बड़े ध्यान से देखने लगा, पर उसका संदेह दूर न हुआ । अंत में उसने उसके पैरों की ओर देखा और थोड़ी देर में निश्चय कर लिया कि वह हवशी ही है । वाशिंगटन ने भी वह दृश्य अपनी आँखों से देखा था, इसलिये उन्होंने अपना अहोभाग्य समझा कि मेरी जाति ने कम से कम अपना एक चिह्न तो बचा रखा है । तभी से उन्होने यह सिद्धांत स्थिर किया कि किसी मनुष्य की सज्जनता की परीक्षा उसी समय करनी चाहिए जब कि वह अपने से अभागी जाति के मनुष्य से किसी प्रकार का व्यवहार कर रहा हो ।

लेकिन पुराने ढंग के दक्षिणी गोरे अपने पुराने गुलामों और उनके वंशजों के साथ ऐसा अनुचित व्यवहार नहीं करते थे । जार्ज वाशिंगटन के संबंध में यह प्रसिद्ध है कि एक बार जब एक हवशी ने सड़क पर उन्हें सलाम करने के लिये अपनी टोपी उतारी, तब उन्होंने उत्तर-स्वरूप अपनी टोपी भी उतार ली । इस पर उनके एक मित्र ने कुछ टीका-टिप्पणी की । जार्ज वाशिंगटन ने उसे उत्तर दिया—“क्या तुम यह समझते हो कि एक दीन अशिक्षित हवशी को मैं अपने से अधिक नम्र बन जाने दूँगा ?”

वाशिंगटन ने इसी प्रकार की और भी दो एक घटनाएँ देखी थीं । एक बार एक इंडियन विद्यार्थी बीमार पड़ा । नियमानुसार विद्यालय का यह कर्त्तव्य था कि वह किसी प्रकार उस विद्यार्थी को वाशिंगटन नगर में पहुँचा दे और उसे अपने निवास-स्थान पश्चिमी जंगलों में पहुँचाने के लिये उस प्रांत के मंत्री के सपुर्द करके उसके लिये एक रसीद ले ले । यह कार्य वाशिंगटन के सपुर्द हुआ । उस समय तक वे सांसारिक व्यवहारों से प्रायः अनभिज्ञ ही थे । वे उस विद्यार्थी को साथ लेकर स्टीमर द्वारा वाशिंगटन की ओर चले । मार्ग में स्टीमर पर भोजन का घंटा बजा । जब तक बहुत से यात्री भोजन न कर चुके तब तक वाशिंगटन ठहरे रहे और सब के पीछे अपने साथ उस विद्यार्थी को लेकर भोजन के कमरे में घुसे । वहाँ के अधिकारी ने नम्रतापूर्वक उनसे कहा कि इंडियन तो यहाँ भोजन कर सकते हैं पर आप नहीं कर सकते ।

वाशिंगटन इस बात का कुछ भी अनुमान न कर सके कि वर्ण का भेद किस प्रकार किया जाता है, क्योंकि इंडियन और उनका वर्ण प्रायः एक ही सा था। विद्यालय के अधिकारियों ने उनसे कह दिया था कि वाशिंगटन नगर में आप उस विद्यार्थी सहित अमुक होटल में ठहरे। पर जब वे उस होटल में पहुँचे तब वहाँ के क्लर्क ने उनसे कहा कि हम इंडियन को तो अपने यहाँ स्थान दे सकते हैं, पर हवशी को नहीं।

एक बार एक काले आदमी के किसी होटल में ठहरने के कारण वहाँ के लोगो में इतनी अधिक खलबली मची थी कि मानो वे उसे बिना किसी प्रकार का विचार किए ही बड़ा भारी दंड दे डालेंगे। पर जब अनुसंधान करने पर उन्हें मालूम हुआ कि वह अमेरिकन हवशी नहीं बल्कि मरक्को देश का निवासी है और अँगरेजी केवल शौक से बोलता है, तब उनकी सारी व्यग्रता दूर हो गई। तभी से उस बेचारे मनुष्य ने यह भी निश्चित कर लिया कि अब इन प्रांतो में यात्रा करते समय मैं कभी अँगरेजी न बोलूँगा।

हैंपटन में एक वर्ष तक इंडियन विद्यार्थियों के साथ रहने के उपरांत संयोगवश वाशिंगटन को एक और सुअवसर मिल गया जिसके कारण आगे चलकर उन्हें टस्केंजी के काम में बहुत सहायता मिली। जनरल आर्मस्ट्रांग ने देखा कि बहुत से हवशी, भोजन और पुस्तकों का व्यय न दे सकने के कारण, शिक्षा के लिये बहुत उत्सुक होने पर भी हमारे विद्यालय में

प्रविष्ट नहीं हो सकते, इसलिये उन्होंने विद्यालय के साथ एक ऐसी रात्रि-पाठशाला खोलने का विचार किया जिसमें केवल बहुत ही होनहार स्त्रियाँ और पुरुष इस शर्त पर लिए जायँ कि वे दिन में दस घंटे काम करे और रात को दो घंटे पढ़ें। उनके काम के बदले में, भोजन के अतिरिक्त उन्हें कुछ नगद देना भी विचारा गया था। इसके अतिरिक्त यह भी निश्चित हुआ था कि उनके काम की मजदूरी का कुछ अंश विद्यालय के कोश में जमा किया जाय और जब एक या दो वर्ष तक रात्रि-पाठशाला में पढ़ने के बाद वे दिन के विद्यालय में प्रविष्ट हों तब उस जमा किए हुए धन से उनके भोजन आदि का व्यय चलाया जाय। इस प्रकार विद्यालय से होनेवाले लाभों के अतिरिक्त उनकी शिक्षा भी आरंभ हो जाती और उन्हें व्यापार या शिल्प आदि का भी ज्ञान हो जाता।

जनरल आर्मस्ट्रांग के कहने पर वाशिंगटन ने उस रात्रि-पाठशाला का भार अपने ऊपर लिया। आरंभ में उसमें केवल बारह पुरुष और स्त्रियाँ सम्मिलित हुईं। दिन के समय पुरुष विद्यालय की ओर की कल में काम करते थे और स्त्रियाँ कपड़े धोती थीं। यद्यपि ये दोनों ही काम बहुत कठिन थे, तो भी वाशिंगटन उन विद्यार्थियों से जितने अधिक संतुष्ट हुए थे उतने और किसी विद्यार्थी से कभी नहीं हुए। उन्हें विद्याध्ययन से इतना अधिक अनुराग था कि जब तक छुट्टी का घंटा न बजता तब तक वे अपना पाठ नहीं छोड़ते थे,

और प्रायः रात को सोने के समय भी वाशिंगटन से पढ़ाने के लिये आग्रह करते थे । दिन के समय काम में भी वे उतना ही अधिक परिश्रम करते थे । इसी लिये वाशिंगटन ने उनका नाम—“साहसी वर्ग” (The plucky class) रखा था, और शीघ्र ही इस नाम का प्रचार समस्त विद्यालय में हो गया । जब कोई विद्यार्थी अधिक समय तक रात्रि-पाठशाला में रहकर अपनी उत्कृष्ट योग्यता का परिचय दे चुकता, तब वाशिंगटन उस “वर्ग” का एक प्रशंसापत्र देने थे । विद्यार्थी उस प्रशंसापत्र का बहुत अधिक आदर करते थे; और उसके कारण रात्रि-पाठशाला की सर्वप्रियता भी बहुत अधिक बढ़ गई थी । कुछ ही दिनों में उस पाठशाला के विद्यार्थियों की संख्या दूनी हो गई । पाठशाला छोड़ने पर वाशिंगटन ने सदा उन लोगों के कार्यों पर ध्यान रखा था । अब वे लोग दक्षिण अमेरिका के भिन्न भिन्न भागों में अच्छे पदों पर और उत्तम दशा में हैं । अब यह पाठशाला हँपटन-विद्यालय का एक मुख्य और स्थायी अंग है और उसमें तीन चार सौ विद्यार्थी शिक्षा पाते हैं ।

७—टस्केजी में प्रारंभिक दिन

हँपटन में इंडियनों और रात्रि-पाठशाला का प्रबंध करने के साथ ही वाशिंगटन स्वयं भी विद्याभ्यास करते थे । मई

सन् १८८१ में अचानक उन्हे सौभाग्यवश अपने जीवन का मुख्य कार्य आरंभ करने का अवसर मिला । एक दिन गिरजा में रात की उपासना होने के बाद जनरल आर्मस्ट्रांग ने जिक्र किया कि टस्केजी नामक एक छोटे कसबे में हबशियों के लिये एक नार्मल स्कूल खुलनेवाला है और उसके लिये अलवामा के कुछ सज्जनों ने एक आदमी मँगा है । शायद वे लोग समझते थे कि इस कार्य के लिये कोई योग्य हबशी न मिलेगा और इसी लिये वे लोग आशा करते थे कि जनरल इस पद के लिये किसी गोरे की सिफारिश करेंगे । दूसरे दिन जनरल ने वाशिंगटन को अपने कार्यालय में बुलाकर उनसे पूछा कि क्या आप अलवामा में उस पद के लिये जा सकते हैं ? उन्हे उत्तर दिया कि मैं यथाशक्ति इसके लिये उद्योग करूँगा । इस पर जनरल ने उसी समय उन लोगों को लिख दिया कि यदि आप लोग किसी हबशी को वह पद देना चाहे तो बुकर वाशिंगटन उसके लिये तैयार हैं । कई दिन बाद, रविवार के दिन संध्या समय, जनरल को गिरजा में ही एक तार मिला । उसमें लिखा था—“बुकर वाशिंगटन हम लोगों के लिये उपयुक्त हैं । उन्हें तुरंत भेज दीजिए ।”

इस पर वहाँ के शिक्षकों और विद्यार्थियों ने बहुत प्रसन्नता प्रकट की और वाशिंगटन को हार्दिक बधाइयाँ दीं । वे भी तुरंत टस्केजी जाने के लिये तैयार होने लगे । हैपटन से पहले वे अपने मकान पश्चिम वर्जीनिया गए और कई दिनों

तक वहाँ रहकर टस्केंजी पहुँचे । टस्केंजी की आवादी प्रायः दो हजार थी जिसमें से आधे हवशी थे । उस प्रांत को लोग दक्षिण का “व्लैक वेल्ड” कहते थे । टस्केंजी प्रांत में हवशियों की जनसंख्या गोरो से तिगुनी और उसके आसपास के प्रांतों में इससे भी कुछ अधिक थी । टस्केंजी पहुँचने से पहले वाशिंगटन समझते थे कि वहाँ हमें विद्यालय के लिये भवन तथा अन्य आवश्यक उपकरण तैयार मिलेंगे । पर वहाँ पहुँचने पर उनकी सारी आशा व्यर्थ हो गई । वहाँ उन्हे भवन आदि तो कुछ भी न मिला, पर सैकड़ों दरिद्र विद्यार्थियों की भीड़ अवश्य दिखाई दी । विद्यालय के लिये टस्केंजी बहुत ही उपयुक्त स्थान था । उसके आसपास हवशियों की बस्ती बहुत थी । दासत्व-काल में और उसके उपरांत वहाँ गोरो की शिक्षा का अच्छा प्रबंध था । वहाँ के गोरे अन्य स्थानों के गोरो की अपेक्षा अधिक शिक्षित और सभ्य थे और इस बात से वाशिंगटन को कुछ लाभ भी हुआ । वहाँ के हवशी निवासी अशिक्षित होने पर भी दुर्व्यसनी नहीं थे । वहाँ के गोरो और कालो का पारस्परिक व्यवहार

दासत्व-काल में “व्लैक वेल्ड” उस स्थान को कहते थे जहाँ की भूमि उपजाऊ और मिट्टी करैत होती थी और इसी कारण जहाँ कृषि कार्य के लिये बहुत से हवशी दास रहा करते थे । पर सिविल वार के उपरांत “व्लैक वेल्ड” उस स्थान को कहने लगे थे, जहाँ गोरो की अपेक्षा हवशियों की आवादी अधिक होती थी ।

भी अच्छा था । इसके उदाहरण-स्वरूप वहाँ लोहे के सामान की एक बड़ी दूकान थी जो एक गोरे और एक हवशी के साझे में थी और गोरे साझीदार के जीवन तक यह साझा बराबर बना रहा ।

वाशिगटन के टस्कैजी पहुँचने के एक वर्ष पूर्व वहाँ के निवासियों ने अपने प्रतिनिधियों द्वारा सरकार से प्रार्थना की थी कि वह टस्कैजी में एक नार्मल स्कूल खोलने के लिये कुछ रकम दे । इस पर सरकार ने उन्हें प्रति वर्ष दो हजार डालर सहायता-स्वरूप देना स्वीकृत किया था । वाशिगटन को शीघ्र ही यह बात भी मालूम हो गई कि सरकारी सहायता का धन केवल शिक्षकों के वेतन में व्यय किया जा सकता है, पर विद्यालय के लिये स्थान, भवन या अन्य आवश्यक पदार्थ माल लेने के लिये अब भी कोई प्रबंध नहीं हुआ था । जो कार्य उनके सामने उपस्थित था वह अधिक उत्साहजनक न मालूम होता था । हाँ, वहाँ के हवशी निवासियों को विद्यालय खुलने की बहुत खुशी थी और वे लोग यथासाध्य सब प्रकार से उसकी सहायता करने के लिये तैयार थे ।

वाशिगटन को सबसे पहले विद्यालय के लिये स्थान की चिन्ता हुई । ढूँढ़ने पर उन्हें मेथोडिस्ट चर्च के निकट एक पुराना भोपड़ा मिला । चर्च और भोपड़ा दोनों ही बहुत बुरी दशा में थे । पहले मास तो उसकी दशा इतनी रही थी कि बालको के पाठ सुनने के समय जब कभी वर्षा होती तब एक

वृद्ध विद्यार्थी खड़ा होकर वाशिंगटन पर छाता लगाता था, और जब कभी उनके भोजन के समय वर्षा होती तब घर की मालकिन उन पर छाता लगाती थी ! उन दिनों अलबामा-निवासी राजनीतिक विषयों की ओर अधिक ध्यान दिया करते थे और चाहते थे कि वाशिंगटन भी हमारे पक्ष में हो जायँ क्योंकि इस संबंध में उन्हें विदेशियों पर पूरा विश्वास न था । एक मनुष्य वाशिंगटन के पास प्रायः आया करता था और उनसे कहा करता था—“हम चाहते हैं कि आप भी ठीक हम लोगों की तरह मत (वोट) दिया करे । हम लोग समाचारपत्र भली भाँति नहीं पढ़ सकते पर तो भी हम लोग सदा इस विषय पर ध्यान रखते हैं कि ग़ोरे लोग किस पक्ष में मत दिया करते हैं और जब हमें उनका पक्ष मालूम हो जाता है तब हम लोग अपना मत उससे ठीक विरुद्ध देते हैं और तब हम लोग समझ लेते हैं कि हम लोगों ने उचित पक्ष में मत दिया है ।” पर अब वहाँ के हवशियों में ऐसी धारणा विलकुल नहीं है । अब वे लोग सिद्धांत स्थिर करके और देनेों जातियों के लाभों का ध्यान रखते हुए मत देते हैं ।

जून सन् १८८१ में वाशिंगटन टस्केजी पहुँचे थे । पहला मास विद्यालय के लिये स्थान आदि ढूँढ़ने, अलबामा में यात्रा करके वहाँ के निवासियों की और विशेषतः देहातियों की वास्तविक स्थिति का पता लगाने और लोगों को विद्यालय-संबंधी विज्ञप्ति देने में ही बीत गया । उनकी अधिकांश यात्रा

एक खच्चर और छकड़ा गाड़ी पर देहातों में ही हुश्रा करती थी । देहातियों के साथ मे ही उनके छोटे भोंपड़े मे वे भोजन और विश्राम किया करते थे । उनके खेतों, स्कूलों और गिरजों मे वे बिना पहले से कोई सूचना दिए ही पहुँच जाते थे और वहाँ की वास्तविक दशा का पता लगाया करते थे । बागो और जमींदारियों मे उन्होंने यह एक नियम सा देखा कि सारा परिवार अपने अनेक संबंधियों और अभ्यागतों के साथ एक ही कमरे मे सोता है । नहाने धोने का प्रबंध, सब मकानों में, घर के बाहर आँगन मे ही रहता था । साधारणतः लोग सूअर का मांस और बाजरे की रोटी खाया करते थे । कभी कभी तो वाशिंगटन को केवल बाजरे की रोटी और उबाले हुए मटरो पर ही संतोष करना पड़ता था । यद्यपि देहातों में सब स्थानों पर अच्छे अच्छे फल और तरकारियाँ हो सकती थीं, पर वहाँ के निवासी अपने आलस्य और मूर्खता के कारण स्वयं कोई चीज नहीं बोते थे, और अधिक मूल्य पर बाजार से बाजरा और मांस मोल लेते थे । वे लोग केवल रुई बोना जानते थे और कभी कभी अपने दरवाजे पर भी उसे बो देते थे ।

वहाँ के हवशी शौकीनी मे भी बहुत बड़े चढे थे । प्रायः उनकी भोंपड़ियों में साठ साठ डालर मूल्य की कपड़ा सीने की कले और बारह बारह, चौदह चौदह डालरों की घड़ियाँ रखी रहा करती थी । एक बार वाशिंगटन एक मकान मे

चार और आदमियों के साथ भोजन करने बैठे थे । वहाँ उस समय भोजन करने का काँटा तो केवल एक ही था, पर सामने साठ डालर का एक बाजा अवश्य रखा हुआ था । कपड़ा सीने की कल्लो का व्यवहार भी बहुत ही कम होता था । घड़ियाँ बहुत ही कम ठीक चलती थीं । यही नहीं बल्कि दस घरो में से नौ घर तो प्रायः ऐसे ही होते थे, जहाँ के लोग घड़ी देखना बिलकुल जानते ही न थे । बाजों की भी प्रायः यही दशा थी । किसी बजानेवाले के अभाव के कारण वे भी याँ ही पड़े रहा करते थे । सब घरो में प्रातःकाल स्त्रियाँ उठकर दस पंद्रह मिनट में थोड़ा सा मांस उबाल लेती थी और पुरुष उसी को रास्ते में खाते हुए खेतों में काम करने के लिये चले जाते थे । स्त्रियाँ प्रायः उसी वरतन में जलपान किया करती थी जिसमें वह बनाया जाता था और बालक हाथ में मांस और रोटी लेकर आँगन में खेलते कूदते और खाते थे । जिस ऋतु में मांस मँहगा हो जाता था, उस ऋतु में मांस केवल खेत में काम करनेवाले पुरुषों को ही मिलता था । जलपान के उपरांत प्रायः सभी लोग घर की चिंता छोड़कर रूई के खेत में चले जाते थे । छोटे छोटे बालक, जो कुदाल तक उठा सकते थे, काम में लगा दिए जाते थे और बहुत ही छोटे बालक खेत की मेंड़ पर बैठा दिए जाते थे । दोपहर और संध्या का भोजन भी प्रातःकाल के भोजन के समान ही हुआ करता था ।

शनिवार और रविवार के अतिरिक्त, गृहस्थों के शेष सब दिन प्रायः इसी प्रकार बीतते थे। शनिवार का आधा और कभी कभी सारा दिन लोग प्रायः शहर में जाकर सौदा खरीदने में ही बिताते थे। पर यह सौदा इतना साधारण होता था कि यदि एक मनुष्य चाहता तो केवल दस मिनट में खरीद सकता था। घर के सभी लोग गलियों में इधर उधर टहलने, सिगरेट पीने या सुँघनी सुँघने में दिन बिता देते थे। रविवार के दिन लोग प्रायः बड़ी सभाओं में जाया करते थे। अधिकांश खेती की फसले रेहन होती थी और खेतिहर ऋण से लदे रहते थे। स्कूल प्रायः गिरजे या भोंपड़ी में ही होते थे और उनके लिये राज्य की ओर से कोई मकान न बना होता था। जाड़े के दिनों में स्कूल के कमरों को गरम रखने का कोई प्रबंध न होता था। अधिकांश शिक्षक बहुत ही निर्धन और प्रायः चरित्रहीन हुआ करते थे। स्कूलों में तीन से पाँच मास तक पढ़ाई हुआ करती थी। किसी स्कूल में एक काले बोर्ड के अतिरिक्त और कोई सामान ही नहीं होता था। कहीं कहीं एक ही पुस्तक से चार पाँच विद्यार्थी तक अपना पाठ याद करते थे। गिरजाघरों और पादरियों की भी प्रायः यही दशा थी।

एक बार वार्शिंगटन ने साठ बरस के एक बुढ़े हवशी से उसका हाल पूछा। उसने उत्तर दिया कि वर्जीनिया में मेरा जन्म हुआ था और सन् १८४५ में मैं अलबामा में बेचा

गया था । वाशिंगटन ने पूछा—तुम लोग कितने आदमी एक साथ विक्रे थे ? उसने उत्तर दिया—हम लोग पाँच थे । मैं, मेरा भाई और तीन खच्चर ।

८—अस्तबल और सुर्गीखाने में पाठशाला

टस्केजी और उसके आसपास के स्थानों की दशा देखकर वाशिंगटन बहुत चिंतित हुए । उस प्रात के लोगों की दशा सुधारना बहुत ही दुष्कर कार्य था । उन्हें शंका होने लगी कि इतना बड़ा कार्य अकेले मुझसे हो सकेगा या नहीं । हाँ, इस प्रवास में उन्होंने यह बात अवश्य समझ ली थी कि केवल आजकल के ढंग की साधारण शिक्षा से इन हवशियों की कभी उन्नति नहीं हो सकती । उस समय उन्हें जनरल आर्म-स्ट्रांग की हेंपटनवाली शिक्षाप्रणाली की उपयोगिता और भी अधिक मालूम होने लगी । उन्होंने भली भाँति समझ लिया कि इन हवशियों के बालकों को केवल दो चार घंटे पुस्तकों पढ़ाना, उनका समय व्यर्थ नष्ट करने के समान होगा ।

टस्केजी-निवासियों से परामर्श करके वाशिंगटन ने ४ जूलाई सन् १८८१ को एक छोटे गिरजे में पाठशाला खोलना निश्चित किया । गोरो और कालों ने इस कार्य में अच्छा उत्साह दिखलाया था और सब लोग बड़ी उत्सुकता से विद्यालय खुलने की प्रतीक्षा कर रहे थे । इसके अतिरिक्त वहाँ कुछ

ऐसे गोरे भी थे जो इस कार्य से असंतुष्ट थे । उन्हें हबशियों के लिये इसकी उपयोगिता में बहुत कुछ संदेह था और आशंका थी कि इस शिक्षा के कारण गोरे और कालों में परस्पर विरोध बढ़ेगा । कुछ लोग यह भी समझते थे कि हबशियों को जितनी अधिक शिक्षा मिलेगी, सरकार की सांपत्तिक अवस्था भी उतनी ही गिर जायगी । उन्हें भय था कि शिक्षित होकर हबशी लोग खेतों में काम करना छोड़ देंगे और उनसे गृहस्थी में सेवा कराना कठिन हो जायगा । लेकिन जो गोरे इस विद्यालय के पक्ष में थे, वे समझते थे कि हबशी लोग पढ़ लिखकर अच्छे खासे जंटिलमैन बन जायँगे और केवल अपने चातुर्य और बुद्धिबल से जीवन-निर्वाह कर सकेंगे । उन लोगों के लिये यह समझना बहुत ही कठिन था कि शिक्षा की सहायता से और किसी प्रकार के हबशी तैयार हो सकते हैं ।

वाशिंगटन को टस्केजी में दो आदमियों से सदा बहुत बड़ी सहायता मिलती रही । एक मिस्टर जी० डब्ल्यू० कैवल से और दूसरे मिस्टर लेविस एडम्स से । मिस्टर कैवल वहाँ के व्यापारी और महाजन थे तथा शिक्षा-संबंधी कार्यों का भी कुछ अनुभव रखते थे । मि० एडम्स एक कारीगर थे और उन्होंने दासत्व-काल में जूते और जीन आदि बनाना और टीन के सामान तैयार करना सीखा था । उन्होंने किसी पाठशाला में पढ़ा तो न था, पर तो भी वे साधारण लिखमा पढ़ना जानते

थे । इन लोगों ने पहले से ही वाशिंगटन की शिक्षा-प्रणाली पर विचार करके उनके साथ सहानुभूति प्रकट की और सब कार्यों में उन्हें सहायता दी । इन्हीं दोनों सज्जनों ने जनरल आर्मस्ट्रांग से एक शिक्षक माँगा था । जिस समय पाठशाला की आर्थिक दशा बहुत ही खराब थी, उस समय जब मि० केवल से प्रार्थना की जाती थी, तब वे कुछ न कुछ धन उसकी सहायता के लिये अवश्य दिया करते थे । इसके अतिरिक्त ये लोग विद्यालय के कार्यों में सम्मति आदि के द्वारा भी बहुत कुछ सहायता दिया करते थे । मि० एडम्स ने दासत्व-काल में शिल्प सीखकर अपनी मानसिक शक्ति भी बहुत कुछ बढ़ा ली थी । दक्षिण प्रांत के हवशियो में वे बहुत ही प्रतिष्ठित समझे जाते थे ।

पाठशाला खुलते ही, पहले दिन उसमें तीस विद्यार्थी भरती हुए जिनमें आधी स्त्रियाँ थी । वाशिंगटन केवल उन्हीं विद्यार्थियों को अपनी पाठशाला में लेते थे जिनकी अवस्था पंद्रह वर्ष से अधिक होती थी और जो पहले से कुछ पढ़े लिखे होते थे । यदि यह नियम न होता तो विद्यार्थियों की संख्या और भी बढ़ जाती । अधिकांश विद्यार्थी सार्वजनिक पाठशालाओं के शिक्षक और चालीस वर्ष से अधिक अवस्था के थे । किसी किसी शिक्षक के साथ उसके पुराने विद्यार्थी भी थे जो गुरु की अपेक्षा अधिक योग्यता रखते थे । इन लोगों को इस बात का अभिमान था कि हमने भारी भारी

पुस्तकें पढ़ी हैं और बड़े बड़े विषयों की शिक्षा पाई है । उनमें से दो एक लैटिन और ग्रीक भी जानते थे और इस कारण वे अपने को बहुत योग्य समझते थे । इतने विद्यार्थियों में केवल वाशिंगटन ही एक शिक्षक थे ।

उन विद्यार्थियों को व्याकरण और गणित के कठिन नियम रटने का बहुत शौक था, पर दैनिक व्यवहारों में उन नियमों का उपयोग करना वे नहीं जानते थे । प्रत्येक विद्यार्थी के नाम के बीच में एक स्वतंत्र शब्द होता था । जब वाशिंगटन ने एक विद्यार्थी से पूछा कि जान जे० जांस में 'जे०' शब्द का क्या तात्पर्य है तब उसने उत्तर दिया कि यह मेरी पदवी या उपनाम का एक अंश है । बहुत से विद्यार्थी केवल इसी उद्देश्य से पढ़ना चाहते थे कि हम शिक्षक बनकर अधिक धन कमा सकेंगे । पर एक बात अवश्य थी । जब किसी विद्यार्थी को किसी विषय का वास्तविक स्वरूप बतला दिया जाता था तब वह उसे सीखने और ग्रहण करने के लिये बड़ी उत्सुकता दिखाता था । वाशिंगटन उन्हें पुष्ट और पूर्ण शिक्षा देना चाहते थे । जिस विषय में पारंगत होने का उन्हें अधिक अभिमान होता था, उसी में वे लोग बहुत कच्चे होते थे । नकशों में वे सहारा का रेगिस्तान या चीन की राजधानी तो भली भाँति बतला सकते थे पर भोजन की मेज पर वे ठीक स्थान पर छुरी, काँटे और मांस रोटी रखना नहीं जानते थे । एक विद्यार्थी घनमूल और व्याज लगाना सीखता था । वाशिंगटन को उसे

यह समझाने में बड़ी कठिनता हुई थी कि उसके लिये पहले गुणन सीखना अधिक बुद्धिमत्ता का कार्य होगा ।

पहले मास के अंत में ही विद्यार्थियों की संख्या बढ़कर पचास हो गई । उनमें से कई विद्यार्थी तो वहाँ केवल दो तीन मास रहकर ही उच्च कक्षा में प्रविष्ट होना और पहले ही वर्ष डिप्लोमा तक पाना चाहते थे । अब तक वाशिंगटन अकेले ही शिक्षक का कार्य करते थे । पाठशाला खुलने के छः सप्ताह बाद शिक्षा के काम में उन्हें सहायता देने के लिये मिस ओलीविया डेविडसन नाम की एक कुमारी आई । आगे चलकर वाशिंगटन ने इन्हीं से विवाह किया था । मिस डेविडसन का जन्म-स्थान ओहियो था और उसी राज्य के सार्वजनिक विद्यालय में उनकी प्रारंभिक शिक्षा हुई थी । बाल्यावस्था में ही उन्होंने सुन रखा था कि दक्षिण में शिक्षकों की बहुत आवश्यकता है । इसलिये वे मिसिसिपी राज्य में चली गईं और वहाँ अध्यापिका का कार्य करने लगी । वहाँ उनके एक शिष्य को चेचक निकली । भय के कारण कोई उसकी सेवा शुश्रूषा न करता था । मिस डेविडसन ने अपनी पाठशाला बंद कर दी और दिन रात उस रोगी के पास रहकर बड़ी कठिनता से उसे अच्छा किया । एक बार जब वे छुट्टियों में अपने घर पर थीं तब उन्होंने सुना कि मेमफिस राज्य में एक प्रकार का भयंकर ज्वर फैला है । उन्होंने तुरंत वहाँ के मेयर को तार भेजकर सूचित किया कि मैं दाई का

काम करने के लिये तैयार हूँ । इसके उपरांत कुछ दिनों तक उन्होंने मैमफिस नगर में अध्यापिका का भी काम किया था ।

दक्षिण में रहकर मिस डेविडसन ने भी यही अनुभव प्राप्त किया था कि वहाँ के लोगों को पुस्तक के अतिरिक्त कुछ और शिक्षा देने की भी आवश्यकता है । उसी अवसर पर उन्होंने हैपटन की शिक्षा-प्रणाली का हाल सुना और बोस्टन नगर की श्रीमती हेमेनवे नाम की एक भद्र महिला की सहायता और कृपा से वे हैपटन में 'ग्रैजुएट हुई' और तदुपरांत उन्होंने फरमिंघम के एक राजकीय नार्मल विद्यालय में दो बरस तक अध्यापन का कार्य सीखा था । इस विद्यालय में प्रविष्ट होने से पहले किसी ने उनसे कहा कि आपका रंग बहुत साफ है इसलिये यदि आप विद्यालय में अपने को हवशी न बतलावे, तो आप अधिक अच्छी तरह रह सकेंगी । इस पर उन्होंने उसे स्पष्ट उत्तर दे दिया कि चाहे जो हो, मैं अपनी जाति के संबंध में कभी किसी को धोखा नहीं दे सकती ।

फरमिंघम की शिक्षा समाप्त करके मिस साहवा टस्केजी आई थीं । उनके शिक्षा संबंधी विचार विलकुल नए और बहुत ही उच्च थे । इसके अतिरिक्त उनका नैतिक चरित्र और निःस्वार्थ भाव भी आदर्श था । टस्केजी विद्यालय की सफलता में सबसे अधिक सहायता मिस डेविडसन से ही मिली थी । सबसे पहले वाशिंगटन ने उनसे विद्यालय के भविष्य के संबंध में परामर्श किया । उस समय विद्यार्थी पढ़ने और अपने

विचार सुधारने में अच्छी उन्नति कर रहे थे। पर शीघ्र ही उन पर स्थायी प्रभाव डालने के लिये उन्हें किसी और प्रकार की शिक्षा देने की आवश्यकता भी प्रतीत होने लगी। विद्यार्थी प्रायः ऐसे ही थे जिन्हें घर पर कभी अपना शरीर स्वच्छ रखने की भी शिक्षा न मिली थी। विद्यार्थियों को नहाने धोने, मुँह तथा कपड़े साफ रखने, भोजन करने और अपने कमरे साफ रखने की शिक्षा भी देनी पड़ती थी। इसके अतिरिक्त दोनों शिक्षक अपने विद्यार्थियों को किसी प्रकार का शिल्प सिखलाना और उन्हें परिश्रमी और मितव्ययी भी बनाना चाहते थे, जिसमें विद्यालय छोड़ने पर वे भली भाँति अपना जीवन निर्वाह कर सकें।

उन लोगो ने देखा कि अधिकांश विद्यार्थी ऐसे प्रांतों के निवासी हैं जहाँ के लोगों का मुख्य आधार खेती बारी ही है। उन प्रदेशों के सौ में से पचासी निवासी कृषि-कर्म से ही जीवन-निर्वाह करते थे। इसलिये वे उन्हें ऐसी शिक्षा देना चाहते थे कि जिसमें कृषि की ओर से उनकी रुचि हट न जाय, वे गाँव छोड़कर शहरों की ओर न भागें और केवल अपने बुद्धिबल से जीवन-निर्वाह करने की चेष्टा न करें। वे उन्हें शिक्षा देकर उनमें से अधिकांश को शिक्षक बनाना चाहते थे और उन्हें जमींदारियों में भेजकर सर्वसाधारण को यह दिखलाना चाहते थे कि नवीन शक्तियों और विचारों का कृषि-कर्म में किस प्रकार उपयोग हो सकता है और उनसे

मनुष्य के मानसिक, नैतिक और धार्मिक जीवन पर कैसा अच्छा प्रभाव पड़ सकता है ।

इन सब विचारों और आवश्यकताओं ने वाशिंगटन और डेविडसन को बहुत अधिक चिंतित कर दिया । विद्यालय के लिये इन लोगों के पास उस पुराने छोटे गिरजे के अतिरिक्त और कोई स्थान नहीं था और विद्यार्थियों की संख्या दिन पर दिन बढ़ती जाती थी । नए आनेवाले विद्यार्थियों में से अधिकांश का मुख्य उद्देश्य यही होता था कि वे पढ़ लिखकर शारीरिक परिश्रम करने से बच जायँ और केवल अपने बुद्धिबल से जीविका उपार्जन करने के योग्य हो जायँ । विद्यालय खुलने के तीन मास बाद वाशिंगटन ने सुना कि एक पुराना बाग विकनेवाला है । वह बाग टस्केजी नगर से एक मील की दूरी पर था । वाशिंगटन ने जब जाकर वह बाग देखा तब उन्हें मालूम हुआ कि वह हमारी आवश्यकता और कार्य के लिये बहुत ही उपयुक्त है । यद्यपि उसका दाम बहुत ही कम, केवल पाँच सौ डालर था, पर उनके लिये यह रकम भी बहुत भारी थी । उनके पास धन कुछ भी न था । इसके अतिरिक्त उस प्रांत में वे बिल्कुल अजनबी थे और किसी से उनका लेनदेन का व्यवहार नहीं था । उस बाग के मालिक ने यहाँ तक स्वीकार कर लिया था कि ढाई सौ डालर मुझे तत्काल मिल जायँ और शेष ढाई सौ डालर एक वर्ष में चुका दिए जायँ । पर कठिनाता तो यह थी कि वाशिंगटन ढाई सौ डालर भी न दे सकते थे ।

जब रुपयों का कोई प्रबंध न हो सका तब विवश होकर उन्होंने हेंपटन विद्यालय के कोषाध्यक्ष अपने मित्र जनरल मार्शल को एक पत्र लिखा जिसमें उन्होंने वहाँ की सारी स्थिति का उल्लेख किया और अपनी जिम्मेदारी पर उनसे ढाई सौ डालर उधार माँगे । उत्तर में, जनरल मार्शल ने उन्हें लिख भेजा कि विद्यालय के रुपए उधार देने का तो मुझे कोई अधिकार नहीं है, हाँ, मैं अपने पास से यह धन प्रसन्नतापूर्वक दे सकता हूँ । पर वाशिंगटन के लिये यह बात बड़ी ही विलक्षण और एकदम नई थी, क्योंकि उस समय तक कभी उनके पास एक सौ डालर भी इकट्ठा नहीं आया था । इसी लिये जनरल मार्शल का ऋण भी उन्हें बहुत भारी मालूम होता था । पर तो भी उन्होंने ईश्वर पर दृढ़ विश्वास रखकर ढाई सौ डालर ऋण में ले ही लिए और वह बाग मोल लेकर शीघ्र ही उसमें अपना विद्यालय खोल दिया । वहाँ के पुराने रसोई-घर और एक दूसरे कमरे में उन्होंने अपना विद्यालय रखा और अस्तबल और मुर्गीखाने की मरम्मत कराके उसे पाठालय (Recitation Room) बनाया ।

दोपहर को विद्यालय में छुट्टी हो जाने पर विद्यार्थियों से कमरे आदि साफ करने का काम लिया जाता था । जब विद्यालय के लिये कमरे साफ हो गए तब वाशिंगटन ने एक फसल बोने के योग्य स्थान साफ कराने का विचार किया । विद्यार्थियों ने भी बहुत प्रसन्नतापूर्वक उनके इच्छानुसार सब कार्य कर

दिए । उन विद्यार्थियों में से बहुत से पुराने अध्यापक और शिक्षक थे, इस कारण उनसे काम लेने के लिये वाशिंगटन को स्वयं भी कुदाल और फरसा लेकर काम करना पड़ता था । उन्हें काम करते देख उनके विद्यार्थी और भी अधिक उत्साह से उन्हें सहायता देने लग जाते थे । परिश्रम करके अंत में उन लोगों ने बीस एकड़ भूमि साफ कर ही ली और उसमें एक फसल भी बो दी ।

उधर मिस डेविडसन ऋण चुकाने का उद्योग कर रही थी । उन्होंने घर घर घूमकर गोरी और हवशी गृहस्थों को नित्य कुछ रोटी, चपाती या मटर आदि देने पर राजी किया और एक विशेष अवसर पर इस प्रकार संग्रह की हुई चीजों को बेचने का प्रबंध किया । मिस डेविडसन जिसके पास सहायता माँगने जाती वह उन्हें कुछ न कुछ अवश्य देता था । इस प्रकार कुछ थोड़ा सा धन संग्रह हो गया । साधारण गृहस्थों के अतिरिक्त बहुत से बुढ़े हवशी, जिन्होंने अपने जीवन का अधिकांश दासत्व में बिताया था, अनेक प्रकार से विद्यालय की सहायता करते थे । उनमें से कोई तो नकद धन देता था और कोई ओढ़ने के कपड़े या गन्ने तक भी प्रदान करता था । एक बार बहुत ही मैले कुचैले चीथड़े पहने सत्तर बरस की एक बुढ़िया वाशिंगटन के पास आई और कहने लगी—
“मि० वाशिंगटन, ईश्वर जानता है, मैंने अपने जीवन के उत्तम दिन दासत्व में ही व्यतीत किए हैं । ईश्वर जानता है, मैं

बहुत ही अज्ञानी और निर्धन हूँ पर मैं मिस डेविडसन और आपके उद्योग का उद्देश्य अवश्य जानती हूँ । मैं जानती हूँ कि आप हवशी पुरुषों और स्त्रियों को सुयोग्य बनाने की चेष्टा करते हैं । मेरे पास धन विलकुल नहीं है, इसलिये मैं चाहती हूँ कि मेरे बचाए हुए ये छः अंडे आप ले ले और इन्हे इन बालकों और बालिकाओं की शिक्षा में व्यय करें ।”

यद्यपि टस्कैजी विद्यालय आरंभ करने के उपरांत वाशिंगटन ने उसकी सहायता के लिये अंत तक बहुत से चंदे और उपहार पाए थे, पर इस बुढ़िया के इस तुच्छ उपहार से उनका हृदय सबसे अधिक गद्गद हुआ था ।

६—घोर चिंता के दिन

अलवामा में रहकर बड़े दिनों से वाशिंगटन को वहाँ के निवासियों की वास्तविक दशा देखने का और भी अधिक और अच्छा अवसर मिला । बड़े दिन आरंभ होने से एक दिन पहले ही बालक घर घर घूमकर बड़े दिनों का उपहार माँगते फिरते थे । उस दिन प्रातःकाल दो बजे से पाँच बजे तक के बीच में प्रायः पचास बालक विद्यालय में उपहार माँगने के लिये आए थे । दक्षिण अमेरिका के इस प्रांत में यह प्रथा अब तक प्रचलित है ।

दासत्व-काल में, समस्त दक्षिणी राज्यों में, बड़े दिनों के अवसर पर हवशी दासों को एक सप्ताह की छुट्टी देने का

नियम था । उस अवसर पर स्त्रियाँ और पुरुष प्रायः मद्य पीते थे । बड़े दिन से एक दिन पहले सब हवशियों ने काम धंधा छोड़ दिया था और नव-वर्षारंभ से पहले उनसे कोई काम लेना बहुत ही कठिन था । जो लोग वर्ष भर में कभी मद्य-पान न करते थे, वे भी उस अवसर पर बहुत अधिकता से मद्य पीते थे । लोग मस्त होकर खूब आनंद मनाते थे और खूब शिकार खेलते थे । ऋतु की पवित्रता मानो सब लोग एकदम भूल ही जाते थे ।

बड़े दिन की पहली छुट्टियों में वार्शिंगटन नगर के बाहर एक बड़ी जमींदारी पर गए । ऐसी पवित्र और प्रिय ऋतु में दरिद्र और अज्ञान मनुष्यों को चैन करने के उद्योग में लगे देखकर उन्हें बहुत दया आती थी । एक स्थान पर उन्होंने पाँच छः ऐसे आदमियों को देखा जिनके पास केवल दस सेंट मूल्य की अदरक की चपातियाँ थीं । एक परिवार में केवल थोड़े से गन्ने ही थे । एक स्थान पर एक पादरी महाशय अपनी स्त्री सहित बैठे सस्ती हिसकी पी रहे थे । एक स्थान पर कुछ लोग बैठे हुए थोड़े से विज्ञापन के काडों को बड़े कुतूहल से देख रहे थे । एक परिवार में एक नई पिस्तौल खरीदी गई थी । अधिकांश स्थानों में उत्सव का तो कोई चिह्न दिखाई न देता था, हाँ, लोग काम छोड़कर केवल इधर उधर व्यर्थ घूमते हुए अवश्य दिखाई देते थे । रात के समय वे लोग प्रायः एक प्रकार का जंगली नाच नाचते थे और मद्य पीकर पिस्तौल

और छुरे लेकर दंगा फ़माद करते थे । उसी अवसर पर वाशिंगटन को एक बुढ़ा हवशी मिला था जो उस प्रांत के उपदेशकों में से था । उसने बाबा आदम के अनुभव से वाशिंगटन को यह समझाने की बहुत अधिक चेष्टा की कि परिश्रम पर ईश्वर का शाप है और मनुष्य के लिये परिश्रम करना बड़ा भारी पाप है । इसी कारण वह मनुष्य यथासंभव बहुत ही कम काम करता था । उस सप्ताह काम करने के पाप से विलकुल बचे रहने के कारण वह बहुत ही प्रसन्न मालूम होता था ।

अपने विद्यालय में वाशिंगटन और डेविडसन ने विद्यार्थियों को बड़े दिन का ठीक अभिप्राय और उपयोग बतलाने की बहुत अधिक चेष्टा की । इस कार्य में पीछे उन्हें बहुत कुछ सफलता भी हुई और उनके विद्यार्थियों ने भी और स्थानों पर जाकर लोगों को उस अवसर का सदुपयोग करना सिखलाया था । अब उस अवसर पर उनके विद्यालय के विद्यार्थी औरों की और विशेषतः दीन दुखियों की सहायता करते हैं । एक बार उनके विद्यार्थियों ने छुट्टी के दिनों में पचहत्तर वर्ष की एक बुढ़िया के लिये एक कोठरी बना दी थी । एक दूसरे अवसर पर रात के समय गिरजा में वाशिंगटन ने कहा था कि एक दीन विद्यार्थी कोट न होने के कारण जाड़े से बहुत कष्ट पा रहा है । दूसरे दिन प्रातःकाल उनके पास दो कोट पहुँच गए ।

ऊपर कहा जा चुका है कि विद्यालय के साथ उस प्रांत के गोरे निवासियों की पहले से ही सहानुभूति थी । वाशिंगटन सदा इस बात का उद्योग करते थे कि हमारा विद्यालय सर्व-प्रिय हो और लोग उसे पराया न समझे । इसी कारण नई भूमि खरीदने में भी उन्हें बहुत कुछ सहायता मिली थी । उसके संचालकों का मुख्य उद्देश्य सब प्रकार के लोगों की सेवा और सहायता करना था और इसी लिये सब लोगों की उस पर बहुत प्रीति और श्रद्धा थी । यही कारण है कि केवल टस्कैजी और अलबामा ही नहीं बल्कि समस्त दक्षिण में उस विद्यालय के बहुत अधिक गोरे सहायक हैं । अपने सहकारियों को वे सदा यही सम्मति देते थे कि वे गोरे और काले सब वर्ण के लोगों को अपना पृष्ठपोषक और मित्र बना लें ।

मोल ली हुई भूमि के संबंध का ऋण चुकाने के लिये कई मास तक लगातार उद्योग होता रहा । पहले तीन मास में जनरल मार्शल का ऋण चुकाने के लिये यथेष्ट धन संग्रह हो गया और उसके उपरांत दो मास में उन्होंने शेष ढाई सौ डालर एकत्र करने के अतिरिक्त सौ एकड़ भूमि और भी प्राप्त कर ली । इतना कार्य करके उसके संचालक बहुत संतुष्ट हो गए । सबसे अधिक संतोष की बात यह थी कि इस धन के दाता गोरे और काले दोनों ही थे । धन एकत्र कर चुकने के उपरांत उन लोगों ने खेती बारी बढ़ाने का उद्योग आरंभ किया । इससे दो लाभ संभावित थे । एक तो यह कि

विद्यालय के लिये कुछ निश्चित आय हो जाती और दूसरे यह कि विद्यार्थियों को कृषि-कर्म की शिक्षा मिलती । टस्कैजी विद्यालय के सभी शिल्प आदि, लोगों की वास्तविक आवश्यकताओं का ध्यान रखते हुए, स्वाभाविक और उचित क्रम से आरंभ हुए हैं । सबसे पहले कृषि का आरंभ इसलिये हुआ था कि उन लोगों को खाद्य पदार्थों की बहुत आवश्यकता थी । विद्यालय में बहुत से विद्यार्थी ऐसे भी थे जो अपने भोजन आदि का व्यय न दे सकने के कारण एक बार में कुछ ही सप्ताह ठहर सकते थे । इस कारण ऐसे विद्यार्थियों को धनोपार्जन के योग्य, और नौ मास तक विद्यालय में रहकर शिक्षा प्राप्त करने में समर्थ, बनाने के लिये शिल्पविभाग खोलने की आवश्यकता हुई थी ।

सबसे पहले विद्यालय को जो पशु मिला वह टस्कैजी के एक गेरे निवासी का अंधा बुढ़ा घोड़ा था । पर इस समय वहाँ दो सौ से अधिक घोड़े, खच्चर, गौ और बैल, प्रायः सात सौ सूअर और बहुत सी भेड़-बकरियाँ हैं । जब भूमि का दाम चुका दिया गया, खेती आरंभ हो गई और कमरों की मरम्मत हो गई, तब विद्यार्थियों की संख्या भी बहुत अधिक बढ़ने लगी और अंत में वहाँ इतने अधिक विद्यार्थी हो गए कि विद्यालय के लिये एक नया बड़ा भवन बनाने की आवश्यकता पड़ी । बहुत कुछ विचार करके अंत में छः हजार डालर की लागत का एक भवन बनाना निश्चित हुआ । यद्यपि यह

कार्य बहुत भारी मालूम होता था तथापि वाशिंगटन ने यह बात भली भाँति समझ ली थी कि जब तक विद्यार्थियों की रहन सहन पर पूरी दृष्टि न रखी जायगी तब तक उन्हें पूरी सफलता न प्राप्त होगी। उस अवसर पर एक ऐसी घटना हो गई जिससे उन्हें आश्चर्य के साथ ही साथ बहुत संतोष भी हुआ था। जब नगर-निवासियों को यह बात मालूम हुई कि विद्यालय के लिये एक नए बड़े भवन के बनाने का विचार हो रहा है तब एक आटे की कल का मालिक, एक दक्षिणी गोरा, वाशिंगटन के पास आया और उनसे कहने लगा कि यदि आप रुपए हाथ में आने पर मूल्य चुका देने का वादा करें तो मैं आपको भवन के लिये जितनी लकड़ी आवश्यक हो, दे सकता हूँ। वाशिंगटन ने उसी समय उससे स्पष्ट कह दिया कि इस समय हमारे पास एक पैसा भी नहीं है। तो भी उस गोरे ने बहुत सी लकड़ी वहाँ पहुँचा देने की इच्छा प्रकट की। पीछे जब वाशिंगटन के हाथ में कुछ धन आ गया तब उन्होंने उससे लकड़ी मँगवा ली।

अब फिर मिस डेविडसन आस पास के स्थानों से छोटी छोटी रकमे संग्रह करने लगी। वहाँ के हवशी नया भवन बनने की बात सुनकर बहुत प्रसन्न होते थे। एक दिन जब धन-संग्रह के लिये सभा हो रही थी तब वहाँ बारह मील से चलकर एक बूढ़ा हवशी आया जो अपने साथ बैलगाड़ी पर एक बड़ा सूअर लाया था। भरी सभा में खड़े होकर उसने

कहा—“मेरे पास धन तो विलकुल नहीं है, पर विद्यालय का भवन बनाने के व्यय के लिये मैं यह सूअर लाया हूँ । आशा है, मेरे और भाई, जिन्हे अपना और अपनी जाति का अभिमान होगा, दूसरी सभा में एक एक सूअर लावेंगे ।” इसके अतिरिक्त बहुत से लोगों ने कई दिन तक काम करके भवन बनाने में सहायता दी थी ।

जब टस्केजी-निवासियों से यथासाध्य यथेष्ट सहायता मिल चुकी तब मिस डेविडसन ने विशेष धन-संग्रह करने के लिये उत्तर की ओर जाना निश्चित किया । कई सप्ताहों तक वे लोगों से मिलती जुलती और गिरनों, पाठशालाओं तथा अन्य संस्थाओं में वक्तृताएँ देती रहीं । इस कार्य में उन्हें अधिक कठिनता प्रतीत हुई । इस प्रकार यद्यपि विद्यालय की अधिक प्रसिद्धि नहीं हुई तो भी उत्तर प्रांत के लोगों का उन पर बहुत विश्वास जम गया । एक बार मिस डेविडसन, एक प्रतिष्ठित महिला के साथ, उत्तर प्रांत में नाव पर कही जा रही थीं । उस महिला से भी उन्होंने विद्यालय का जिक्र किया था । उत्तर-प्रांत-निवासियों में से सबसे पहले उसी महिला ने विद्यालय के सहायतार्थ धन प्रदान किया था । मिस डेविडसन की बातों का उस पर इतना अधिक प्रभाव पड़ा था कि उसने नाव पर से उतरने और मिस का साथ छोड़ने से पहले ही उन्हें पचास डालर का एक चेक दे दिया था । विवाह से पहले और उसके उपरांत मिस डेविडसन

इसी प्रकार उत्तर प्रांत के निवासियों से मिलती जुलती और धन-संग्रह करती रहीं। साथ ही वे टस्केजी विद्यालय में प्रधान अध्यापिका का कार्य भी करती रही। इसके अतिरिक्त वे टस्केजी में लोगों के घर जाकर पढाती और रविवार का स्कूल भी चलाती रहीं। यद्यपि उनमें शारीरिक बल अधिक नहीं था, तो भी वे अपनी सारी शक्ति विद्यालय की उन्नति में लगाकर बहुत प्रसन्न होती थी। धन-संग्रह करने के लिये नगर में घर घर घूमने के कारण वे प्रायः इतनी थक जाती थीं कि रात को अपने स्थान पर पहुँचकर उनमें अपने कपड़े तक उतारने की शक्ति न रह जाती थी। एक बार वे बौस्टन में एक महिला से मिली थीं। उस महिला ने पीछे वाशिंगटन से कहा था कि जिस समय मिस डेविडसन मुझसे मिलने के लिये आई उस समय मैं कुछ काम में फँसी थी, इसलिये मैंने उन्हें एक कमरे में ठहरने को कहा। जब थोड़ी देर बाद मैं उस कमरे में पहुँची तब मैंने देखा कि बहुत अधिक थक जाने के कारण वे सो गई थीं।

सबसे पहले मिस्टर ए० एच० पोर्टर नामक एक सज्जन के नाम पर, जिन्होंने विद्यालय को अच्छा धन दिया था, पोर्टर हाल नामक एक भवन बना। उस भवन के बनने के उपरान्त विद्यालय की धन की आवश्यकता बहुत बढ़ गई। एक बार मि० वाशिंगटन ने एक कर्जदार को चार सौ डालर देने का वचन दिया था, पर उस दिन प्रातःकाल उनके पास एक

डालर भी न था। उस दिन दस वजे विद्यालय में जो डाक आई उसमें मिस डेविडसन के भेजे हुए पूरे चार सौ डालर के चेक मिले। यह धन बोस्टन की दो महिलाओं ने भेजा था। इसी प्रकार की और भी अनेक घटनाएँ हुई थीं। इसके दो वर्ष उपरांत जब कि टस्केंजी-विद्यालय का कार्य बहुत अधिक बढ़ गया और जब कि उसके अधिकारियों को धन की बहुत अधिक आवश्यकता थी, तब उन्हीं दोनों महिलाओं ने छः सौ डालर और भेजे थे। इसके उपरांत लगातार चौदह वर्षों तक यही दोनों स्त्रियाँ बराबर प्रति वर्ष छः सौ डालर विद्यालय के सहायतार्थ भेजती रहीं।

पहला भवन बन जाने के उपरांत जब दूसरा भवन बनना निश्चित हो गया तब विद्यार्थियों ने अपना पाठ समाप्त करने के उपरांत नित्य भूमि खोदना आरंभ कर दिया। पर उस समय तक कुछ विद्यार्थियों की यह धारणा नहीं गई थी कि हाथ से काम करना अयोग्य और अनुचित है। उस अवसर पर एक विद्यार्थी ने कहा भी था कि हम लोग यहाँ पढ़ने के लिये आए हैं, परिश्रम करने के लिये नहीं। पर हाँ, धीरे धीरे यह धारणा मिटती जाती थी। कुछ सप्ताह तक कठिन परिश्रम करने के उपरांत नीव तैयार हो गई और नीव का पत्थर रखने के लिये दिन भी निश्चित हो गया।

दक्षिण के उस भाग में, जो किसी समय दासत्व-प्रथा का केंद्रस्थल था, बड़ी धूमधाम से उस विद्यालय की नीव रखी

गई। दासत्व-प्रथा को बंद हुए अभी केवल सोलह वर्ष ही हुए थे। यदि सोलह वर्ष पूर्व कोई मनुष्य हबशियों को पुस्तकों द्वारा शिक्षा देता तो वह राज्य अथवा समाज से अवश्य भारी दंड पाता। इन सब बातों का ध्यान रखते हुए, वसंत ऋतु का वह दिन—जब कि नीव रखी गई थी—बहुत ही अपूर्व और महत्त्व-पूर्ण मालूम होता था। उस दिन का सा दृश्य संसार के बहुत ही कम नगरों के भाग्य में होगा। उस प्रांत के शिक्षा-विभाग के सुपरिंटेंडेंट आनरेबुल वाडी टामसन ने मुख्य वक्तृता दी थी। उस अवसर पर वहाँ बहुत से शिक्षक, विद्यार्थी, उनके माता-पिता और मित्र, उस प्रांत के गोरे अधिकारी, अनेक हबशी स्त्रियाँ और पुरुष, तथा अन्य ऐसे प्रतिष्ठित गोरे उपस्थित थे जो कुछ ही वर्ष पूर्व उन हबशियों को अपनी संपत्ति समझते थे। दोनों ही जातियों के लोग नीव की शिला के पास अपना कुछ न कुछ स्मृति-चिह्न रखने के लिये बहुत ही उत्सुक दिखाई देते थे।

पर भवन बन चुकने से पूर्व धनाभाव के कारण विद्यालय के संचालकों को अनेक कठिनाइयों का सामना करना पड़ा था। नित्य उनके पास अनेक बिल पहुँचते थे जिनका रुपया न चुका सकने के कारण वे लोग बहुत ही दुःखी रहते थे। उनकी कठिनाइयों का ठीक ठीक अनुमान वही मनुष्य कर सकता है जो कभी उनकी सी दशा में पड़ा हो। टस्केजी पहुँचने के उपरांत एक वर्ष के अंदर अनेक रातें ऐसी बीती

थीं जो कि वाशिंगटन ने धन की चिंता के कारण बड़े ही कष्ट से जाग जागकर बिताई थी। कदाचित् उनके और उनकी समस्त जाति के लिये वह समय विकट परीक्षा का था। वाशिंगटन समझते थे कि यदि इस कार्य में मुझे सफलता न हुई तो उससे समस्त जाति को भारी हानि पहुँचेगी। वे यह भी जानते थे कि बहुमत मेरे विरुद्ध है। यदि यही कार्य कोई गौरा करता तो अवश्य ही उसे बहुत कुछ सफलता की आशा हांती, पर हवशियों का इस कार्य में सफलता प्राप्त कर लेना बड़ा भारी आश्चर्य ही था। इन्हीं सब कारणों और विचारों के बोझ ने विद्यालय के संचालकों को बुरी तरह दबा रखा था।

इस कष्ट और चिंता के समय वाशिंगटन टस्कैजी नगर के जिस गोरे या हवशी के पास गए उसने यथासाध्य उन्हें कुछ न कुछ सहायता अवश्य दी। बीसियों बार ऐसा हुआ कि सैकड़ों डालर के बिल आए और उनका रुपया चुकाने के लिये वाशिंगटन को नगर के दस पाँच गोरे से छोटी छोटी रकम उधार लेनी पड़ी। आरंभ से ही वे सबसे अधिक ध्यान इसी बात का रखते थे कि विद्यालय की प्रतिष्ठा और बात बनी रहे और अंत तक सदा उन्हें इस उद्योग में सफलता होती गई। इस संबंध में एक बार मि० कैबल से उन्हें बहुत अच्छा उपदेश मिला था। उन्होंने पितृवत् स्नेह से कहा था—“वाशिंगटन ! तुम सदा इस बात का ध्यान रखना कि जिस मनुष्य

की बात बनी रहती है उसे पूँजी की कभी कमी नहीं होती !”
 वाशिंगटन ने इसी उपदेश को अपना मूल मंत्र बना लिया और
 सदा उसी के अनुसार कार्य किया, ये मि० केवल वही
 थे जिन्होंने जनरल आर्मस्ट्रांग पर जोर देकर वाशिंगटन
 को बुलवाया था ।

एक बार धन की बहुत अधिक आवश्यकता आ पड़ने
 और उसका कोई प्रबंध न होने पर वाशिंगटन ने अपनी सारी
 दशा जनरल आर्मस्ट्रांग को लिख भेजी थी । उन्होंने अपना
 सारा बचाया हुआ धन तुरंत उनके पास भेज दिया । इसी
 प्रकार जनरल महाशय ने और भी अनेक बार विद्यालय की
 सहायता की थी । पर इन बातों को वाशिंगटन ने आत्म-चरित
 लिखने से पूर्व कभी किसी पर प्रकट नहीं किया था ।

विद्यालय के प्रथम वर्ष की समाप्ति पर सन् १८८२ की
 ग्रीष्म ऋतु में वाशिंगटन का विवाह हैपटन-विद्यालय की ग्रैजु-
 एट मिस फेनी एन० स्मिथ से हुआ था । तभी से वे स्वतंत्र
 मकान लेकर रहने लगे । उस समय विद्यालय में चार शिक्षक
 हो गए थे, जो उन्हीं के साथ उनके मकान में रहते थे । उनकी
 स्त्री ने भी विद्यालय की उन्नति में बहुत कुछ सहायता दी थी ।
 पर अभाग्यवश मई सन् १८८४ में श्रीमती वाशिंगटन का देहांत
 हो गया और वह विद्यालय को पूर्ण उन्नत और पुष्ट दशा में न
 देख सकी । इससे पूर्व पोर्शिया एम० वाशिंगटन नाम की
 एक कन्या भी उन्हे हुई थी ।

१०—अत्यंत कठिन कार्य

टस्केंजी-विद्यालय का आरंभ करने के समय ही वाशिंगटन का दृढ़ विचार था कि विद्यार्थियों को खेती और गृहस्थी के कामों के अतिरिक्त मकान बनाने के काम की भी शिक्षा दी जाय । इसमें उनके कई उद्देश्य थे । एक तो वे विद्यार्थियों को नए और बढ़िया ढंग के मकान बनाने की शिक्षा देना चाहते थे और दूसरे वे इस शिक्षा से विद्यालय का भवन बहुत सुंदर बनवाकर लाभ उठाना चाहते थे । इन सबसे अधिक मुख्य उद्देश्य उनका यह था कि विद्यार्थियों को परिश्रम की उपयुक्तता और महत्ता मालूम हो जाय और उन्हें उसमें मिलने-वाले आनंद का अनुभव हो जाय । इसके अतिरिक्त वे उन्हें पुराने ढंग की शिक्षा न देकर यह सिखलाना चाहते थे कि वायु, जल, वाष्प, विद्युत् आदि नैसर्गिक शक्तियों से मनुष्य अपने परिश्रम में किस प्रकार सहायता ले सकता है ।

पहले पहल जब वाशिंगटन ने विद्यार्थियों से विद्यालय-भवन बनाने का विचार किया तब बहुत से लोगों ने उनका विरोध किया । वे इस विरोध की परवा न करके अपने विचार पर दृढ़तापूर्वक अड़े रहे । अपने विचार का विरोध करनेवालों से उन्होंने कह दिया कि यद्यपि पहला भवन उतना सुंदर और सर्वांगपूर्ण नहीं बनेगा जितना कि बाहरी अनुभवी कारीगरों के हाथ से बनता, तथापि विद्यार्थियों के

हाथ से भवन बनवाने में उन्हें सभ्यता और आत्म-निर्भरता की जो शिक्षा मिलेगी उससे विद्यालय की सुंदरता और सर्वोपर्यतावाली त्रुटि पूरी हो जायगी। इसके अतिरिक्त और भी अनेक लोगो से, जिन्हें उनके इस विचार की उपयुक्तता में संदेह था, उन्होंने कहा था कि अधिकांश विद्यार्थी दरिद्र और खेतिहर हैं और यदि उन्हें एकाएक बहुत बढ़िया इमारतों में रखा जायगा तो वे बहुत प्रसन्न होंगे। पर इस प्रकार उनसे काम लेने से वे अपने लिये स्वयं ही अच्छे भवन बनाना सीख जायेंगे और आगे चलकर इस विद्या में अधिक उन्नति कर सकेंगे। वे समझते थे कि संभव है कि इसमें हमारी ही भूल हो, पर तो भी उन्हें दृढ़ विश्वास था कि इन भूलों से आगे चलकर बहुत कुछ शिक्षा मिलेगी।

टस्केंजी-विद्यालय को स्थापित हुए तीस वर्ष के लगभग हो गए और इस बीच में सदा विद्यार्थियों से ही इमारतें बनवाई गई हैं। इस समय विद्यालय में छोटे बड़े सब मिलाकर चालीस भवन हैं जिनमें से चार के अतिरिक्त शेष सभी विद्यार्थियों के बनाए हुए हैं। इस समय दक्षिण में सैकड़ों ऐसे आदमी हैं जिन्होंने यहीं भवन बनाने के समय शिल्पकला की शिक्षा पाई थी। उन्होंने लोगो ने आगे चलकर और विद्यार्थियों को वह शिक्षा दी और अब वहाँ के शिक्षक और विद्यार्थी वास्तुविद्या में इतने निपुण हो गए हैं कि वे बिना विद्यालय-क्षेत्र से बाहर गए और बिना किसी बाहरी कारीगर

की सहायता लिए ही सब आकार और प्रकार की इमारतों के नकशे बनाकर, उन्हें तैयार कर सकते और उनमें विजली के प्रकाश आदि तक का प्रबंध कर सकते हैं । यही कारण है कि विद्यार्थियों का अपने विद्यालय के साथ बहुत कुछ समत्व हो जाता है । अनेक अवसरों पर जब कि किसी नए विद्यार्थी ने विद्यालय की दीवारों पर पेंसिल या चाकू से निशान करके उन्हें खराब करना चाहा है, तो किसी पुराने विद्यार्थी ने उसे ऐसा करने से रोकते हुए कहा है—“ऐसा मत करो । यह हमारी इमारत है । मैंने इसके बनाने में सहायता दी है ।”

विद्यालय के प्रारम्भिक काल में उसके संचालकों को ईंटें बनाने के काम में बड़ी कठिनाई भेलनी पड़ी थी । जब उनका खेती वारी का काम भली भाँति चल निकला तब उन्होंने ईंटें बनाने का कार्य आरंभ किया । उन्हें निज की इमारतों के लिये ही ईंटों की बहुत आवश्यकता हुआ करती थी । इसके अतिरिक्त एक और कारण से उन्हें ईंटों का कारखाना खोलना पड़ा था । उस प्रांत में ईंटों का कोई भट्टा ही नहीं था, इसलिये साधारणतः नगर में भी ईंटों की बहुत माँग थी । यद्यपि न तो उनके पास धन था और न उन्हें इस कार्य का कोई अनुभव था, पर तो भी उसमें उन्हें अच्छी सफलता हुई । ईंटें बनाने का काम गंदा और कठिन होता है इसलिये पहले पहल विद्यार्थियों से वह काम लेना बहुत कठिन था । जब उन्हें ईंटें बनाने के काम में लगाया गया तब

वे बहुत घबराए और उन्होंने शारीरिक परिश्रम से बहुत घृणा दिखलाई । बात यह थी कि इस काम में उन्हें घंटों तक घुटने घुटने भर मिट्टी और कीचड़ में खड़े रहना पड़ता था, इसलिये उनमें से अनेक विद्यार्थी ऐसे भी निकल आए जो इसी कार्य से घबराकर भाग गए । कई जगह देखे भालकर अंत में एक स्थान पर मिट्टी के लिये गड्ढा खोदा गया । वाशिंगटन पहले समझते थे कि ईंटे बनाने का काम बहुत सरल है, पर उस अवसर के अनुभव से उन्हें मालूम हो गया कि यह कार्य, विशेषतः ईंटे पकाना, बहुत ही कठिन है । बड़े परिश्रम से उन्होंने पचीस हजार ईंटे तैयार करके भट्टे में पकाने के लिये रखी । पहली बार उन्हें सफलता नहीं हुई और उन्होंने दोबारा भट्टा चढ़ाया । पर दूसरी बार भी वे कृत-कार्य नहीं हुए । इससे विद्यार्थी भी हतोत्साह हो गए और पुनः उस कार्य में तत्पर न होते थे । तीसरी बार हेंपटन में इस विषय की शिक्षा पाए हुए अनेक अध्यापकों ने बड़े परिश्रम और उद्योग से फिर भट्टा चढ़ाया । भट्टा फूँकने के लिये एक सप्ताह का समय आवश्यक होता था । जब सप्ताह बीत चला और लोगों को यह आशा हुई कि शीघ्र ही बहुत सी ईंटे तैयार मिल जायँगी तो एक दिन आधी रात के समय पजावा गिर गया और उनके सारे परिश्रम पर पानी फिर गया !

अब वाशिंगटन के पास चौथी बार भट्टा चढ़ाने के लिये धन विलकुल न बचा, और अधिकांश शिक्षकों ने उन्हें यह

विचार परित्याग कर देने की सम्मति दी । उसी अवसर पर उन्हें अपनी एक पुरानी घड़ी का ध्यान आया । उस घड़ी को लेकर वे निकट ही के मांटगोमरी नामक एक नगर में गए और वहाँ एक दूकानदार के पास उसे रेहन रखकर पंद्रह डालर लाए । इस बार उनकी ईंटे भी भली भाँति पक गईं । पीछे जब उनके पास धन आया तब तक उस घड़ी के रेहन की मियाद बीत गई और वे उसे छुड़ा न सके । पर उस घड़ी के निकल जाने का उन्हें कभी कोई दुःख नहीं हुआ । आज-कल टस्केजी-विद्यालय के शिल्प-विभाग में ईंटों का भट्टा एक मुख्य अंश है और उसमें प्रति वर्ष अधिकता से बढ़िया ईंटे तैयार होती हैं । इसके अतिरिक्त वहाँ के अनेक विद्यार्थी भिन्न-भिन्न स्थानों में सफलतापूर्वक ईंटें बनाने का काम करते हैं ।

ईंटों के काम से वाशिगटन ने गोरों और हवशियों के संबंध के विषय में एक नई बात सीखी । उनके विद्यालय की बनी ईंटें बहुत बढ़िया होती थीं इसलिये नगर के अनेक गारे यह भी समझने लगे कि हवशियों की शिक्षा व्यर्थ नहीं हुई बल्कि उलटे उससे समाज के वैभव और सुख की वृद्धि हो रही है । जब दोनों जातियों में क्रय-विक्रय और लेन-देन होने लगा तब उनमें परस्पर बहुत अच्छा संबंध भी स्थापित हो गया जिससे विद्यालय के कार्य में वाशिगटन को अधिक सुगमता होने लगी । दूसरी बात यह हुई कि उनके ईंटें बनाने-

वाले विद्यार्थी जहाँ गए हैं वहाँ उन्होंने समाज का बहुत कुछ उपकार करके उसे अपना अनुगृहीत और ऋणी बनाया है। इस कार्य से लोग टस्केजी-विद्यालय की उपयोगिता भी भली भाँति समझ गए हैं।

वाशिगटन का यह पक्का अनुभव था कि मनुष्य की प्रकृति सदा गुण और योग्यता का अच्छा आदर करती है और उसे गुणी और योग्य मनुष्य की जाति और वर्ण का कुछ विचार नहीं रहता। यही नहीं, बल्कि गुण और योग्यता के कारण ही प्रायः दो जातियों के बीच का वैमनस्य या मन-मुटाव बहुत कुछ दूर हो जाता है।

औद्योगिक शिक्षा के इसी सिद्धांत पर टस्केजी-विद्यालय में अनेक प्रकार की गाड़ियाँ बनती हैं। इस समय विद्यालय और उसके खेतों के काम के लिये बीसियों गाड़ियाँ हैं जो सब की सब वहीं के विद्यार्थियों की बनाई हुई हैं। इसके अतिरिक्त उनकी बनाई हुई गाड़ियाँ बाजार में भी बिकती हैं। इस व्यापार का भी लोगों पर बहुत ही अच्छा प्रभाव पड़ा है और यह कार्य सीखे हुए विद्यार्थियों से सभी स्थानों पर समाज का बहुत कुछ उपकार होता है।

जो मनुष्य दूसरों की आवश्यकताएँ पूरी कर सकता है वह, चाहे किसी जाति का हो, अपना काम चला ही ले जाता है। यदि कोई मनुष्य किसी भाषा में पारंगत होकर किसी दूसरे समाज में जाता है तो वहाँ उसका उतना आदर नहीं

होता । पर यदि वही मनुष्य कोई ऐसा शिल्प जानता हो जिसकी सहायता से वह उस समाज के लोगों का कोई अभाव पूरा कर सके तो उसका विशेष आदर होता है ।

पहले पहल ईंटे तैयार होने के उपरांत वाशिंगटन ने विद्यार्थियों को वह विद्या सिखलाने के लिये और भी अधिक जोर दिया । उस समय तक आसपास के प्रांतों में यह भी प्रसिद्ध हो गया था कि टस्केजी-विद्यालय के प्रत्येक विद्यार्थी को, बिना उसकी आर्थिक अवस्था का विचार किए, कोई न कोई शिल्प अवश्य सिखलाया जाता है । इस पर अनेक विद्यार्थियों के माता-पिता पत्र आदि भेजकर इस बात का विरोध करने लगे, और उनमें से कुछ तो इसके विरोध के लिये स्वयं ही चलकर विद्यालय में पहुँचने लगे । अनेक विद्यार्थियों के माता-पिता किसी न किसी रूप में विद्यालय के अधिकारियों से यह प्रार्थना करते थे कि हमारे बालकों को पुस्तकों के अतिरिक्त और कुछ भी पढ़ाया या सिखलाया न जाय । बड़ी बड़ी पुस्तकें और उनके बड़े बड़े नामों से ही विद्यार्थी और उनके माता-पिता अधिक प्रसन्न होते थे ।

वाशिंगटन ने लोगों के इस प्रकार के विरोध पर कुछ भी ध्यान न दिया और उद्देश्य की सफलता के लिये वे भिन्न भिन्न राज्यों में घूमकर बालकों के अभिभावकों को औद्योगिक शिक्षा की महत्ता और उपयोगिता समझाने लगे । इसके अतिरिक्त वे विद्यार्थियों से भी बराबर इस संबंध में बातें किया करते

थे । यद्यपि आरंभ में औद्योगिक शिक्षा सर्वप्रिय नहीं हुई तो भी विद्यार्थियों की संख्या दिन पर दिन यहाँ तक बढ़ती गई कि दूसरे वर्ष के मध्य में ही अलबामा के भिन्न भिन्न भागों तथा दूसरे राज्यों से आए हुए विद्यार्थी प्रायः डेढ़ सौ हो गए ।

सन् १८८२ की ग्रीष्म ऋतु में अपने साथ मिस डेविडसन को लेकर नए भवन के लिये धन संग्रह करने के अभिप्राय से वाशिंगटन उत्तर की ओर गए । रास्ते में वे न्यूयार्क नगर में अपने एक पुराने पादरी मित्र से सिफारिशी चिट्ठी लेने के लिये ठहरे । उस मित्र ने उन्हें केवल चिट्ठी देना ही अस्वीकार नहीं किया बल्कि उन्हें चुपचाप घर लौट जाने की सम्मति दी, क्योंकि उसे दृढ़ विश्वास था कि उत्तर में उन्हें अपने मार्ग-व्यय से अधिक धन न मिलेगा । वाशिंगटन ने उसे धन्यवाद देकर अपना रास्ता लिया । वहाँ से चलकर वे नार्थपटन नगर में पहुँचे । उन्हें स्वप्न में भी यह आशा न थी कि कोई होटल-वाला हमें अपने यहाँ ठहरावेगा । इसलिये आधा दिन वे केवल किसी हवशी को खोजने के लिये इधर उधर घूमते रहे, जिसके यहाँ वे ठहर और भोजन कर सकते । पर पीछे उन्हें यह जानकर बहुत आश्चर्य हुआ कि यदि मैं चाहता तो हर एक होटल में ठहर सकता था ।

इस उत्तर-यात्रा में उन्हें बहुत सा धन मिला था, और इसी लिये नई इमारत बनकर तैयार होने से पहले एक दिन उन्हें पोर्टर हाल के गिरजे में ईश्वर को धन्यवाद देने और

उपासना तथा प्रार्थना करने के लिये विशेष दिन निश्चित करना पड़ा था । उस अवसर पर उपदेश देने के लिये भी उन्हें वेडफोर्ड नामक एक बहुत ही सुयोग्य अंगरंज पादरी मिल गए । यद्यपि गोरो में तो अभीष्ट-सिद्धि हो जाने पर इस प्रकार ईश्वर को धन्यवाद देने के लिये उत्सव करने की प्रथा अवश्य थी, पर हवशियों के लिये यह विलकुल ही नई बात थी । इस-लिये उस दिन वहाँ का दृश्य भी बहुत ही अपूर्व था ।

मि० वेडफोर्ड ने विद्यालय का ट्रस्टी होना भी स्वीकार कर लिया और तब से अब तक वे उसी हैसियत में विद्यालय की सहायता कर रहे हैं । उन्हें दिन रात विद्यालय की उन्नति की चिन्ता लगी रहती है और वे उसकी सेवा और सहायता करके बहुत ही प्रसन्न होते हैं । ऐसे अवसरों पर, जब कि और लोग कोई काम करने से हिचकते या पीछे हटते हैं, मि० वेडफोर्ड बड़ी ही प्रसन्नता से आगे बढ़कर वह कार्य कर डालते हैं । वाशिंगटन के हृदय में भी उनके लिये बहुत कुछ श्रद्धा और भक्ति है ।

उसी अवसर पर हैपटन-विद्यालय से पास होकर एक और सज्जन वहाँ आए जिन्होंने विद्यालय की उन्नति में बहुत बड़ी सहायता दी । उनका नाम मिस्टर वारेन लोगन था । वे सत्ताईस वर्ष से विद्यालय के कांपाध्यक्ष हैं और वाशिंगटन की अनुपस्थिति में प्रिंसिपल का कार्य भी करते थे । उनकी परोपकारिता और उच्च विचारों से विद्यालय को बड़ी सहा-

यता मिली है। अनेक अवसरों पर, जब कि धनाभाव के कारण विद्यालय को अनेक कठिनाइयाँ सहनी पड़ी हैं, मि० लोगन सदा दृढ़ रहे हैं और कभी हतोत्साह या निराश नहीं हुए।

पहला भवन बनकर तैयार होने से पहले ही विद्यालय में विद्यार्थियों के निवास आदि का प्रबंध भी हो गया। दिन पर दिन दूर दूर से बहु-संख्यक विद्यार्थी आते थे, इसलिये उनके निवास आदि का प्रबंध बहुत ही आवश्यक था। नए भवन में रसोई और भोजन आदि के लिये कोई स्थान नहीं बना था, इसलिये उन्होंने भवन के नीचे की भूमि खोदकर इस कार्य के लिये स्थान निकालने का विचार किया। विद्यार्थियों ने भूमि खोदने में बहुत सहायता दी जिससे शीघ्र ही रसोई और भोजन आदि के लिये कुछ स्थान निकल आया। अब एक और विकट समस्या आ उपस्थित हुई। भोजन का सामान खरीदने के लिये धन विलकुल नहीं था। इस पर नगर के कुछ व्यापारी वाशिगटन को उधार खाद्य पदार्थ देने के लिये तैयार हो गए। पर बिना मिट्टी के तेलवाले चूल्हों और रिकावियों आदि के भोजन पकाना और खाना बहुत ही कठिन था। इसलिये विवश होकर उन्हें पुराने ढंग के चूल्हों से काम लेना पड़ा। बड़इयों के काम की कुछ बेचें वहाँ पड़ी हुई थी; उन्हीं से टेबुलो का काम लिया गया और किसी प्रकार यह कठिनता भी दूर हुई।

आरंभ में रसोईघर का प्रबंध भी बहुत गड़बड़ रहता था। न तो भोजन के पदार्थ ही ठीक बनते थे और न भोजन का कोई निश्चित समय ही था। एक दिन प्रातःकाल वाशिंगटन ने भोजनागार के द्वार पर खड़े होकर सुना कि भीतर कुछ विद्यार्थी शिकायत कर रहे हैं। उनकी वह शिकायत भी ठीक ही थी, क्योंकि उन्हें जलपान बिलकुल न मिला था। जलपान न मिलने के कारण एक लड़की ने जाकर कुएँ से पानी खींचना और पीना चाहा, पर वहाँ रस्सी भी टूटी हुई थी। वहाँ से लौटकर उसने बहुत ही निराश होकर कहा—“इस विद्यालय में तो पीने के लिये पानी भी नहीं मिलता।” उसके इस कथन से वाशिंगटन के हृदय को बहुत चोट पहुँची थी।

एक बार विद्यालय के ट्रस्टी मि० वेडफोर्ड निरीक्षण के लिये आए थे। उन्हें भोजनागार के ऊपर सोने के लिये स्थान दिया गया। एक दिन बहुत तड़के दो विद्यार्थियों में झगड़ा होने के कारण उनकी नाइ खुल गई। झगड़ा इस बात का था कि उस दिन दोनों में से कहे का प्याला कौन ले। अंत में एक ने सिद्ध कर दिया कि मुझे तीन दिन से प्याला नहीं मिला और उसने प्याला ले लिया।

बड़े परिश्रम और संतोष से वाशिंगटन ने इन दोनों कठिनाइयों और अभावों को दूर किया। उस समय पीछे जब उन्हें उन पुरानी कठिनाइयों और अभावों का ध्यान आता

था तब वे बहुत ही प्रसन्न होते थे, क्योंकि वे भली भाँति समझते थे कि यदि हमारा आरंभ ही सुख और चैन से होता तो हमारे दिमाग विगड़ जाते और हम लोग अकर्मण्य हो जाते । उनका सिद्धांत है कि प्रत्येक कार्य का आरंभ, मनुष्य को अपने ही परिश्रम और अध्यवसाय से करना चाहिए । पीछे पुराने विद्यार्थी विद्यालय में आकर जब देखते थे कि सुंदर हवादार बड़े बड़े कमरों में बहुत से विद्यार्थी मिलकर बढ़िया बढ़िया भोजन करते हैं और सब कार्य नियमपूर्वक और ठीक समय पर होते हैं, तब प्रायः वाशिंगटन से कहा करते थे कि हम लोगो' को इस बात की बहुत प्रसन्नता है कि हमने अपनी उन्नति विलकुल स्वाभाविक नियम और क्रम से की है ।

११—अन्य कठिनाइयाँ

कुछ दिनों के उपरांत, हेंपटन-विद्यालय के कोषाध्यक्ष और टस्केजी-विद्यालय को पहले पहल ढाई सौ डालर ऋण देनेवाले जनरल मार्शल विद्यालय में आए । उन्होंने वहाँ एक सप्ताह तक रहकर भली भाँति सब कार्यों का निरीक्षण किया । वहाँ के प्रबंध और कार्य-क्रम आदि से वे बहुत प्रसन्न हुए और उन्होंने बहुत ही उत्तम और उत्साह-वर्धक सम्मति लिखकर हेंपटन भेजी । इसके उपरांत वहाँ से, हेंपटन-

विद्यालय में, पहले पहल वाशिंगटन से भाड़ू, दिलवाकर उनकी परीक्षा लेनेवाली, मिस मैकी आई और तदनंतर स्वयं जनरल आर्मस्ट्रांग भी पधारे। उस समय तक टस्केजी-विद्यालय में अध्यापकों की संख्या बहुत बढ़ गई थी जिनमें से अधिकांश हैंपटन के ग्रैजुएट ही थे। उन लोगों ने इन अभ्यागतों का बहुत अच्छा स्वागत किया। अभ्यागत भी स्कूल की इतनी अधिक उन्नति देखकर बहुत प्रसन्न हुए। कई कई मील से बहुत से हवशी जनरल आर्मस्ट्रांग को देखने के लिये आए थे। उनके अतिरिक्त बहुत से दक्षिणी गोरों ने भी उनका अच्छा स्वागत किया था।

सिविल वार में जनरल आर्मस्ट्रांग ने दक्षिणी गोरों से युद्ध किया था, इसलिये वाशिंगटन समझते थे कि वे उन गोरों से चिढ़ते होंगे। पर उनके टस्केजी आने पर वाशिंगटन का यह भ्रम दूर हो गया और उन्होंने समझ लिया कि आर्मस्ट्रांग बड़े उच्च विचार के महात्मा हैं। जिस ढंग से वे उन गोरों से मिलते और बातचीत करते थे उससे स्पष्ट मालूम होता था कि वे हवशियों और गोरों, दोनों के कल्याण के समान रूप से इच्छुक हैं। किसी भी अवसर पर उन्होंने किसी गोरों के विषय में कोई अनुचित या अयोग्य बात नहीं कही। उस अवसर पर वाशिंगटन ने उनके व्यवहार से बहुत अच्छी शिक्षा ग्रहण की। उन्होंने समझ लिया कि महात्मा लोग परस्पर सदा प्रेम बढ़ाने का ही उद्योग करते हैं और इसके

विरुद्ध आचरण करनेवाले केवल छुद्र ही होते हैं। उन्होंने यह भी सिद्धांत निकाला कि जो मनुष्य दुर्बलो की सहायता करता है वह स्वयं सबल होता है और जो अभागों को दवाता है वह स्वयं निर्वल होता है। तभी से उन्होंने निश्चय कर लिया कि अब मैं कभी किसी जाति के मनुष्य के साथ घृणा करके अपने आपको नीच न बनाऊँगा। और ईश्वर की कृपा से उनका यह निश्चय बिलकुल पूरा उतरा। दक्षिणी गोरों की सेवा करके भी उन्हें ठीक उतनी प्रसन्नता होती थी जितनी अपने जाति-भाई की सेवा करने में। जाति-द्वेष रखनेवाले पर उन्हें बहुत दया आती थी।

भली भाँति विचार करके वाशिंगटन ने निश्चय किया था कि दक्षिण अमेरिका के जो गोरे इस बात के उद्योग में लगे रहते हैं कि राज-कार्य आदि में हबशियों की सम्मति का कोई उपयोग न हो, वे केवल हबशियों की ही हानि नहीं करते बल्कि स्वयं अपनी भी हानि करते हैं। हबशियों की हानि तो अस्थायी ही होती है पर गोरों की नीतिमत्ता की स्थायी हानि होती है। उन्होंने अनुभव करके यह बात जानी थी कि जो गोरा किसी अवसर पर हबशियों की शक्ति तोड़ने के लिये कोई अनुचित प्रयत्न करता है वह शीघ्र ही दूसरे अवसरों पर अपने जाति-भाइयों के साथ भी वैसा ही दुष्ट व्यवहार करने लग जाता है। जो गोरा आरंभ में हबशियों को धोखा देता है, वह अंत में गोरों को भी अवश्य धोखा

देता है। इन सब बातों से यह स्पष्ट सिद्ध है कि दक्षिण अमेरिका से इस अज्ञान के उठाने में सारे राष्ट्र की सहायता बहुत आवश्यक है।

दूसरी बात यह है कि जनरल आर्मस्ट्रांग के शिक्षा-संबंधी विचारों का दिन पर दिन गोरों और हबशियों पर बहुत ही अच्छा प्रभाव पड़ता है। आजकल प्रायः सभी दक्षिणी राज्यों में बालकों और बालिकाओं को शिल्प-कला की शिक्षा देने का बहुत कुछ उद्योग किया जाता है और ऐसे विचारों के मूल जनरल आर्मस्ट्रांग ही हैं।

जब टस्केजी-विद्यालय में विद्यार्थियों के निवास आदि का प्रबंध हो गया तब और भी अधिक संख्या में वहाँ विद्यार्थी आने लगे। धनाभाव होने पर भी कई सप्ताहों तक संचालकों को विद्यार्थियों के भोजन के अतिरिक्त बड़ी कठिनता से उनके विस्तर आदि का भी प्रबंध करना पड़ा था। स्थान न होने के कारण उन्हें विद्यालय के पास ही कुछ कोठरियाँ किराए पर लेनी पड़ी थीं। वे कोठरियाँ बहुत बुरी दशा में थीं जिनके कारण जाड़े में विद्यार्थियों को बहुत कष्ट होता था। विद्यालय के संचालक प्रत्येक विद्यार्थी से आठ डालर मासिक लेते थे और उसके भोजन, निवास और कपड़े धोने का प्रबंध कर देते थे। इसके अतिरिक्त विद्यार्थी लोग विद्यालय का जो कार्य करते थे उसका पुरस्कार इन आठ डालरों में से काट दिया जाता था। पढ़ाई की फीस पचास डालर वार्षिक

होती थी । और आजकल की भाँति उस समय भी जो विद्यार्थी यह रकम दे सकते थे उनसे वसूल कर ली जाती थी ।

केवल पढ़ाई की फीस ही नगद मिलती थी और इतने थोड़े धन से विद्यार्थियों के भोजन आदि का प्रबंध न हो सकता था । दूसरे वर्ष शरद ऋतु में विद्यार्थियों को पूरा ओढ़ना बिछौना भी न मिल सका । कुछ समय तक तां थोड़े से विद्यार्थियों के लिये कंबल चटाई और बिस्तर का ही प्रबंध हो सका और शेष को वह भी न मिला । जिस दिन अधिक जाड़ा पड़ता उस दिन विद्यार्थियों की चिंता के कारण रात के समय वाशिंगटन को निद्रा भी न आती थी । अनेक बार उन्हें आधी रात के समय वालको को धैर्य दिलाने के लिये उनकी झोपड़ी में जाना पड़ता था । वहाँ वे कई विद्यार्थियों को एक ही कंबल ओढ़कर आग के चारों ओर बैठा हुआ पाते थे । रात रात भर उन लोगों को लेटने का साहस भी न होता था । लेकिन इतना होने पर भी कोई विद्यार्थी किसी प्रकार की शिकायत न करता था । वे लोग भली भाँति जानते थे कि विद्यालय के संचालक यथासाध्य हमारे सुख के लिये कोई बात उठा नहीं रखते । इसी लिये वे सदा सब कार्यों में शिक्षकों की सहायता करने के लिये भी तैयार रहते थे ।

अमेरिकावाले प्रायः कहा करते हैं कि यदि किसी हवशी को कोई उच्च पद या अधिकार मिल जाय तो फिर उसके

उनकी परिचित दो भद्र स्त्रियाँ बैठी थी। संभवतः वे दक्षिण के व्यवहारों और नियमों से अपरिचित थी इसी लिये उन्होंने बहुत आग्रह करके उन्हें अपने पास बैठाया। थोड़ी ही देर बाद वाशिंगटन के अनजान में उन्होंने नौकर को तीन आदमियों का भोजन परोसने की आज्ञा दी। उस गाड़ी में दक्षिणी गोरे भरे हुए थे और उन सबकी दृष्टि इन्हीं तीनों आदमियों पर थी। वाशिंगटन ने भोजन करने से बचने के लिये अनेक उपाय किए, पर उन महिलाओं ने बहुत जोर देकर उन्हें अपने साथ भोजन करने के लिये विवश कर ही लिया। उनमें से एक स्त्री ने स्वयं उठकर उनके लिये एक विशेष प्रकार की चाय बनाई। भोजनोपरांत वहाँ से उठकर जब वे दूसरे कमरे में सिगरेट पीने के लिये गए तब वहाँ जार्जिया नगर के प्रायः सभी गोरे यात्रियों ने उनका बहुत आदर सत्कार किया और अपना अपना परिचय देकर उन्हें दक्षिण की उन्नति का उद्योग करने के लिये बहुत धन्यवाद दिया।

आरंभ से ही वाशिंगटन ने सदा इस बात का उद्योग किया था कि विद्यार्थी लोग विद्यालय को उनकी अथवा दूसरे अधिकारियों की संपत्ति न समझकर स्वयं अपनी समझे और सदा दृष्टियों और शिक्षकों की भाँति उसकी उन्नति की चिन्ता में लगे रहे। इसके अतिरिक्त लोगों को वे यही जतलाने की चेष्टा करते थे कि हम विद्यालय के बड़े अधिकारी नहीं बल्कि केवल मित्र और परामर्शदाता हैं। प्रति वर्ष दो तीन

बार पत्र भेजकर वे विद्यार्थियों से विद्यालय के कार्यों की आलोचना करने के लिये कहते थे । यदि विद्यार्थी उन्हें आलोचना संबंधी पत्र न भेजते तो वे स्वयं उनसे गिरजा में मिलते और विद्यालय के विषय में बातें करते थे । विद्यालय के भविष्य-संबंधी विचारों में भी विद्यार्थी उन्हें बहुत सहायता दिया करते थे । अनेक अवसरों पर उन्हें विद्यार्थियों के वास्तविक अभिप्राय और विचारों का ठीक ठीक पता लग जाता था । किसी कार्य का उत्तरदायित्व दूसरे पर रखकर उसे यह जतला देना कि हम तुम्हारा विश्वास करते हैं, बहुत ही लाभदायक होता है । उनका विश्वास था कि यदि स्वामी और सेवक में परस्पर सद्भाव और सद्ब्यवहार हो, स्वामी अपने सेवकों को यह समझा दे कि दोनों का उद्देश्य एक ही है तो हड़ताल आदि अनेक कठिनाइयाँ दूर हो सकती हैं । यह एक साधारण नियम है कि जिस मनुष्य पर विश्वास किया जाता है वह भी अपने ऊपर विश्वास करता है । जब एक बार आप किसी का यह विश्वास करा दें कि आप निःस्वार्थ रूप से उसके शुभ की कामना करते हैं, तो फिर आप जहाँ तक चाहे, उसे अपना अनुगामी बना सकते हैं ।

विद्यार्थियों से भवन बनवाने के अतिरिक्त वाशिगटन उनसे मेज, कुर्सियाँ तथा दूसरे सामान भी बनवाना चाहते थे । उस समय विद्यार्थियों को भविष्य में चारपाइयों और चटाइयों आदि की आशा में खाली जमीन पर सेना पड़ता

था। विद्यार्थियों ने चारपाइयाँ बनानी आरंभ की। पर वे लोग बढ़ई का काम कुछ भी नहीं जानते थे, इसलिये उनकी बनाई हुई चारपाइयाँ बहुत ही कमजोर और भद्दी होती थीं। जब कभी वाशिंगटन किसी विद्यार्थी के कमरे में जाते तो वहाँ वे एक दो टूटी हुई चारपाइयाँ अवश्य पाते थे। चटाइयाँ बनाने की समस्या भी बहुत ही कठिन थी। इसलिये सस्ते कपड़ों के टुकड़े मोल लेकर उनके थैले सी लिए गए और उनमें एक प्रकार की पुआल भर दी गई और चटाइयों के बदले उनका व्यवहार होने लगा। पर अब विद्यालय में कुछ निश्चित वालिकाओं को चटाइयाँ बनाने की शिक्षा नियमित रूप से दी जाती है और वहाँ की बनी हुई चटाइयाँ बहुत ही सुंदर और मजबूत होती हैं। पहले पहल शयनागार या भोजनागार में कुरसियों का भी कोई प्रबंध नहीं था। कुरसियों के बदले भद्दी तिपाइयाँ काम में लाई जाती थीं। उस समय विद्यार्थियों को केवल एक विस्तर, कुछ तिपाइयाँ और कभी कभी एक भद्दा टेबुल मिलता था। अब भी ये सब सामान विद्यार्थियों को ही बनाने पड़ते हैं, पर अब सब चीजें सुंदर और सुदृढ़ बनती हैं और विद्यार्थियों को अधिक संख्या में मिलती हैं। सब जगह स्वच्छता का भी यथेष्ट ध्यान रखा जाता है।

वुरुश से दाँत साफ करने पर भी वहाँ बहुत जोर दिया जाता है। प्रत्येक विद्यार्थी के लिये नित्य वुरुश से दाँत साफ करना

अनिवार्य है । पुराने विद्यार्थियों से जो लॉग यह बात सुनते हैं वे जब विद्यालय में शिक्षा प्राप्त करने आते हैं तब अपने साथ कम से कम दोत साफ करने का बुरुश अवश्य लाते हैं । इसके अतिरिक्त शरीर के शेष अवयवों की स्वच्छता पर भी बहुत ध्यान दिया जाता है । प्रत्येक विद्यार्थी के लिये नित्य प्रतिस्नान करना भी आवश्यक होता है । वहाँ कोई विद्यार्थी फटे या पैवंद लगे, कपड़े नहीं पहनने पाता । तात्पर्य यह कि वहाँ विद्यार्थियों को सभी आवश्यक बातों की शिक्षा दी जाती है ।

१२—धन-संग्रह

टस्केजी-विद्यालय में जब बालकों के निवास आदि का प्रबंध हो चुका तब पोर्टर हाल के एक खंड में बालिकाओं के निवास का भी प्रबंध किया गया । विद्यार्थी तो भवन के बाहर खुले स्थानों में भी रह सकते थे, पर बालिकाएँ उस प्रकार नहीं रखी जा सकती थीं । शीघ्र ही बालकों और बालिकाओं के लिए स्थान की बहुत अधिक आवश्यकता प्रतीत होने लगी और एक और नया बड़ा भवन बनवाना निश्चित हो गया । उसका नक्शा बनने पर मालूम हुआ कि उसके बनने में दस हजार डालर लगेंगे । यद्यपि उस समय कार्य आरंभ करने के लिये अधिकारियों के पास धन बिल्कुल न था, पर तो भी उन्होंने उस नए भवन का पहले से ही नामकरण कर दिया । उस

राज्य के नाम पर भवन का नाम अलबामा हाल रखा गया । अब फिर मिस डेविडसन आस-पास के गोरों और हवशियों से धन-संग्रह करने का उद्योग करने लगीं । सब लोगों ने यथा-साध्य विद्यालय को सहायता भी दी । विद्यार्थियों ने भी पहले की भाँति जमीन खोदकर नीव की तैयारी आरंभ कर दी ।

नए भवन के लिये वाशिंगटन को धन की बहुत अधिक चिंता थी । उसी अवसर पर उन्हें जनरल आर्मस्ट्रांग का एक तार मिला जिसमें लिखा था कि क्या आप एक मास तक उत्तर प्रांत में मेरे साथ प्रवास कर सकते हैं ? यदि कर सकते हैं, तो शीघ्र ही हैंपटन चले आवे । तदनुसार वाशिंगटन तुरंत हैंपटन पहुँचे । वहाँ पहुँचने पर उन्हें मालूम हुआ कि जनरल ने अपने साथ चार गवैयों को लेकर उत्तर प्रांत के भिन्न भिन्न स्थानों में भ्रमण करना निश्चित किया है । इसके अतिरिक्त, उनका यह भी विचार था कि प्रत्येक स्थान में सभाएँ हों और उनमें जनरल महाशय और वाशिंगटन दोनों वक्तृताएँ दें । जनरल महाशय के मुँह से यह सुनकर वाशिंगटन के आश्चर्य का ठिकाना न रहा कि ये सभाएँ हैंपटन-विद्यालय के लिये नहीं बल्कि टस्केंजी-विद्यालय के लिये होंगी और उनका सारा व्यय हैंपटन-विद्यालय देगा । महात्मा आर्मस्ट्रांग के अनेक सुकृत्यों का यह एक साधारण उदाहरण था ।

इस प्रकार जनरल आर्मस्ट्रांग ने उत्तर में घूम-घूमकर वहाँ के भले आदमियों से वाशिंगटन का परिचय कराया और

अलबामा हाल के लिये धन-संग्रह किया। यदि कोई दुर्बल और संकुचित हृदय का मनुष्य होता तो वह यही समझता कि यह सारा धन माने, हैटपन-विद्यालय के कोश से ही दिया गया है। पर महात्मा आर्मस्ट्रांग के हृदय में ऐसे तुच्छ विचारों के लिये जरा भी स्थान न था। वे समझते थे कि उत्तर निवासियों का यह दान किसी एक विद्यालय की उन्नति के लिये नहीं बल्कि समस्त हवशी जाति की उन्नति और कल्याण के लिये है। वे यह भी समझते थे कि हैटपन-विद्यालय को यथेष्ट शक्तिशाली बनाने के लिये यह बात बहुत आवश्यक है कि वह समस्त दक्षिण की उन्नति के प्रयत्न का केंद्र बनाया जाय।

उत्तर की वक्तृताओं के संबंध में जनरल ने वाशिंगटन को यह उपदेश दे रखा था—“श्रोताओं को प्रत्येक शब्द के साथ एक एक विचार या कल्पना दो।” अर्थात् तुम्हारे प्रत्येक शब्द से उनके हृदय में एक विचार उत्पन्न हो। वास्तव में यह उपदेश बहुत ही महत्त्वपूर्ण है और प्रत्येक वक्ता के ध्यान रखने योग्य है। वाशिंगटन सदा इसी उपदेश के अनुसार कार्य करते रहे।

न्यूयार्क, वास्टन, फिलाडेलफिया आदि सभी बड़े बड़े नगरों में सभाएँ हुईं जिनमें जनरल आर्मस्ट्रांग ने टस्केजी-विद्यालय को धन देने के लिये लोगों से प्रार्थना की। इन सभाओं का मुख्य उद्देश्य अलबामा हाल के लिये धन-संग्रह

करना था । इसके अतिरिक्त उनमें सर्वसाधारण को विद्यालय का परिचय भी दिया जाता था । इन दोनों कार्यों में सफलता भी यथेष्ट हुई थी ।

इस यात्रा के उपरांत धन-संग्रह के लिये वाशिंगटन अकेले उत्तर की ओर जाने लगे । विद्यालय की आवश्यकताएँ दिन पर दिन बढ़ती जाती थी और उनकी पूर्ति के लिये धन की भी उतनी ही आवश्यकता होती थी । इसी कारण अंतिम पंद्रह वर्षों से वाशिंगटन का अधिकांश समय धन-संग्रह के लिये प्रवास करते ही बीतता था । इस बीच में उन्होंने बहुत कुछ उपयोगी अनुभव भी प्राप्त किया था । परोपकारी कार्यों के लिये धन-संग्रह करनेवाले लोग प्रायः उनसे पूछा करते थे कि आप धन संग्रह में किन किन उपायों या नियमों का अवलंबन करते हैं । इस संबंध में वाशिंगटन के दो नियम मुख्य थे । पहला तो यह कि साधारण लोगों और संस्थाओं को अपने कार्य का परिचय देने में कोई त्रुटि न करना और दूसरे परिणाम के लिये अधीर न होना । दूसरा नियम बहुत ही कठिन है । यद्यपि वाशिंगटन महाशय अपने अनुभव से यह बात भली भाँति समझ चुके थे कि अधीर होने से कोई फल नहीं होता और यदि वही शक्ति कार्य में लगाई जाय तो उसका बहुत अच्छा फल हो सकता है; पर तो भी इसमें संदेह नहीं कि ऐसी दशा में जब कि अपने पास धन बिलकुल न हो और महाजनों के बिल पर बिल आते हों, तो उस समय धैर्य

रखना कुछ कम कठिन काम नहीं होता । अनेक बड़े आदमियों और धनवानों से मिलकर वार्शिंगटन ने यह भी अनुभव प्राप्त किया था कि बड़े बड़े कार्य वे ही लोग कर सकते हैं जो अपने शरीर और मन को अपने वश में रखते हैं, जो कभी चतुर्ध नहीं होते, जिनका आत्मसंयम किसी प्रसंग में भी नष्ट नहीं होता और जो सदा शांत, सहनशील और नम्र बने रहते हैं । इस प्रकार के मनुष्यों में सबसे अच्छे और आदर्श पुरुष प्रेसिडेंट विलियम मैकिनले हैं ।

वार्शिंगटन की सम्मति थी कि किसी कार्य में सफलता प्राप्त करने का मूल मंत्र, उस कार्य के आगे अपने आपको भूल जाना है । अर्थात् कोई बड़ा कार्य करते समय मनुष्य को नितांत तल्लीन हो जाना चाहिए । मनुष्य जितना ही अधिक किसी कार्य में लोन होकर अपने आपको भूल जाता है, उसे उतनी ही अधिक सफलता होती है । कुछ लोग धनवानों को केवल इसी लिये दोष देते हैं कि वे धनवान् हैं अथवा वे कुछ 'दान' ही नहीं करते । वार्शिंगटन ऐसे लोगों के बहुत विरोधी थे । उनका मत था कि ऐसे धनवानों को दोष देने-वाले लोग यह बात विलकुल नहीं जानते कि यदि वे धनवान् अपने व्यापार आदि में से बहुत सा धन निकालकर परोपकार आदि में लगा दें तो उससे कितने अधिक लोग दरिद्र हो जायेंगे और कितनों की बहुत अधिक हानि होगी । इसके अतिरिक्त धनवानों के पास जितने अधिक लोग सहायता

माँगने जाते हैं उनका उन्हें अनुभव भी नहीं होता । अनेक धनवानों के पास दिन मे बीस बीस आदमी सहायता माँगने आते हैं । अनेक ऐसे दाता भी होते हैं जो कभी अपना नाम प्रकाशित नहीं करते । बहुत से लोग ऐसे भी होते हैं जिन्हें लोग कंजूस होने के कारण बहुत बुरा भला कहते हैं, पर वे ही लोग बहुत बड़े बड़े गुप्त दान दिया करते हैं । ऐसे लोगों के उदाहरण में वाशिंगटन महाशय न्यूयार्क की उन दो भद्र महिलाओं के नाम लेते थे जिन्होंने आठ वर्षों में टस्कैजी विद्यालय के तीन बड़े बड़े भवन बनाने में बहुत अधिक सहायता दी थी और जिनके नाम कदाचित् ही कभी प्रकाशित किए जाते थे ।

यद्यपि वाशिंगटन महाशय को टस्कैजी-विद्यालय के लिये लाखों रुपए संग्रह करने का सौभाग्य प्राप्त हुआ था तथापि उनके संग्रह करने के प्रकार को कोई “भित्ता” नहीं कह सकता । वे स्वयं प्रायः लोगों से कहते थे कि न तो मैं “भित्तुक” हूँ और न “भित्ता” माँगता हूँ । उनका दृढ़ विश्वास था कि किसी धनवान् से लगातार धन माँगते रहने से ही प्राप्ति नहीं होती । जो लोग धन उपार्जन करना जानते हैं वे उसका व्यय करना भी खूब जानते हैं । उनका कथन था कि केवल धन माँगने की अपेक्षा अपने किए हुए कार्यों का परिचय कराना ही अधिक प्रभावशाली और लाभदायक होता है । दाता लोग इसी बात पर अधिक ध्यान देते हैं ।

यद्यपि घर घर माँगने जाने में बहुत अधिक परिश्रम और त्रास होता है तथापि उसका प्रतिफल अवश्य मिलता है। इस कार्य में मानवी स्वभाव के निरीक्षण करने का बहुत अच्छा अवसर मिलता है। इसके सिवा मनुष्य को बहुत बड़े बड़े आदमियों से मिलने का भी सुयोग प्राप्त होता है। इस प्रकार किसी देश का स्थूल रूप से निरीक्षण करने में मनुष्य को मान्य हो जाता है कि सबसे अधिक परोपकारी और सर्वमान्य वे ही लोग होते हैं जो संसार का कल्याण करनेवाली संस्थाओं की सहायता करते हैं।

एक बार वाशिंगटन महाशय वास्टन नगर की एक धनाढ्य महिला से मिलने गए। भेट होने से पहले ही उसके पति ने आकर उनसे रुखाई से पूछा कि तुम्हें क्या चाहिए ? जब वे उसे अपना अभिप्राय जतलाने लगे तब वह इतना अधिक तेज और रुखा हो गया कि वाशिंगटन को बिना उस महिला के उत्तर की प्रतीक्षा किए ही लौट आना पड़ा। थोड़ी ही दूर पर वे एक दूसरे मकान में गए जहाँ उनका बहुत अच्छा स्वागत हुआ। उस मकान के स्वामी ने उन्हें एक अच्छी रकम का चेक देते हुए कहा—“वाशिंगटन महाशय ! आपने मुझे एक अच्छे कार्य में सहायता देने का अवसर दिया है, इसके लिये मैं आपका बहुत अनुगृहीत हूँ। आपके कार्यों के लिये हम लोग आपके बहुत ऋणी हैं।” वाशिंगटन महाशय का अनुभव था कि पहले प्रकार के, अर्थात् रुखाई का व्यवहार करनेवाले,

मनुष्यों की संख्या घट रही है और दूसरे प्रकार के, अर्थात् सुजनता का व्यवहार करनेवाले, मनुष्य दिन पर दिन बढ़ रहे हैं। अर्थात् दिन पर दिन धनवान् लोग यह समझते जाते हैं कि इस प्रकार सहायता माँगनेवाले लोग भिन्न नही बल्कि उन्हीं का काम करनेवाले हैं। बोस्टन नगर में उन्हें उदार और सज्जन मनुष्य बहुत अधिकता से मिले थे। उनका कथन था कि दाताओं की संख्या दिन पर दिन बढ़ती जाती है।

उत्तर अमेरिका में उन्हें कई कई दिन तक इधर उधर घूमते रहने पर भी कहीं से एक पैसा भी न मिलता था। जिन लोगों से उन्हें बहुत कुछ सहायता मिलने की आशा होती थी, उनसे कुछ भी न मिलता था, और जिन लोगों से कुछ भी न मिलने की आशा होती थी, वे ही कभी कभी भारी रकमे दे दिया करते थे। एक बार उन्होंने सुना कि नगर से बाहर दो मील पर देहात में एक ऐसे सज्जन रहते हैं जो विद्यालय की अवस्था जानने पर उन्हें अच्छी सहायता दे सकते हैं। एक दिन कड़कड़ाते जाड़े और पाले में दो मील पैदल चलकर वे उनके पास गए। कुछ कठिनता से उनसे भेंट हुई। उन्होंने सब बातें सुनी तो जी लगाकर, पर दिया कुछ भी नहीं। यद्यपि वाशिंगटन ने समझ लिया कि एक पहर व्यर्थ नष्ट हुआ तो भी उन्होंने अपना कर्त्तव्य न छोड़ा। यदि वे उस मनुष्य के पास न जाते तो उन्हें अपना कर्त्तव्य-पालन न करने का बहुत दुःख होता। इस घटना के दो वर्ष पीछे वाशिं-

गटन को टस्केजी में उसी मनुष्य का एक पत्र मिला जिसमें लिखा था—“आपके कार्य की उन्नति के लिये, इस पत्र के साथ मैं न्यूयार्क की, दस हजार डालर की, एक 'हुंडी' भेजता हूँ। मैंने अपने दानपत्र में यह पत्र आपके विद्यालय को लिख दिया था, पर अब मैं उसे अपने जीवन-काल में दे देना ही उचित समझता हूँ। मैं प्रसन्नता से आपको दो वर्ष पूर्ववाली भेंट का स्मरण दिलाता हूँ।”

वारिशगटन महाशय को जितना अधिक संतोष यह हुंडी पाकर हुआ था, उतना कदाचित् और कभी नहीं हुआ। विद्यालय को अब तक जितने दान मिले थे, उन सबसे यह दान बड़ा था। साथ ही यह धन ऐसे अवसर पर आया था जब कि बहुत दिनों से विद्यालय को कहीं से कुछ भी न मिला था। धनाभाव के कारण उस समय अधिकारी लोग बहुत चिंतित थे। वारिशगटन महाशय का कथन है—“किसी ऐसी बड़ी संस्था के कार्य-संचालन में—जिसमें धन की आवश्यकताएँ तो बहुत अधिक हैं, पर धन-प्राप्ति का कोई मार्ग दिखाई न देता हो—मनुष्य जितना अधिक धरारा जाता है उतना अधिक किसी दूसरी अवस्था में पड़कर नहीं धरारा सकता।”

वारिशगटन पर दोहरा उत्तरदायित्व था और इसी लिये उनकी चिंता भी अधिक गहन थी। यदि टस्केजी-विद्यालय गोरों द्वारा संचालित होकर अंत में बैठ जाता तो उससे केवल हवगियों की शिक्षा की हानि होती। पर वारिशगटन समझते

थे कि यदि हवशियों द्वारा संचालित होकर यह विद्यालय बैठ जायगा, तो उससे केवल शिक्षा संबंधी हानि ही नहीं होगी बल्कि भविष्य में हवशियों की इस योग्यता पर से ही लोगों का विश्वास उठ जायगा। दस हजार की इस हुंडी ने वाशिंगटन को चिंता के बोझ से बहुत कुछ हलका कर दिया था।

आरंभ से ही वाशिंगटन सदा अपने अध्यापकों को यही समझाया करते थे कि विद्यालय की आंतरिक अवस्था जितनी ही निर्मल और सुंदर होगी, उसे बाहर से उतनी ही अधिक सहायता मिलेगी।

वाशिंगटन पहली बार जब रेल की सड़क बनानेवाले हंटिंगटन नामक एक सज्जन से मिले तब उसने उन्हें विद्यालय के लिये केवल दो डालर दिए थे। उसी हंटिंगटन ने अपनी मृत्यु से कुछ ही मास पूर्व उन्हें उसी कार्य के लिये पचास हजार डालर दिए ! इसके अतिरिक्त उसने और उसकी स्त्री ने और भी कई बार विद्यालय की धन द्वारा सहायता की थी। कुछ लोग कहते हैं कि ये पचास हजार डालर टस्केजी-विद्यालय को केवल सौभाग्यवश मिल गए थे। पर वाशिंगटन का कथन था कि यह धन कठिन परिश्रम का फल था। बिना परिश्रम के कभी कुछ नहीं मिलता। पहली बार जब उन्हें हंटिंगटन से दो डालर मिले तब से वे बराबर उसे यह जतलाने की चेष्टा करते थे कि उनका विद्यालय अधिक दान का पात्र है। लगभग बारह वर्षों तक वे इसी उद्योग में लगे रहे।

ज्यो ज्यों हंटिंगटन की दृष्टि में विद्यालय की उपयोगिता बढ़ती गई ल्यों ल्यों वे उसकी अधिक सहायता करते गए। धन द्वारा सहायता देने के अतिरिक्त वे समय समय पर वाशिगटन को विद्यालय-परिचालन के विषय में भी बहुत अच्छी सम्मति दिया करते थे।

एक बार पदवीदान के अवसर पर वोस्टन के पादरी डाक्टर डोनल्ड विद्यालय में वक्तृता देने के लिये निमंत्रित किए गए। उस समय वहाँ बड़े बड़े हाल या कमरे न थे, इसलिये उस अवसर के लिये एक साधारण मंडप बनाया गया। ज्योंही डाक्टर डोनल्ड वक्तृता देने के लिये खड़े हुए लोही वर्षा होने लगी। विवश होकर पादरी महाशय को रुक जाना पड़ा और तब एक मनुष्य उन पर छाता लगाकर खड़ा हुआ। थोड़ी देर बाद वर्षा समाप्त होने पर डाक्टर डोनल्ड ने अपनी वक्तृता समाप्त की। इसके उपरान्त डाक्टर महाशय ने साधारणतः कहा कि यदि यहाँ एक गिरजा बन जाय तो बहुत अच्छा हो। दूसरे ही दिन वाशिगटन को इटली-प्रवासिनी दो महिलाओं का एक पत्र मिला जिसमें लिखा था कि हम लोगों ने इस गिरजे के लिये आवश्यक धन देना निश्चित किया है।

इसके कुछ ही दिनों बाद अमेरिका के सुप्रसिद्ध दानी मि० एंड्रू कारनेजी ने टस्केंजी-विद्यालय के पुस्तकालय के नए भवन के लिये बीस हजार डालर भेजे। विद्यालय का पहला

पुस्तकालय एक बहुत ही छोटे और संकीर्ण स्थान में था । मि० कारनेजी से यह सहायता पाने के लिये वाशिगटन को लगातौर दस वर्षों तक परिश्रम करना पड़ा था । पुस्तकालय के भवन के संबंध में वाशिगटन ने अंतिम पत्र मि० कारनेजी को १५ दिसंबर सन् १८०० को भेजा था । उस पत्र में लिखा था—

“प्रिय महाशय,

कई दिन पूर्व जब मैं आपके मकान पर आपसे मिलने गया था तब आपने मुझसे पुस्तकालय-भवन के संबंध में लिखित प्रार्थनापत्र भेजने के लिये कहा था । तदनुसार मैं आज यह पत्र आपकी सेवा में भेजता हूँ ।

इस समय हमारे विद्यालय में ११०० विद्यार्थी और ८६ अधिकारी और शिक्षक सपरिवार रहते हैं । विद्यालय के आसपास और भी २०० हवशी रहते हैं । ये सब लोग पुस्तकालय-भवन का उपयोग करेंगे ।

हमारे पास १२०० से अधिक ग्रंथ, सामयिक पत्र, और मित्रों के दिए उपहार आदि हैं, पर हमारे पास न तो इस समय उनके रखने के लिये और न वाचनालय के लिये ही कोई उपयुक्त स्थान है ।

हमारे विद्यालय के ग्रैजुएट दक्षिण के सभी भागों में कार्य करने के लिये जाते हैं और इस पुस्तकालय से जो ज्ञान प्राप्त किया जायगा वह समस्त हवशी जाति की उन्नति में सहायक होगा ।

हमारे आवश्यकतानुसार भवन बीस हजार डालर में बन जायगा । ईंटे वनाने और गढ़ने, लकड़ियाँ गढ़ने और लोहारी आदि का भवन संबंधी कुल कार्य विद्यार्थियों द्वारा ही होगा । आपके धन से केवल भवन ही नहीं बनेगा, बल्कि भवन बनने से बहुत से विद्यार्थियों को इमारत के काम की शिक्षा मिलेगी और उनके कार्य के पुरस्कार-स्वरूप उन्हें जो धन मिलेगा, उसकी सहायता से वे विद्यालय में रहकर शिक्षा प्राप्त कर सकेंगे । मुझे आशा नहीं है कि इतने धन से किसी दूसरी जाति की इतनी अधिक उन्नति हो सकेगी ।

यदि आप कुछ और अधिक विवरण जानना चाहेंगे तो मैं आपको वह भी प्रसन्नतापूर्वक बतला दूँगा ।

भवदीय

बुकर टी० वाशिंगटन,

प्रिंसिपल ।”

इस पत्र के उत्तर में मि० कारनेजी ने लिख भेजा कि मैं इस कार्य के लिये बीस हजार डालर तक देने के लिये बड़ी प्रसन्नता से तैयार हूँ । वाशिंगटन का विश्वास था कि यदि व्यवहार बहुत साफ रखा जाय तो धनवानों और बड़े आदमियों की उससे शीघ्र ही सहानुभूति हो जाती है ।

यद्यपि टस्केंजी-विद्यालय को बहुत बड़ी बड़ी रकमें मिली हैं, तो भी उसका अधिकांश कार्य साधारण स्थिति के लोगों के छोटे छोटे दानों से ही हुआ है । साधारणतः सभी परोप-

कारी कार्य छोटे छोटे दानों पर ही अवलंबित रहते हैं । एक एक पाई एकत्र करके ही अमेरिका की अनेक ईसाई सभाओं ने गत चालीस वर्षों में हवशियों की इतनी अधिक काया पलट कर दी है । साधारणतः शिक्षा प्राप्त करने के उपरांत जो ग्रैजुएट विद्यालय से निकलते हैं, वे २५ सेंट से १० डालर तक प्रति वर्ष विद्यालय की सहायता के लिये भेजा करते हैं ।

विद्यालय के तीसरे वर्ष में उसकी आय के तीन और मार्ग निकल आए और उन मार्गों से विद्यालय को अब तक आय होती है । एक तो अलबामा सरकार ने अपनी सहायता दो हजार डालर से बढ़ाकर तीन हजार डालर प्रति वर्ष कर दी और आगे चलकर वह सहायता पाँच हजार डालर तक पहुँच गई । इस वृद्धि में वहाँ की व्यवस्थापक सभा के सभ्य माननीय मिस्टर फास्टर ने बहुत उद्योग किया था । दूसरे जान स्लेटर फंड से उन्हें एक हजार डालर प्रति वर्ष मिलने लगे । इसके अतिरिक्त पीवाडी नामक एक दूसरे फंड से भी उन्हें पाँच सौ डालर मिलने लगे । इस समय पहले फंड से विद्यालय को ग्यारह हजार और दूसरे फंड से पंद्रह सौ डालर प्रति वर्ष मिलते हैं ।

१३—पाँच मिनट की वक्तृता के लिये दो हजार मील की यात्रा

जब विद्यालय में विद्यार्थियों के निवास आदि का प्रबंध हो गया तब बहुत से ऐसे विद्यार्थियों ने भी विद्यालय में प्रविष्ट होने की प्रार्थना की जो योग्य और सत्पात्र होने पर भी किसी प्रकार की फीस देने में नितांत असमर्थ थे। इस प्रकार के प्रार्थी स्त्री और पुरुष दोनों ही थे। सन् १८८४ में इन लोगों के लिये एक रात्रि-पाठशाला स्थापित की गई। इस पाठशाला का संगठन हैंपटन की रात्रि-पाठशाला के ढंग पर हुआ था। आरंभ में उसमें केवल बारह विद्यार्थी थे। यह निश्चय हुआ कि वे लोग दिन में दस घंटे शिल्प-विभाग में काम करें और संध्या को दो घंटे पाठशाला में पढ़ें। शिल्प-विभाग से उन्हें उनके भोजनादि के व्यय से कुछ अधिक पुरस्कार मिलता था और उसमें से जो कुछ बच रहता था, वह विद्यालय में इसलिये जमा किया जाता था कि आगे चलकर जब वे लोग दिन के विद्यालय में प्रविष्ट हो तब उस जमा किए हुए धन से उनका व्यय चलाया जाय। इस समय इस रात्रि-पाठशाला में साढ़े चार सौ से अधिक विद्यार्थी पढ़ते हैं।

इस रात्रि-पाठशाला में विद्यार्थियों की योग्यता और शक्ति की बहुत अच्छी परीक्षा हो जाती है। इसी लिये वाशिंगटन उन्हें बहुत ही विश्वसनीय समझते थे। जो पुरुष या स्त्री विद्या-

भ्यास के लोभ से दिन के समय लगातार ईंटों के भट्टे या धाबीखाने में काम करें, अवश्य ही उसके उच्च शिक्षा के अधिकारी होने में कोई संदेह नहीं है। रात्रि-पाठशाला से निकलकर विद्यार्थी जब दिन की पाठशाला में प्रविष्ट होता है तब उसे सप्ताह में चार दिन पढ़ना और दो दिन काम करना पड़ता है। इसके अतिरिक्त ग्रीष्म ऋतु में भी उसे लगातार तीन मास तक काम करना पड़ता है। बड़े बड़े धनवानों के लड़कों को भी वहाँ शारीरिक परिश्रम अवश्य ही करना पड़ता है। विद्यालय से तैयार होकर निकलनेवाले बहुत अच्छे-अच्छे ग्रैजुएटों में से अधिकांश ने रात्रि-पाठशाला से ही अपनी शिक्षा आरंभ की थी। विद्यालय में धार्मिक शिक्षा पर भी यथेष्ट ध्यान दिया जाता है। यह शिक्षा ईसाई धर्म की होती है।

सन् १८८५ में मिस ओलीविया डेविडसन के साथ वाशिंगटन महाशय का विवाह हुआ। विवाह के बाद भी श्रीमती डेविडसन पहले की भाँति विद्यालय की उन्नति और उसके लिये धन-संग्रह में लगी रहीं। सन् १८८६ में उनका देहांत हो गया। इस बीच में उन्हें बेकर टेलियाफेरो और अरनेस्ट डेविडसन नामक दो पुत्र हुए थे। बड़े पुत्र बेकर ने ईंटों के काम की बहुत अच्छी शिक्षा पाई है।

लोग प्रायः वाशिंगटन से पूछा करते थे कि आपने सर्व-साधारण में वक्तृता देने का आरंभ किस प्रकार किया। इसके उत्तर में उनका कथन था कि सार्वजनिक भाषण में मैंने

अपने जीवन का बहुत ही थोड़ा अंश लगाया है । बात यह है कि वे सदा कोरी बातें करने की अपेक्षा वास्तविक कार्य करना अधिक पसंद करते थे । जनरल आर्मस्ट्रांग के साथ जब वे उत्तर की ओर धन-संग्रह करने गए थे तब वहाँ जातीय शिक्षा-समिति (National Educational Association) के सभापति माननीय टामस डबल्यू विकनेल ने एक सभा में उनकी वक्तृता सुनी थी । उसके कुछ ही समय उपरांत विकनेल महाशय ने उन्हें उक्त एसोसिएशन के दूसरे अधिवेशन में व्याख्यान देने के लिये निमंत्रित किया । यह अधिवेशन मेडिसन नामक नगर में होनेवाला था । वाशिंगटन ने यह निमंत्रण स्वीकार कर लिया । यही मानो उनके सार्वजनिक भाषण का आरंभ हुआ ।

एसोसिएशन में उनकी वक्तृता के समय प्रायः चार हजार आदमी उपस्थित थे । उनमें से बहुत से लोग अलबामा और टस्कैजी के भी थे । उनमें से कुछ लोगों ने पीछे से उनसे यह भी कहा था कि हम लोग समझते थे कि वहाँ आप दक्षिण अमेरिका के लोगों को कुछ कटु वाक्य सुनावेंगे, पर वह बात नहीं हुई । उलटे दक्षिण अमेरिकावालों ने जो अच्छे अच्छे कार्य किए थे, उनके लिये उनकी प्रशंसा की गई थी । वाशिंगटन ने पहले पहल उसी अवसर पर अपनी सारी जाति के विषय में अपने विचार प्रकट किए थे । उनकी वक्तृता से सभी श्रोता बहुत प्रसन्न हुए थे ।

जिस समय वाशिंगटन पहले पहल टस्केजी आए थे, उसी समय उन्होंने निश्चय कर लिया था कि हम इसे अपना निवास-स्थान बनावेंगे और यहाँ के लोगों के अच्छे कार्यों की प्रशंसा और बुरे कार्यों की निंदा, यहाँ के गोरों की भॉति करेंगे। उन्होंने यह भी निश्चय किया था कि उत्तर में जाकर हम कोई ऐसी बात न कहेंगे, जिसे दक्षिण में कहने के लिये तैयार न हों। साथ ही वे भली भॉति यह भी समझते थे कि किसी मनुष्य के बुरे आचार-विचार उसे कटुवाक्य सुनाकर नहीं बदले जा सकते, बल्कि इस कार्य के लिये केवल दोषों की ओर ध्यान आकर्षित करने की अपेक्षा उसके उत्तम कार्यों की प्रशंसा करने की अधिक आवश्यकता होती है। अपने इस सिद्धांत का पालन करते हुए भी वे समय समय पर उचित रीति से दक्षिणवालों के दोषों की ओर उनका ध्यान आकर्षित कराया करते थे। उनकी समझ में दक्षिणवाले उचित आलोचना पर ध्यान देने के लिये सदा तैयार रहते थे।

अपनी मेडिसनवाली वक्तृता में उन्होंने कहा था कि सब जातियों को सदा उचित उपायों से सुहृद्भाव स्थापित करने की चेष्टा करनी चाहिए और वोट देने के समय हबशियों को उन लोगों का ध्यान छोड़ देना चाहिए जो उनसे हजारों मील दूर हैं और जिनके साथ उनका कोई संबंध नहीं है और सदा उस समाज के लाभों का ध्यान रखना चाहिए जिसमें वे लोग रहते हैं। हबशियों का सारा भविष्य केवल इसी प्रश्न पर

निर्भर है कि उन्हें अपने परिश्रम, योग्यता और आचरण से अपने आपको समाज का बहुत ही उपयुक्त और आवश्यक अंग बना लेना चाहिए या नहीं। जो मनुष्य औरों की अपेक्षा कुछ अधिक अच्छा कार्य करता है वह माने इस प्रश्न की सीमांसा कर लेता है और जो हवशी दूसरों की आवश्यकताएँ जितनी ही अधिक मात्रा में पूरी कर सकता है, वह उतनी ही अधिक प्रतिष्ठा प्राप्त करता है।

अपने इस कथन की सत्यता प्रमाणित करने के लिये उन्होंने एक घटना का उल्लेख भी किया था। उनके विद्यालय के एक ग्रैजुएट ने वैज्ञानिक ज्ञान और कृषि के नवीन सिद्धांतों की सहायता से एक एकड़ भूमि से ३२६ मन मीठे आलू उत्पन्न किए थे, पर और लोग एक एकड़ में केवल ४-६ मन आलू ही उत्पन्न कर सकते थे। उसके पड़ोसी गोरे खेतिहर उसका आदर करने लगे और उसके पास नए सिद्धांत सीखने के लिये आने लगे। उनके आदर-सत्कार का मुख्य कारण यही था कि उस ग्रैजुएट ने अपने ज्ञान और परिश्रम से अपने समाज का सुख और वैभव बढ़ाया था। अपनी वक्तृता में उन्होंने यह बात भी भली भाँति समझा दी थी कि हमारी शिक्षा-पद्धति का केवल इतना ही फल नहीं होगा बल्कि आगे चलकर हमारे पुत्र पौत्र आदि और भी अधिक उत्तम कार्य कर सकेंगे। उनके विचारों का सारांश प्रायः यही था और उनके ये सिद्धांत भी अत तक ज्यों के त्यों बने रहे।

पहले जब वाशिंगटन महाशय किसी मनुष्य को हवशियों के प्रति कोई कटु वाक्य कहते हुए सुनते या उन्हें किसी प्रकार दबाने का उद्योग करते हुए देखते तो मन ही मन बहुत अप्रसन्न होते थे । पर पीछे उनका वह भाव बदल गया था । तब उन्हें ऐसे मनुष्यों पर उलटे दया आती थी । वे समझते थे कि ऐसी भूल मनुष्य उसी समय करता है जब उसे स्वयं किसी प्रकार की उन्नति करने का अवसर नहीं मिलता । उस पर उन्हें दया इसलिये आती थी कि वह संसार की उन्नति में बाधा डालने की चेष्टा करता था । वे यह भी समझते थे कि समय पाकर संसार की उन्नति से अपनी सकीर्ण अवस्था के कारण वह स्वयं ही लज्जित होगा । मानव जाति का ज्ञान, सुधार, कला-कौशल, स्वतंत्रता, पारस्परिक सहानुभूति और प्रेम संबंधी उन्नति को रोकने की चेष्टा करना मानो किसी चलती हुई रेल-गाड़ी को रोकने के लिये स्वयं उसके आगे लोट जाना है ।

इस विचारपूर्ण और प्रभावशाली वक्तृता के कारण वाशिंगटन ने उत्तर में अच्छी प्रसिद्धि प्राप्त कर ली और इसके उपरांत समय समय पर भिन्न भिन्न स्थानों से वक्तृता देने के लिये उन्हें अनेक निमंत्रण आने लगे । उस समय वे दक्षिण के गोरे प्रतिनिधियों पर भी अपने विचार प्रकट करने के लिये उत्सुक हो रहे थे । संयोगवश सन् १८६३ में जब एटलांटा में मिशनरियों की बड़ी भारी सभा हुई तब उनकी इच्छा पूर्ण होने का अवसर भी उन्हें मिल गया । पर उसी अवसर पर उन्हें

बोस्टन में भी कई वक्तृताएँ देनी थी, जिनके कारण एटलांटा में उनका भाषण होना असंभव मालूम होने लगा । अपने निश्चित स्थानों और तिथियों की सूची देखने से उन्हें ज्ञात हुआ कि एक ट्रेन से हम एटलांटा में वक्तृता देने के समय से आध घंटे पहले पहुँच सकते हैं और बोस्टन लौटने से पहले वहाँ केवल एक घंटे ठहर सकते हैं । एटलांटा से उन्हें जो निमंत्रण आया था उसमें उनकी वक्तृता के लिये केवल पाँच मिनट का समय रखा गया था । अब उनके सामने प्रश्न केवल यही था कि केवल पाँच मिनट की वक्तृता के लिये इतना बड़ा प्रयास करके हम उतनी ही अधिक उपयुक्त वक्तृता दे सकेंगे या नहीं ।

वाशिंगटन ने सोचा कि उस अवसर पर बहुत बड़े बड़े लोग एकत्र होंगे और उन लोगों को टस्केजी-विद्यालय के कार्य्यों से परिचित कराने तथा गोरों और हबशियों के पारस्परिक संबंध के विषय में कुछ कहने का ऐसा अच्छा अवसर शीघ्र न मिलेगा । इसलिये उन्होंने इतने थोड़े समय के लिये वहाँ जाना ही निश्चित किया । पाँच मिनट तक उन्होंने वहाँ दो हजार उत्तरी और दक्षिणी गोरों के सामने वक्तृता दी । सबने बड़े ध्यान और उत्साह से उनकी बातें सुनीं । उनकी वक्तृता की वहाँ अच्छी चर्चा हुई और समाचार-पत्रों ने उसकी उत्तम आलोचना की । वाशिंगटन का उद्देश्य सफल हुआ ।

अब दिन पर दिन लोगों में उनकी वक्तृता सुनने की चाह बढ़ने लगी और गोरों तथा हबशी सभी उसके लिये समान

रूप से उत्सुक होने लगे । टस्केंजी-विद्यालय के कार्यों से वे जितना समय बचा सकते, उतने समय में वे प्रसन्नतापूर्वक लोगों की इच्छा पूरी करते थे । उत्तर में अधिकांश व्याख्यान विद्यालय के लिये धन-संग्रह करने के उद्देश्य से ही होते थे और हवशियों के सामने जो व्याख्यान दिए जाते थे उनमें उन्हें साधारण और धार्मिक शिक्षा के अतिरिक्त औद्योगिक शिक्षा का महत्त्व भी समझाया जाता था ।

१८ सितंबर सन् १८८५ को एटलांटा में “एटलांटा स्टेट्स और इंटरनेशनल एक्सपोजिशन” नाम की एक बड़ी भारी प्रदर्शनी खोली गई थी । उस अवसर पर वाशिंगटन महाशय ने जो वक्तृता दी थी, उसके कारण उनकी कीर्ति प्रायः सारे राष्ट्र में फैल गई । पहली बार एटलांटा में उन्होंने पाँच मिनट की जो वक्तृता दी थी उसके कारण सर्वसाधारण में उनका आदर-मान बहुत अधिक बढ़ गया था और इसलिये लोगों ने उन्हें दूसरी वक्तृता देने के लिये निमंत्रण दिया था । सन् १८८५ की वसंत ऋतु में उन्हें एटलांटा के मुख्य मुख्य नागरिकों का एक तार मिला जिसमें उन्हें उस कमेटी में सम्मिलित होने के लिये निमंत्रित किया गया था जो प्रदर्शनी के वास्ते सरकारी सहायता माँगने के लिये वाशिंगटन की कांग्रेस की एक कमेटी के समक्ष जानेवाली थी । जिस कमेटी में सम्मिलित होने के लिये वाशिंगटन निमंत्रित किए गए थे उसमें जार्जिया के पच्चीस बहुत प्रतिष्ठित और विद्वान् सज्जन

सम्मिलित थे, जिनमे से वाशिंगटन के अतिरिक्त केवल दो और सभ्य हवशी थे । कमेटी के सामने सबसे पहले मेयर तथा अन्य कई प्रतिष्ठित नागरिकों के भाषण हुए । तदुपरांत दोनों हवशी विशपो ने अपना वक्तव्य सुनाया और सबके अंत में वाशिंगटन ने कुछ कहा । इससे पहले न तो वे कभी इस प्रकार की कमेटी के सामने कुछ बोले थे और न कभी राज-नगर में उनका भाषण हुआ था । उस अवसर पर भी उन्होंने यही कहा था कि यदि कांग्रेस वास्तव में दक्षिण से जाति-भेद का भाव दूर करना चाहती है तो उसे उचित है कि वह यथा-शक्ति शीघ्र उनकी सांपत्तिक और मानसिक उन्नति के लिये यथोचित चेष्टा करे । उन्होंने यह भी कहा था कि एटलांटा की प्रदर्शिनी में दोनों जातियों को, दासत्व-काल से अब तक की हुई अपनी अपनी उन्नति दिखलाने का सुयोग मिलेगा और साथ ही भविष्य में और अधिक उन्नति करने के लिये उत्ते-जना मिलेगी । यद्यपि केवल राजनैतिक आंदोलन से ही हव-शियों का कल्याण नहीं हो सकता तो भी उनके राजनैतिक अधिकारों को नष्ट करने का कोई प्रयत्न नहीं होना चाहिए । इसके अतिरिक्त हवशियों को दरिद्र, परिश्रमी, मितव्ययी, बुद्धिमान् और शुद्धाचारी भी होना चाहिए, क्योंकि बिना इन बातों के कोई जाति स्थायी सफलता नहीं प्राप्त कर सकती । यदि इस कमेटी की प्रार्थना स्वीकार करके कांग्रेस धन की सहायता दे देगी तो अवश्य ही उससे दोनों जातियों का

वास्तविक और चिरस्थायी कल्याण होगा । सिविल वार के उपरान्त उसे इस प्रकार का यह पहला ही सुअवसर मिला है ।

वाशिगटन का यह भाषण कोई पंद्रह या बीस मिनट तक हुआ था । उसकी समाप्ति पर जार्जियावाली तथा कांग्रेस कमेटी ने उन्हें अनेक हार्दिक धन्यवाद दिए थे । कमेटी ने एकमत होकर सरकार में बहुत ही अनुकूल सम्मति लिख भेजी और शीघ्र ही धन-दान की भी स्वीकृति हो गई । साथ ही यह भी निश्चय हो गया कि एटलांटा प्रदर्शिनी को यथेष्ट सफलता प्राप्त होगी ।

इस यात्रा से लौटकर प्रदर्शिनी के संचालकों ने निश्चय किया कि प्रदर्शिनी में एक ऐसा बड़ा भवन बनवाना बहुत ही उपयुक्त होगा जिसमें यह दिखलाया जाय कि दासत्व-काल से अब तक हबशियों ने क्या उन्नति की है । यह भी निश्चय हुआ कि वह इमारत केवल हबशी कारीगरों से ही बनवाई जाय । यह निश्चय शीघ्र ही कार्य-रूप में भी परिणत हो गया । हबशियों का भवन किसी बात में शेष भवनों से कम नहीं था । प्रदर्शिनी के संचालक पहले चाहते थे कि इस कार्य का प्रबंध वाशिगटन पर छोड़ा जाय, पर उस समय विद्यालय में कार्य की अधिकता होने के कारण उन्होंने यह बात स्वीकृत न की । उनकी सम्मति से एक दूसरे सज्जन को यह कार्य सौंपा गया था और वाशिगटन ने उन्हें यथेष्ट सहायता दी थी । हैपटन तथा टस्केजी-विद्यालय की भेजी हुई चीजों पर लोगों का

ध्यान बहुत आकर्षित होता था । दक्षिणी गोरे इस विभाग की चीजें देखकर बहुत ही चकित और प्रसन्न हुए थे ।

प्रदर्शनी खुलने का दिन समीप आया और कार्यक्रम निश्चित होने लगा । कुछ लोगों ने प्रस्ताव किया कि इस अवसर पर किसी हवशी से भी आरंभिक वक्तृता दिलवाई जाय, क्योंकि इससे दोनों जातियों में सद्भाव की वृद्धि होगी । यद्यपि कुछ लोगो ने इसका विरोध किया, तो भी सुयोग्य डाइरेक्टरो ने एक हवशी को आरंभिक वक्तृता देने के लिये निमंत्रित करना निश्चित कर लिया । कई दिनों के वादविवाद के उपरांत यह भी निश्चय हुआ कि यह वक्तृता वाशिंगटन महाशय दें । शीघ्र ही हमारे चरितनायक को इस संबंध का निमंत्रण भी मिल गया ।

इस निमंत्रण के भारी उत्तरदायित्व का ठीक ठीक अनुमान वही कर सकता है जो स्वयं कभी उस स्थिति में पड़ा हो । वाशिंगटन को अपनी पहले की दीन दशा का स्मरण हो आया । संभव था कि उस अवसर पर उनके पूर्व-स्वामियों में से भी कोई उपस्थित होता । एक हवशी के लिये ऐसे महत्त्व-पूर्ण जातीय अवसर पर दक्षिणी गोरे पुरुषों और स्त्रियों के साथ एक ही प्लेटफार्मे पर खड़े होकर वक्तृता देने का यह पहला ही अवसर था । वे यह भी जानते थे कि उस अवसर पर अनेक बड़े बड़े दक्षिणी तथा उत्तरी गोरे और उनके बहुत से स्वजातीय लोग भी उपस्थित होंगे ।

उन्होंने अपने भारी उत्तरदायित्व को समझते हुए निश्चय किया कि इस अवसर पर मैं केवल वे ही बातें कहूँगा जिन्हें मैं हृदय से सत्य और ठीक समझूँगा। उन्हें इस बात की कोई सूचना नहीं मिली थी कि वे कौन सी बातें कहें और कौन सी छोड़ दें। वाशिंगटन के लिये यह बात कुछ कम गौरव की नहीं थी। यद्यपि प्रदर्शनी के डाइरेक्टर यह बात भली भाँति जानते थे कि यदि वाशिंगटन चाहेंगे तो वे अपने एक ही वाक्य से प्रदर्शनी की बहुत सी मर्यादा नष्ट कर देंगे, तथापि उन लोगों ने उनका विश्वास किया। यदि वाशिंगटन चाहते तो ऐसी अनुचित वक्तृता दे सकते थे कि जिसके कारण भविष्य में कई वरसों तक कोई हवशी ऐसे अवसरों पर वक्तृता देने के योग्य ही न समझा जाता, पर नहीं, उन्होंने उत्तरी और दक्षिणी गोरों के संबंध में बहुत ही ठीक और उपयुक्त बातें कहना निश्चित किया।

उत्तर और दक्षिण के समाचारपत्रों में वाशिंगटन की इस होनेवाली वक्तृता के संबंध में खुब टीका-टिप्पणियाँ होने लगीं। बहुत से दक्षिणी गोरों पत्र वाशिंगटन की वक्तृता के विरोधी थे। कई हवशियों ने भी उन्हें कहने के लिये अनेक बातें सुझाई थीं। उस समय विद्यालय का वर्षारंभ होने के कारण उन्हें कार्य भी बहुत अधिक था, तो भी समय निकालकर उन्होंने जल्दी जल्दी अपना भाषण तैयार किया। यद्यपि उन्होंने बहुत अच्छा भाषण तैयार कर लिया था तो भी मन में

उन्हें एक प्रकार की धुकधुकी लगी हुई था। उन्होंने अपना भाषण अपनी स्त्री को सुनाया, उन्होंने उसे बहुत सराहा। प्रदर्शिनी खुलने से दो दिन पहले, विद्यालय के अनेक अध्यापकों के इच्छा प्रदर्शित करने पर उन्होंने अपना भाषण उन्हें भी पढ़ सुनाया। सब लोगों ने सुनकर उनके विचारों की बहुत प्रशंसा की जिससे वाशिंगटन के मन की धुकधुकी भी कुछ कम हुई।

१८ सितंबर को प्रदर्शिनी खुलने को थी, इसलिये १७ सितंबर को प्रातःकाल मि० वाशिंगटन अपनी स्त्री और तीनों संतानों सहित एटलांटा के लिये रवाना हुए। मार्ग में अनेक गोरे और हवशी उनकी ओर उँगलियाँ उठाते थे। एटलांटा में एक कमेटी ने उनका स्वागत किया। उस समय सारा नगर अनेक विदेशी राज्यों के प्रतिनिधियों और बड़ी बड़ी नागरिक और सामरिक संस्थाओं से ठसाठस भरा हुआ था। समाचार-पत्रों में बड़ी धूमधाम से दूसरे दिन के कार्यक्रम प्रकाशित हो रहे थे। इन सब बातों से वाशिंगटन के हृदय का बोझ और भी बढ़ गया। उस रात को उन्हें पूरी निद्रा भी न आई। दूसरे दिन प्रातःकाल उन्होंने फिर ध्यानपूर्वक अपनी वक्तृता पढ़ी और घुटनों के बल बैठकर अपने सदा के नियमानुसार ईश्वर से उद्योग में सफलता के लिये प्रार्थना की।

वाशिंगटन का सदा यही उद्देश्य रहता था कि प्रत्येक मनुष्य के हृदय पर हमारी बातों का पूरा पूरा प्रभाव पड़े।

वक्तृता देते समय वे कभी इस बात की परवा नहीं करते थे कि समाचारपत्र या और लोग हमारे विषय में क्या कहेंगे । उस समय उनकी सारी सहानुभूति और शक्ति श्रोताओं की ओर जा लगती थी ।

प्रातःकाल बहुत से लोग जलूस निकालकर उन्हें प्रदर्शिनी-स्थल तक ले जाने के लिये उनके निवासस्थान पर आए । इस जलूस में मुख्य हबशी नागरिक गाड़ियों पर सवार होकर सम्मिलित हुए थे । तीन बंदे में जलूस प्रदर्शिनी तक पहुँचा । रास्ते भर उस पर बहुत कड़ी धूप पड़ी थी । अधिक गर्मी के कारण वाशिंगटन बहुत शिथिल हो गए और उन्हें अपनी सफलता में संदेह होने लगा । सारा सभास्थल मनुष्यों से ठसाठस भरा हुआ था, इसके अतिरिक्त स्थानाभाव के कारण हजारों श्रोता बाहर खड़े हुए थे । उनके पहुँचने पर गोरों ने कम और हबशियों ने बहुत अधिक तालियाँ वजाई । गोरे श्रोताओं में कुछ तो केवल विनोद के कारण और कुछ उनसे सहानुभूति रखने के कारण आए थे, पर उन्हें पहले से ही मालूम हो गया था कि उनमें अधिकांश ऐसे ही लोग थे जो मुझे केवल मूर्ख बनाने और मेरी हँसी उड़ाने के लिये वहाँ आए हैं । टस्केजी-विद्यालय के एक ट्रस्टी और वाशिंगटन के एक मित्र एटलांटा में रहकर भी इसलिये उस अवसर पर जान बूझकर उपस्थित नहीं हुए थे, कि उन्हें इस बात का बड़ा भारी संदेह था कि न तो वाशिंगटन का वहाँ यथेष्ट सम्मान होगा और न उन्हें पूरी सफलता होगी ।

१४—एटलांटा प्रदर्शिनी में व्याख्यान

गवर्नर वुलक ने आरंभ में एक छोटी सी वक्तृता देकर प्रदर्शिनी खोली। तदुपरांत दो एक प्रार्थनाएँ और मंगल-पाठ आदि होने पर प्रदर्शिनी के सभापति तथा महिलामंडल के सभापति की वक्तृताएँ हुईं। अंत में गवर्नर वुलक ने लोगों को मि० वाशिंगटन का परिचय दिया। अब वाशिंगटन वक्तृता देने के लिये खड़े हुए। सवने, विशेषतः हवशियों ने, खूब करतलध्वनि की। हजारों मनुष्यों की दृष्टि केवल वाशिंगटन पर ही गड़ी हुई थी। उन्होंने अपना व्याख्यान इस प्रकार आरंभ किया—

“मान्यवर सभापति, डाइरेक्टर्स बोर्ड के सभ्य, तथा नागरिक महाशयो!

दक्षिण के निवासियों में एक तृतीयांश हवशी हैं। विना इन लोगों का ध्यान रखे किसी प्रकार की सांपत्ति, सामाजिक या नैतिक उन्नति में पूरी पूरी सफलता नहीं हो सकती। मेरी जाति के लोग खूब समझते हैं कि इस विशाल प्रदर्शिनी के संचालकों ने इसकी उन्नति के पग पग पर हवशियों के पराक्रम और महत्त्व का जितना आदर किया है, उतना और किसी ने कभी नहीं किया। हम लोगों की मुक्ति के उपरांत आज तक जितने कार्य हुए हैं उन सबकी अपेक्षा इस कार्य से देनें जातियों की मित्रता बहुत अधिक बढ़ गई है।

यही नहीं बल्कि यह अवसर प्राप्त करने के कारण हम लोगों में औद्योगिक उन्नति का एक नया युग आरंभ होगा । अज्ञान और अनुभवहीन होकर भी हम लोगों ने मूल की ओर से नहीं बल्कि शिखर की ओर से अपना कार्य आरंभ किया था । आरंभ में हम लोग औद्योगिक परिश्रम करने की अपेक्षा कांग्रेस या राजसभा में स्थान पाने का अधिक प्रयत्न करते थे । कोई दूध का कारखाना जारी करने या फलों का बाग लगाने की अपेक्षा राजसभा या अन्य स्थानों में वक्तृता देने के लिये हम लोग अधिक आकर्षित होते थे ।

समुद्र में भूले भटके एक जहाज ने कई दिनों के उपरांत एक दूसरा जहाज देखा । भूले हुए जहाज के आरोही बहुत अधिक प्यास के कारण मर रहे थे । उन्होंने इसी आशय का एक चिह्नपट अपने मस्तूल पर लगा रखा था । दूसरे जहाज ने उत्तर में कहा—‘जिस स्थान पर तुम हो, वही बाल्टी लटकाओ ।’ उस जहाज ने पुनः इशारे से पानी माँगा और उसे फिर वही उत्तर मिला । तीसरी और चौथी बार फिर पानी माँगा गया और फिर वही उत्तर मिला । अंत में उस जहाज के कप्तान ने बाल्टी लटकाकर पानी खींचा और उसे अमेजन (अमेरिका की एक नदी) के मुहाने का सुंदर, स्वच्छ और पीने योग्य जल मिल गया । हमारे जो जाति-भाई अपने साथी दक्षिणी गोरों से मित्रता रखना अधिक महत्त्वपूर्ण नहीं समझते और विदेश में जाकर अपनी उन्नति करना चाहते हैं,

उनसे मैं यही कहूँगा कि 'जिस स्थान पर तुम हो, वहीं वाली लटकाओ। अपने आसपास की जातियों के साथ मित्रता स्थापित करो।'

कृषि, शिल्प और व्यापार आदि में अपनी वाली लटकाओ। दक्षिणवाले और वातों के लिये चाहे भले ही दोषी हों, पर व्यापार में वे लोग हवशियों को उपयुक्त अवसर दिया करते हैं। यह प्रदर्शिनी इस बात का बहुत अच्छा प्रमाण है। दासत्व से छूटकर स्वतंत्र होने में हम लोगों को इस बात का ध्यान नहीं रहा कि हमसे अधिकश का जीवन केवल शिल्प और कला पर निर्भर है और हम लोग परिश्रम करके ही संपन्न हो सकते हैं। हम लोग यह बात भूल गए हैं कि केवल दिखौआ और तड़क भड़क का जीवन छोड़कर अपना जीवन-क्रम जितना ही वास्तविक और उपयुक्त रखेंगे उतना ही अधिक हमारा कल्याण होगा। जब तक कोई जाति कविता करने और खेत जोतने में समान प्रतिष्ठा न समझेगी तब तक वह संपन्न नहीं हो सकती। हम लोगों को जीवन के शिखर से नहीं बल्कि मूल से अपना कार्य आरंभ करना चाहिए। अपने कष्टों के सामने हमें सुअवसरों को न दबने देना चाहिए।

जो गोरे दक्षिण की उन्नति के लिये विदेशियों को अपने में मिलाना चाहते हैं, उनसे भी मैं यही कहना चाहता हूँ कि 'जिस स्थान पर तुम हो, वहीं वाली लटकाओ।' उन्हीं अस्सी लाख हवशियों में अपनी वाली लटकाओ जिनके स्वभाव

मे तुम परिचित हो और जिनकी सत्यता तथा स्वामि-भक्ति की परीक्षा तुम ऐसे अवसर पर कर चुके हो जब कि वे अपने कपट-व्यवहार से तुम्हारा सर्वस्व नष्ट कर सकते थे । अपनी वाल्टी उन्हीं लोगों में लटकाओ जिन्होंने बिना हड़ताल या उपद्रव किए खेत जोते हैं, जंगल साफ किए हैं, रेल की सड़कें बनाई हैं, नगर बसाए हैं, पृथ्वी के गर्भ से धनागार निकाले हैं और दक्षिण को इतना उन्नत बनने में सहायता दी है । इसी प्रकार उन्हें सहायता और उत्तेजना दो और उन्हें मानसिक, शारीरिक और आत्मिक शिक्षा दो । वे लोग तुम्हारी बची हुई भूमि लेंगे, तुम्हारे रद्दी खेतों को उपजाऊ बनावेगे और तुम्हारे कारखाने चलावेगे । इस प्रकार अतीत काल की भोति भविष्य में भी आपको पूरा समाधान रहेगा कि आपके पार्श्ववर्ती संसार में सबसे अधिक धीर, विश्वसनीय और राजनियमों का पालन करनेवाले लोग हैं । भूतकाल में हम लोगों ने जिस प्रकार आपके बालकों का पालन करके, आपके रुग्ण माता-पिता की सेवा-शुश्रूषा करके और प्रायः उनकी मृत्यु पर आँसू बहाकर आप पर अपनी भक्ति प्रकट की है, उसी प्रकार भविष्य में भी हम लोग विदेशियों से कहीं अधिक भक्ति के साथ आपको सहारा देंगे, सदा आप पर अपना जीवन न्योछावर करने के लिये तैयार रहेंगे और आवश्यकता पड़ने पर दोनों जातियों के हित के लिये अपने औद्योगिक, व्यापारिक और धार्मिक जीवन को आपमें

मिलाकर एक कर देंगे। सामाजिक कार्यों में हाथ की उँगलियों की भाँति भिन्न भिन्न होने पर भी पारस्परिक उन्नति के कामों में हम लोग संपूर्ण हाथ की भाँति एक हो जायेंगे।

जब तक हम सबकी वृद्धि और उन्नति न हो, तब तक हमसे कोई निर्भय या रक्षित नहीं रह सकता। यदि कहीं हवशियों की उन्नति रोकने का कोई उद्योग होता हो तो उस उद्योग को उन लोगों को उपयुक्त और बुद्धिमान नागरिक बनाने की उत्तेजना में परिणत कीजिए। इस प्रकार के उद्योगों से आपको हजार गुना अधिक लाभ होगा। इससे दोनों पक्षों का कल्याण होगा। मानवी अथवा दैवी नियमों से कभी छुटकारा नहीं हो सकता। कहा है—‘सृष्टि के कभी न बदलनेवाले नियमों के अनुसार अन्याय करनेवाले भी बँधे हुए हैं और उसे सहनेवाले भी। जिस प्रकार पाप और (उसका फल) दुःख दोनों साथ हैं उसी प्रकार साथ साथ हम (अन्याय करने और सहनेवाले) लोग भी अपने भाग्य (मृत्यु) की ओर बढ़ते जा रहे हैं।’*

एक करोड़ साठ लाख हाथ या तो तुम्हें भार उठाने में सहायता देंगे और या तुम्हारी इच्छा के विरुद्ध तुम्हें बोझ सहित और नीचे ढकेलेंगे। हम लोग, दक्षिण की जनसंख्या

* The laws of changeless justice bind
Oppressor with oppressed,
And close as sin an suffering joined
We march to fate abreast

के एक तृतीयांश, या तो अपराधी और अज्ञान बने रहेंगे या उन्नत और बुद्धिमान बन जायेंगे। या तो हम लोग आपके व्यापार और वैभव में वृद्धि करेंगे या मृतक बनकर आपकी उन्नति में बाधक होंगे।

महाशयो ! उन्नति संबंधी जितने कार्य हम लोगों ने इस प्रदर्शिनी में कर दिखलाए हैं, उनसे अधिक की आशा आप लोग हमसे न रखें। तीस वर्ष पूर्व हमारी दशा बहुत ही हीन और शोचनीय थी और हमारे पास कुछ भी न था। तब से अब तक खेती के औजार, वगैरह, भाप के इंजिन, समाचार-पत्र, पुस्तकें, मूर्तियाँ और चित्र आदि बनाने के कामों में हम लोगों ने जितनी उन्नति की है, उसमें हम लोगों को कम कठिनाइयाँ नहीं सहनी पड़ी हैं। यद्यपि अपनी स्वतंत्र चेष्टा से बनाई हुई चीजें प्रदर्शित करने का हमें गर्व है, तथापि हम लोग यह बात नहीं भूलें हैं कि यदि दक्षिण के राज्य और उत्तर के अनेक परोपकारी महात्मा धन द्वारा उदारतापूर्वक हमारी सहायता न करते तो हमारे ये कार्य आपके अनुमान और आशा से बहुत कम होते।

हमारी जाति में जो लोग अधिक बुद्धिमान हैं वे सामाजिक समानता के विषय में आंदोलन करना बड़ी भारी मूर्खता समझते हैं और बनावटी ढंग की सहायता की अपेक्षा निरंतर दृढ़ प्रयत्न करके अपने अधिकार प्राप्त करना अधिक उत्तम समझते हैं। जो जाति संसार में बिकने के लिये कोई चीज बना

सकती है वह कभी अवहेला की दृष्टि से नहीं देखी जा सकती। यह बात बहुत ठीक है कि हम लोगों को सब प्रकार का राज-नैतिक अधिकार मिलना बहुत आवश्यक और ठीक है, पर यह बात और भी अधिक आवश्यक है कि हम लोग उन अधिकारों को भोग करने के योग्य बने। किसी नाटक-घर में जाकर एक डालर खर्च करने की अपेक्षा किसी कारखाने में काम करके एक डालर कमाना कहीं अधिक उत्तम है।

उपसंहार में मैं फिर यही दोहराना चाहता हूँ कि इस प्रदर्शनी ने हम लोगों को जितनी अधिक आशा और उत्तेजना दिलाई है और ग़ोरो से हमारा जितना संबंध बढ़ाया है, उतना किसी और दूसरे अवसर या कार्य ने नहीं बढ़ाया। तीस वर्ष पूर्व हम दोनों जातियों ने खाली हाथ प्रयत्न आरंभ किया था। इन तीस वर्षों में दोनों जातियों ने जो उन्नति की है वह इस वेदी के समूचा उपस्थित है। इस वेदी के सामने नम्रतापूर्वक झुककर मैं यह कहना चाहता हूँ कि दक्षिण के लोगों के सामने जो बड़ा और गूढ़ प्रश्न उपस्थित है, उसकी सीमांसा में आप लोगों को हमारी जाति से सदा सहायता और सहानुभूति मिलती रहेगी। पर इस बात का आप सदा ध्यान रखें कि खेत, जंगल, खान, कारखाने आदि में तैयार करके प्रदर्शनी में रखा हुआ माल तो अवश्य ही आपको लाभ पहुँचावेगा, पर नियमानुसार सबके साथ न्याय करने के उद्देश्य से परस्पर का जातिद्वेष और भेदभाव नष्ट करने का जो फल या

लाभ होगा वह इन भौतिक पदार्थों से होनेवाले लाभों की अपेक्षा कहीं अधिक होगा । और इन सब बातों से हमारा प्रिय दक्षिण एक नया स्वर्ग और नया विश्व बन जायगा ।”

वाशिंगटन की वक्तृता समाप्त होते ही गवर्नर बुलक तथा अन्य कई लोगों ने बढ़कर प्लेटफार्म पर उन्हें हाथो हाथ लिया । उन्हें इतनी अधिक हार्दिक वधाइयाँ मिलने लगीं कि उस स्थान से निकलना उन्हें कठिन हो गया । दूसरे दिन प्रातःकाल जब वे बाजार गए तब बहुत से लोगों ने उन्हें चारों ओर से घेर लिया और उनसे हाथ मिलाना चाहा । जिस गली कूचे में वे जाते वही लोग उनसे मिलने और उनका आदर सम्मान करने लगते, यहाँ तक कि अंत में विवश होकर उन्हें अपने डेरे पर लौट आना पड़ा । एक दिन और वहाँ रहकर वे टस्कैजी लौट आए । एटलांटा से टस्कैजी तक प्रायः सभी स्टेशनों पर उन्हें बहुत से लोग देखने और उनसे हाथ मिलाने के लिये आए थे ।

प्रायः सभी समाचारपत्रों में उनकी वह वक्तृता प्रकाशित हो गई और महीनों तक उस पर अनुकूल संपादकीय सम्मतियों निकलती रहीं । एक प्रसिद्ध पत्र के संपादक ने अपने एक सहयोगी को तार भेजा था—“दक्षिण में आज तक जितने व्याख्यान हुए हैं, उन सबमें प्रोफेसर वाशिंगटन का व्याख्यान परम उत्कृष्ट और स्मरणीय है । उनका स्वागत भी वैसा ही अपूर्व हुआ था । उनके व्याख्यान से बहुत सी नई बातों का ज्ञान हुआ ।” एक दूसरे पत्र के संपादक ने लिखा था—

“वाशिगटन की वक्तृता ने प्रदर्शिनी की और सब बातों को दबा दिया । उससे अनुपम उत्तेजना फैली है ।”

चारों ओर से अनेक व्याख्यान करानेवाले और पत्र-संपादक उनसे वक्तृता देने और लेख लिखने के लिये आग्रह करने लगे । व्याख्यान करानेवाली एक संस्था तो उन्हें प्रति व्याख्यान के लिये दो सौ डालर और व्यय, अथवा कुछ निश्चित काल तक व्याख्यान देने के लिये पचास हजार डालर देने के लिये तैयार हो गई । पर उन सबको उन्होंने यही उत्तर दिया कि मैंने जीवन भर टस्केजी-विद्यालय की सेवा करने का संकल्प कर लिया है और मैं सदा केवल अपनी जाति और विद्यालय के लिये ही व्याख्यान दूँगा । व्यापार या आर्थिक लाभ की दृष्टि से मैं कभी यह कार्य नहीं कर सकता ।

संयुक्त राज्य (United States) के सभापति आनरेबुल क्लोवर्लैंड के पास भी उन्होंने अपनी वक्तृता की एक प्रतिलिपि भेजी थी जिसे देखकर उन्होंने एक पत्र में उनकी बहुत प्रशंसा की थी । जिस समय वे प्रदर्शिनी देखने के लिये आए थे, उस समय वाशिगटन के प्रार्थना करने पर वे हबशियों के भवन में गए थे और वहाँ एक घंटे तक सब चीजें देखते और सबसे हाथ मिलाते रहे । उनकी सरलता और महानुभावता का वाशिगटन पर बहुत प्रभाव पड़ा था । तब से अंत तक वे उनसे कई बार मिले और सदा उनकी बहुत प्रशंसा करते थे । हबशियों के भवन में वे दरिद्र और बुढ़े हबशियों से मिलकर

और हाथ मिलाकर उतना ही प्रसन्न होते थे जितना करोड़-पतियों से मिलकर । उस समय हवशियों ने अपनी पुस्तको या कागज के टुकड़ों पर उनसे हस्ताक्षर करा लिए थे । उन्होंने भी ये हस्ताक्षर इतनी सावधानता और धैर्य से किए थे, मानों वे किसी बहुत ही आवश्यकीय पत्र पर हस्ताक्षर कर रहे हों । उन्होंने टस्केजी-विद्यालय को स्वयं भी आर्थिक सहायता दी है और अपने मित्रों से भी दिलवाई है ।

ऐसे ही ऐसे महानुभावों से मिलकर वाशिंगटन ने सिद्धांत किया था कि केवल तुच्छ और छोटे मनुष्य ही स्वार्थी होते हैं, कभी अच्छी पुस्तकें नहीं पढ़ते, कभी परिश्रम नहीं करते और कभी दूसरों से नहीं मिलते । जिन लोगों की दृष्टि जाति-द्वेष के कारण संकुचित हो जाती है, उन्हें संसार के सर्वोत्कृष्ट पदार्थों या मनुष्यों का परिचय कभी नहीं हो सकता । जो लोग सबसे अधिक परोपकार करते हैं वे ही सबसे अधिक प्रसन्न रहते हैं और जो लोग सबसे कम परोपकार करते हैं वे सबसे अधिक दुखी रहते हैं । वे सदा सब अवसरों पर अपने सब विद्यार्थियों को यही उपदेश देते थे कि मनुष्य का जीवन वास्तविक परोपकार के लिये ही है और आवश्यकता पड़ने पर उसके लिये प्राण तक न्योछावर कर देने में किसी को संकोच न करना चाहिए ।

एक बार एक समाचारपत्र के एक पादरी संपादक ने अपने पत्र में प्रकाशित करने के लिये वाशिंगटन से हवशी धर्मों-

पदेशकों के संबंध में उनकी सम्मति माँगी थी। तदनुसार उन्होंने अपनी यथार्थ सम्मति लिख भेजी थी। उसे पढ़कर अनेक हवशी धर्मोपदेशक बहुत विगड़े थे। एक वर्ष बाद तक सभी समितियाँ, सभाएँ और संस्थाएँ उन्हें उलटी-सीधी सुनाती रहीं और उनसे अपना कथन लौटा लेने या उसमें कुछ सुधार करने के लिये कहती रहीं। अनेक संस्थाओं ने तो अपनी ओर से यहाँ तक निश्चय कर दिया था कि लोग अपने बालको को टस्केंजी-विद्यालय में भी न भेजें। एक समिति ने लोगों को यही बात समझाने के लिये एक विशेष मनुष्य तक नियुक्त कर दिया था। उस मनुष्य ने और लोगों को तो अपने बालको को टस्केंजी-विद्यालय में भेजने के लिये अवश्य मना किया था, पर स्वयं अपने पुत्र को, जो उसी विद्यालय में पढ़ता था, वहाँ से न हटाया था !

इतना सब कुछ होने पर भी वाशिंगटन ने कभी अपनी सम्मति का खंडन नहीं किया। उनका कथन ठीक था और वे समझते थे कि समय पाकर और शांतिपूर्वक विचार करके लोग मेरे मत का समर्थन करने लगेंगे। शीघ्र ही जब बड़े बड़े पादरियों ने उपदेशको की दशा का अनुसंधान आरंभ किया तो उन्हें वाशिंगटन के कथन की सत्यता प्रतीत होने लगी। एक बड़े पादरी ने तो यहाँ तक कहा था कि वाशिंगटन ने उपदेशकों की दुरवस्था का चित्र खींचने में उनके अनेक दोष छोड़ दिए हैं। अब लोग उपदेशकों की दशा

के सुधार की आवश्यकता समझने लग गए थे । वास्तव में वाशिंगटन की सम्मति ने ही लोगों का ध्यान उस और आकर्षित किया था और उन दोषों को दूर करके उपदेशक के कार्य के लिये योग्यतर मनुष्यों को उस क्षेत्र में प्रविष्ट कराया था । जिन लोगों ने आरंभ में इस कार्य के लिये उनकी निंदा की थी वे ही पीछे से हृदय से उन्हें धन्यवाद देने लगे । उपदेशकों की दशा भी अब उत्तम और संतोषजनक हो गई है ।

सितंबर सन् १८८५ के अंत में बाल्टीमोर की जांस होप्किंस यूनिवर्सिटी के सभापति डा० गिलमैन ने, जो एटलांटा प्रदर्शिनी के पुरस्कार देनेवाले जजों की समिति के सभापति भी थे, वाशिंगटन को एक पत्र भेजकर उनसे उक्त प्रदर्शिनी के शिक्षा-विभाग के पुरस्कार देने के लिये जज होने की प्रार्थना की थी । उत्तर में उन्होंने भी जज होना स्वीकार कर लिया और एक मास तक एटलांटा में रहकर वहाँ का कार्य किया । कुल जजों की संख्या साठ थी, जिनमें आधे गोरे और आधे हवशी थे । वाशिंगटन ही उन सबकी समिति के मंत्री बनाए गए थे । हवशियों के अतिरिक्त गोरो के विद्यालयों की प्रदर्शित की हुई चीजों का भी उन्होंने बहुत ही निष्पक्ष भाव से निरीक्षण किया था और सब लोगों ने अपनी चीजे दिखलाते समय बहुत ही उत्तम और आदरपूर्ण व्यवहार किया था ।

एटलांटा प्रदर्शिनी के कार्यों से वाशिंगटन ने जो अनुभव प्राप्त किया था उससे उनका अनुमान था कि वह समय अवश्य

आवेगा जब कि दक्षिणी हवशियों को उनकी योग्यता और अवस्था के अनुसार सब प्रकार के राजनैतिक अधिकार मिल जायेंगे। ये अधिकार स्वयं दक्षिणी गोरे ही उन्हें देंगे और वही उन अधिकारों की रक्षा भी करेंगे। दक्षिणी गोरे की यह पुरानी धारणा है कि विदेशी लोग हमारी इच्छा के विरुद्ध बलपूर्वक हमसे कोई कार्य्य करा रहे हैं। यह धारणा मिटते ही हवशियों को अधिकार मिलने लगेंगे। यह कार्य्य किसी अंश में आरंभ भी हो गया है।

उनकी सम्मति में यदि प्रदर्शिनी के कुछ मास पूर्व उत्तर अमेरिका या अन्य स्थानों से लोग इस बात का आंदोलन करते कि उसके प्रारंभिक कार्य्य-क्रम तथा पुरस्कार देनेवाले जजों में एक एक हवशी भी रखा जाय, तो इससे उनकी जाति का मान नहीं बढ़ सकता था। हाँ, प्रदर्शिनी के अधिकारियों ने हवशियों को योग्यता देखकर स्वयं ही उनसे वह कार्य्य लिया और उनका यथेष्ट आदर किया। बात यह है कि मानुषी प्रकृति में यह एक स्वाभाविक गुण होता है कि वह अंत में जाति-द्वेष को भूलकर दूसरों की योग्यता स्वीकार करती है और उन्हें यथेष्ट रूप से पुरस्कृत करती है और इस गुण को नष्ट करना मनुष्य की शक्ति के बाहर है।

यद्यपि राजकीय अधिकार प्राप्त करना और सब प्रकार की उन्नतियों से कहीं अधिक उत्तम है, तथापि जब तक मनुष्य में पूरी योग्यता न आ जाय तब तक उसे उनके लिये बहुत

अधिक उत्कंठित न होना चाहिए । यह बात ठीक है कि जब तक मनुष्य प्रत्येक राज्यकार्य में सम्मति आदि न दे तब तक वह स्वराज्य का पूरा उपयोग नहीं कर सकता, पर जब तक उसमें स्वयं सम्मति आदि देने की पूरी योग्यता न आ जाय तब तक उसे अपने योग्य और बुद्धिमान सहवर्तियों से सहायता लेनी चाहिए । वाशिंगटन अनेक ऐसे हबशियों को जानते थे जिन्होंने गोरो की सम्मति और सहायता से हजारों डालर की संपत्ति प्राप्त कर ली थी, पर तो भी वे हबशी सम्मति (Vote) देते समय कभी किसी गोरे से सलाह नहीं लेते थे । यह बात उनकी समझ में बहुत ही अनुचित थी । उनका यह भी विचार था कि कोई राज्य ऐसा नियम नहीं बना सकता जिसके अनुसार कोई मूर्ख और दरिद्र गोरा तो सम्मति दे सके पर उसी की योग्यता का हबशी सम्मति देने के अधिकार से वंचित रहे; क्योंकि ऐसा नियम अन्यायपूर्ण होगा और उससे बहुत हानि होगी । ऐसे नियम का फल यह होगा कि हबशी तो शिक्षित और संपन्न बनने का उद्योग करेंगे और गोरो को दरिद्र और मूर्ख बने रहने में उत्तेजना मिलेगी । इस समय दक्षिण अमेरिका में सम्मति देने के समय गोरे लोग वहाँ के हबशियों के साथ अनेक प्रकार का छल-कपट करके उन्हें सम्मति देने से वंचित रखने का उद्योग करते हैं । पर समय पाकर, जब लोगों का अज्ञान दूर होगा और दोनों जातियों में अधिक मित्रभाव स्थापित होगा तब

यह बात दूर हो जायगी । इस प्रकार धोखा देनेवाले गोरे आगे चलकर अपने ही जाति-भाइयों को धोखा देने और अनेक प्रकार के अपराध करने लग जाते हैं । उनकी सम्मति यो कि वह समय अवश्य आवेगा जब कि सारा दक्षिण अपने प्रत्येक निवासी को राजकीय कार्यों में सम्मति देने के लिये उत्तेजित करेगा, और इसका फल भी बहुत ही उत्तम और संतोषजनक होगा । प्रायः सभी देशों में या तो शिचितों से सम्मति ली जाती है या संपन्न लोगों से, अथवा ऐसे लोगों से जो शिचित और संपन्न दोनों हैं । इस बात में किसी को कोई आपत्ति नहीं हो सकती । सम्मति देने की योग्यता की कसौटी चाहे जो हो, पर उसका उपयोग गोरो और कालों के साथ समान रूप में और समान न्याय से होना चाहिए ।

१५—प्रसिद्ध वक्तृताएँ

प्रदर्शिनी-स्थान पर वाशिंगटन की वक्तृता का श्रोताओं पर जैसा उत्कृष्ट प्रभाव पड़ा था, उसका ठीक ठीक अनुमान पाठक उस लेख से कर सकते हैं जो वहाँ के प्रसिद्ध सामरिक संवाद-दाता मि० जेम्स कीलमैन ने न्यूयार्क के “वर्ल्ड” नामक पत्र में प्रकाशित कराया था । उस लेख की मुख्य मुख्य बातें इस प्रकार थीं—

“प्रदर्शिनी खुलने के अवसर पर एक हवशी मूसा ने गोरे श्रोताओं के सामने जो वक्तृता दी थी वह दक्षिण के इतिहास में बहुत ही मार्के की है ।.....जिस समय अपूर्व तेजयुक्त प्रो० वाशिंगटन वक्तृता देने के लिये खड़े हुए, उस समय हेनरी ग्रेडी के उत्तराधिकारी क्लार्क होवले ने मुझसे कहा—‘इस मनुष्य की वक्तृता अमेरिका में नैतिक क्रांति उत्पन्न करनेवाली है।’ इतने महत्त्वपूर्ण अवसर पर गोरों पुरुषों और स्त्रियों के समक्ष एक हवशी को वक्तृता देने का यह पहला ही अवसर मिला है । यह भाषण बगोले की भाँति था और सुननेवालों पर विजली का असर करता था । ज्योंही श्रीमती टामसन बैठी त्योंही सब लोगो की दृष्टि वाशिंगटन की ओर गई । अब से वाशिंगटन को अमेरिका के हवशियों में सर्वाग्रगण्य समझना चाहिए । जब तक बैड बजता रहा तब तक सबकी दृष्टि उसी हवशी वक्ता पर गड़ी रही । (इस अवसर पर लेखक ने उनकी आकृति आदि का बहुत उत्तम वर्णन किया है ।) वक्तृता में उनकी आवाज बहुत ही स्पष्ट और ऊँची थी । दस मिनट तक उनकी वक्तृता सुनते ही सब लोग जोश में भर गए और रुमाल और टोपियाँ हिलाने लगे । जार्जिया की परम सुंदर स्त्रियाँ खड़ी होकर प्रसन्नता से तालियाँ बजाने लगीं, ऐसा मालूम होता था कि मानो वक्ता ने सब पर जादू कर दिया है ।

“जब वाशिंगटन ने अपना हाथ ऊपर उठाकर और उँगलियों फैलाकर अपनी जाति की ओर से दक्षिणी गोरो से कहा—‘सामाजिक कार्य में हाथ की उँगलियों की भाँति भिन्न भिन्न होने पर भी पारस्परिक उन्नति के कामों में हम लोग हाथ की भाँति एक हो जायेंगे ।’ और उनकी आवाज की लहर जाकर चारों ओर दीवारों से टकराई तब सब लोग उठकर खड़े हो गए और मारे आनंद के तालियाँ बजाने लगे ।

“मैंने बड़े बड़े वक्ताओं के भाषण सुने हैं, पर मेरी समझ में इस हवशी ने उन लोगों के सामने खड़े होकर, जो किसी समय उसकी जाति को परतंत्र और पराधीन रखने के लिये लड़े थे, जिस उत्तमता से अपने विचार और पक्ष का समर्थन किया था उतनी उत्तमता से शायद स्वयं ग्लैडस्टन भी न कर सकते । एक दरिद्र हवशी की आँखों से, जो बड़े ध्यान से उनकी वक्तृता सुन रहा था, आँसू बहने लगे । और भी अनेक हवशियों की वही दशा हुई, पर कदाचित् वे लोग स्वयं अपनी इस दशा का कोई कारण नहीं जानते थे । वक्तृता की समाप्ति पर गवर्नर बुलक ने दौड़कर वक्ता को दोनों हाथों से पकड़ लिया । लोगो ने फिर तालियाँ बजाकर अपनी प्रसन्नता प्रकट की और दोनों महाशय कई मिनटों तक हाथ में हाथ दिए एक दूसरे को देखते हुए खड़े रह गए ।”

इसमें संदेह नहीं कि एटलांटा प्रदर्शनी की वक्तृता के कारण समस्त देश में वाशिंगटन की योग्यता का झंडा फह-

राने लगा । चारो ओर से वक्तृता देने के लिये उन्हें अनेक निमंत्रण मिलते थे । वाशिंगटन भी यथावकाश उपयुक्त अवसरों पर जाकर वक्तृताएँ दिया करते थे । वे सदा ऐसे ही अवसरों पर वक्तृता दिया करते थे, जहाँ उन्हें अपनी वक्तृता से अपनी जाति का कुछ उपकार होने की आशा होती थी । उनका कथन था कि मैं स्वयं यह नहीं समझता कि लोग क्यों मेरा भाषण सुनने के लिये इतने अधिक उत्सुक होते हैं । जब वे वक्तृता-स्थल के बाहर खड़े होकर लोगों को उत्साह-पूर्वक अपनी वक्तृता सुनने के लिये आते हुए देखते थे तो बहुत ही लज्जित होते थे । एक बार मैडिसन की किसी साहित्यिक सभा में उनकी वक्तृता होने को थी । निश्चित समय से एक घंटा पूर्व ही बड़ा भारी तूफान आया और कई घंटों तक रहा । उन्होंने समझा था कि श्रोता नहीं आवेंगे और मुझे वक्तृता न देने पड़ेगी । पर जब वे अंदर गए तो उन्हें सारा स्थान श्रोताओं से भरा हुआ मिला ।

वक्तृता देने से पहले वाशिंगटन प्रायः घबरा जाया करते थे । कभी कभी उनकी घबराहट इतनी अधिक बढ़ जाती थी कि उन्हें भविष्य में कभी वक्तृता न देने का दृढ़ निश्चय कर लेना पड़ता था । इसके अतिरिक्त वक्तृता समाप्त करने पर उन्हें जान पड़ता था कि मैंने अपनी वक्तृता का कोई बहुत ही उत्तम और आवश्यक अंग छोड़ दिया है और इसके लिये उन्हें बहुत अधिक दुःख होता था ।

वक्तृता देने से पहले और उसे आरंभ करने के समय तो उन्हें घबराहट अवश्य होती थी, पर दस मिनट तक कुछ कह चुकने के बाद उन्हें ऐसा जान पड़ने लगता था कि मानो मैंने अपने श्रोताओं पर पूरा अधिकार जमा लिया है और उनकी सहानुभूति प्राप्त कर ली है। वास्तव में वक्ता को जब यह मालूम हो जाता है कि श्रोताओं पर मेरा पूरा अधिकार हो गया है तब उसे बहुत अधिक प्रसन्नता होती है। उस समय वक्ता और श्रोता परस्पर सहानुभूति और एकता के सूत्र में बंध जाते हैं। यदि हजार श्रोताओं में से एक भी ऐसा होता जिसे उनके साथ सहानुभूति न होती अथवा जो उनके विचारों से सहमत न होता तो वे उसे तुरंत पहचान लेते थे और उसकी ओर प्रवृत्त होकर कोई मजेदार चुटकुला छोड़ते थे। पर वह चुटकुला भी तत्त्व की बात से खाली नहीं होता था; क्योंकि जिस बात में कोई तत्त्व नहीं होता वह बिलकुल व्यर्थ और प्रभाव-रहित होती है। उनका विश्वास था कि जब तक कोई निश्चित और आवश्यक उद्देश्य न हो तब तक नाम मात्र के लिये बोलते रहना बड़ा भारी अन्याय है। जब मनुष्य वास्तव में परोपकार की दृष्टि से कुछ कहना चाहता है तब उसे वक्तृत्व के कृत्रिम नियमों के पालन या सहायता की कोई आवश्यकता नहीं होती, विराम और आवाज का उतार चढ़ाव आदि आवश्यक होने पर भी वे सब वक्तृता के प्राण नहीं हो सकते। वाशिंगटन जिस समय वक्तृता देने

लगते थे, उस समय वे भाषा-संबंधी नियमों और अलंकारों का कुछ भी ध्यान नहीं रखते थे और अपने श्रोताओं को भी उनका विस्मरण करा देना चाहते थे ।

यदि उनकी वक्तृता के समय उनके श्रोताओं में से कोई उठकर चला जाता तो वे बहुत विचलित हो जाते थे । इसी लिये वे ऐसी रोचक वक्तृता देते थे कि जिसमें किसी की वहाँ से उठने की इच्छा ही न हो । प्रायः श्रोता लोग साधारण उपदेशों की अपेक्षा तत्त्व की बातें सुनना अधिक पसंद करते हैं । यदि लोगों को रोचक रीति पर तत्त्व की बातें बतलाई जायँ तो वे शीघ्र ही उसका ठीक परिणाम भी निकाल लेने हैं । दृढ़, बुद्धिमान और व्यवहार-चतुर व्यापारियों के समक्ष वे वक्तृता देना अधिक पसंद करते थे और ऐसे लोग उन्हें बोस्टन, न्यूयार्क, और शिकागो में अधिकता से मिलते थे । दक्षिणी गोरों और हबशियों के सामने वक्तृता देना भी वे पसंद करते थे । वे बड़े उत्साह और ध्यान से वक्तृता सुनते थे । वे लोग बीच बीच में जब “तथास्तु” कहते थे तब वक्ता का उत्साह और भी बढ़ जाता था । टस्केंजी-विशालय के लिये किसी किसी अवसर पर वाशिंगटन को एक दिन में चार चार व्याख्यान तक देने पड़ते थे ।

पिछले चार पाँच वर्षों में वाशिंगटन और उनकी स्त्री को स्लेटर फंड से हबशियों की बस्ती में घूम घूमकर सभाएँ करने के लिये प्रति वर्ष कुछ निश्चित धन मिलता था और प्रति

वर्ष वे इस कार्य में भी कई सप्ताह लगाते थे । इस यात्रा में प्रातःकाल के समय वे उपदेशकों और अध्यापकों आदि के सामने वक्तृता देते थे और दोपहर के समय उनकी स्त्री केवल महिलाओं में व्याख्यान देती थीं । संध्या समय किसी सार्वजनिक सभा में फिर वाशिंगटन का भाषण होता था । इन सभाओं में हवशियों के अतिरिक्त बहुत से गोरे भी आते थे । एक बार एक स्थान पर उनके श्रोताओं की संख्या तीन हजार थी, जिसमें आठ सौ श्रोता गोरे थे ।

ऐसे अवसरों पर वाशिंगटन और उनकी पत्नी को अपनी जाति की वास्तविक स्थिति जानने का बहुत ही अच्छा अवसर मिलता था । इसके अतिरिक्त सभाओं में उन्हें गोरो और हवशियों के पारस्परिक व्यवहार और संबंध का भी बहुत अच्छा पता लग जाता था । इस प्रकार की कई सभाओं के उपरान्त उन्हें अपनी जाति के सुधार की बहुत कुछ आशा होने लगती थी । यह बात भी वे भली भाँति जानते थे कि ऐसे अवसरों पर लोग प्रायः दिखावटी उत्साह प्रकट किया करते हैं, इसलिये वे प्रत्येक बात की तह तक पहुँचकर उसका ठीक पता लगाने का भी पूरा पूरा उद्योग करते थे । बीस बरस तक दक्षिण में रहकर और वहाँ के निवासियों की वास्तविक स्थिति का पता लगाकर वाशिंगटन ने भली भाँति समझ लिया था कि हमारी जाति अपनी सांपत्तिक, नैतिक और शिक्षा-संबंधी उन्नति धीरे धीरे, पर निस्संदेह, कर रही है ।

सन् १८६७ के आरंभ मे वोस्टन-निवासियों ने राबर्ट गोल्ड शा का स्मारक खोलने के अवसर पर वाशिंगटन को निमंत्रित किया था । यह समारंभ वोस्टन के म्यूजिक हाल मे हुआ था । उस समय वहाँ बहुत बड़े बड़े विद्वान् और प्रतिष्ठित लोग एकत्र हुए थे । उनमे से बहुत से लोग पुरानी दासत्व-प्रथा के विरोधी थे । मेसेच्युसेट्स नामक राज्य के गवर्नर स्वर्गीय आनरेबुल राजर बालकाट ने सभापति का आसन ग्रहण किया था । उनके साथ मंच पर सैकड़ों अधिकारी और बड़े बड़े लोग बैठे हुए थे । प्रेसिडेंट बालकाट ने सब लोगों को वाशिंगटन का परिचय देते हुए कहा था—“गत जून मास में वाशिंगटन महाशय ने हरवर्ड विश्व-विद्यालय की एम० ए० पदवी प्राप्त की है । इस देश के प्राचीनतम विश्व-विद्यालय की यह आनरेरी डिग्री प्राप्त करनेवाले वाशिंगटन पहले ही हवशी हैं, और उनके इस सम्मान का मुख्य कारण उनका बुद्धिमत्तापूर्ण नेतृत्व है ।” जिस समय वाशिंगटन उठकर वक्तृता देने के लिये खड़े हुए उस समय श्रोताओं की शांति भंग हो गई और सबमें उत्साह और आवेश भर गया । सारा श्रोतृ-समाज उनका अभिनंदन करने और तालियों बजाने के लिये कई बार उठा । उनकी वक्तृता सुनते सुनते सैनिकों और नागरिकों की आँखों मे प्रेमाश्रु भर आए । प्लेटफार्म पर उनके पास ही एक पलटन खड़ी हुई थी, जिसमें अनेक सिपाही ऐसे थे जिन्होंने बहुत घायल हो जाने पर भी हाथ से जातीय झंडा

न छोड़ा था । जिस समय वाशिंगटन ने उन लोगों की ओर मुड़कर कहा—

“५४ वी पलटन के वचे हुए वीरो और कटे हुए पैरों और हाथों से इस स्थान को अपने आगमन से सुशोभित करनेवाले सैनिकों ! तुम्हारे लिये, तुम्हारा सेनापति मृत नहीं, जीवित है । यदि वोस्टनवाले उसका कोई स्मारक न बनाते और इतिहास में उसका कोई उल्लेख न होता, तो भी स्वयं तुम और वह देशभक्त जाति जिसके तुम प्रतिनिधि हो, दोनों ही राबर्ट गोल्ड शा के अच्युत स्मारक का काम देते ।” उस समय सारे श्रोता उत्साह-सागर में लहराने लगे । मेसेच्यु-सेट्स के गवर्नर, राजर वालकाट ने तुरंत उठकर प्रसन्नता-पूर्वक कहा—“बुकर टी० वाशिंगटन के लिये तीन बार जय-जयकार हो ।”

उस अवसर पर प्लेटफार्म पर वीर सरजेंट कारनी भी उपस्थित थे । यद्यपि उनकी रेजिमेन्ट के अधिकांश सैनिक या तो मारे जा चुके थे और या भाग गए थे, तथापि अंत समय तक वे वीर कारनी हाथ में अमेरिकन झंडा लिए हुए वागनर के किले पर दृढ़तापूर्वक खड़े रहे । प्लेटफार्म पर भी उनके हाथ में वही झंडा था । जिस समय वाशिंगटन उनकी ओर मुड़े तो वे मानो किसी दैवी शक्ति से प्रेरित होकर आप ही आप हाथ में झंडा लिए उठ खड़े हुए ! यद्यपि अनेक अवसरों पर वाशिंगटन ने अपनी वक्तृता का बहुत ही अच्छा

प्रभाव होते हुए देखा था, तो भी सरजेंट के उठ खड़े होने का उन पर विलक्षण प्रभाव पड़ा था । उस अवसर पर सारे श्रोता कई मिनट के लिये मारे आनंद के अपने आप को भूल गए थे ।

स्पेन के साथ अमेरिका का युद्ध समाप्त हो जाने पर, शांति-स्थापन के उपलक्ष्य में, अमेरिका के सभी बड़े बड़े नगरों में उत्सव हुए थे । इसी प्रकार का एक उत्सव शिकागो में भी होनेवाला था । वहाँ की स्वागतकारिणी समिति के सभापति और शिकागो विश्व-विद्यालय के प्रेसिडेंट विलियम हारपर ने वाशिंगटन महाशय को उक्त अवसर पर वक्तृता देने के लिये निमंत्रित किया था । तदनुसार वहाँ उनकी दो वक्तृताएँ हुई थी । उनकी पहली वक्तृता आडिटोरियम में रविवार १६ अक्तूबर को हुई थी । उस अवसर पर वाशिंगटन के श्रोताओं की संख्या सदा से बहुत अधिक थी । तो भी स्थानाभाव के कारण बहुत से लोग उनकी वक्तृता सुनने से वंचित रह गए थे । उन लोगों के लिये संध्या समय नगर में दो स्थानों पर उन्हें और भी वक्तृताएँ देनी पड़ी थी ।

आडिटोरियम में श्रोताओं की संख्या सोलह हजार थी और प्रायः इतने ही श्रोता हाल के चारों ओर खड़े हुए भीतर पहुँचने का उद्योग कर रहे थे । उस दिन बिना पुलिस की सहायता के किसी का भीतर पहुँचना असंभव था । प्रेसिडेंट मैकिनले, उनके प्रायः सभी प्रधान और परराष्ट्रीय मंत्री

और बड़े बड़े सैनिक और नाविक अधिकारी, जिनमे से बहुतों ने उस युद्ध मे वीरतापूर्वक बहुत से कार्य किए थे, वहाँ उपस्थित थे। वार्शिंगटन के अतिरिक्त वहाँ और भी चार पाँच बड़े वक्ताओं के भाषण हुए थे। वार्शिंगटन ने अपनी वक्तृता मे कहा था कि हबशी लोग नष्ट होने की अपेक्षा दासत्व ही अधिक पसंद करते हैं। जिस समय हबशियों को दासत्व में रखने और गोरो को स्वतंत्र रखने के लिये घोर संग्राम हो रहा था, उस समय क्रिसपस अटकस ने जिस वीरतापूर्वक अपने प्राण दिए थे, उसका उन्होंने बहुत अच्छा वर्णन किया था। न्यू-ओर्लियंस मे हबशियों ने जेक्सन के साथ जैसा व्यवहार किया था, उसका भी उन्होंने उल्लेख किया था। जिस समय दक्षिणी गोरे दासत्व-प्रथा प्रचलित रखने के लिये युद्ध कर रहे थे, उस समय हबशियों ने जिस स्वामि-निष्ठा से उनके परिवार की रक्षा की थी, उसका भी उन्होंने बहुत ही हृदय-विदारक चित्र खींचा। पोर्ट हडसन तथा वागनर और पिला के किलों में हबशियों ने जो वीरता दिखलाई थी उसका भी उन्होंने वर्णन किया। क्यूबा के दासों को स्वतंत्र करने के लिये हबशियों ने एल-काने और सॉंटियोगी नामक स्थानों पर जिस वीरता-पूर्वक छापा मारा था, उसकी भी उन्होंने अच्छी प्रशंसा की। इन सब बातों मे वक्ता ने यही दिखलाया कि उनकी जाति के लोगों ने सदा उचित और युक्त कार्य किया। तदुपरांत उन्होंने गोरे अमे-

रिकनो से प्रार्थना की—“स्पेनिश-अमेरिकन युद्ध-संवंधी हव-शियों के वीरता-पूर्ण कृत्य उत्तरी और दक्षिणी सैनिकों के मुँह से सुनकर और दासत्व-प्रथा बंद करनेवालों और दासों के पुराने स्वामियों से उनकी बातें जानकर आप लोग स्वयं ही इस बात का निर्णय करे कि जो जाति इस प्रकार देश के लिये अपने प्राण न्योछावर करने के लिये प्रस्तुत रहती है उसे अपने देश के लिये जीवित रहने का सर्वोत्कृष्ट अवसर देना चाहिए या नहीं ?” तदुपरांत स्पेनिश-अमेरिकन युद्ध में प्रेसिडेंट महाशय ने हवशियों को योग देने का अवसर देकर उनका जो सम्मान किया था, उसके लिये वाशिंगटन ने कृतज्ञता स्वीकार करते हुए उन्हें धन्यवाद दिया। सारा श्रोतृ-समाज आनंद और उत्साह से परिपूर्ण हो गया। वे लोग बार बार खड़े होकर अपनी परम प्रसन्नता प्रकट करने के लिये रुमाल, टोपियाँ और छड़ियाँ ऊपर उठा उठाकर हिलाने लगे। सभा-पति महाशय उनका धन्यवाद ग्रहण करने के लिये अपने स्थान से उठ खड़े हुए। उस समय पुनः श्रोताओं ने जो उत्साह और आनंद प्रकट किया, उसका वर्णन नहीं हो सकता।

शिकागो के इस व्याख्यान का एक विशिष्ट अंश दक्षिणी गोरों की समझ में भली भाँति नहीं आया था। इसलिये वहाँ के समाचारपत्र अनेक प्रकार से उसकी तीव्र टीका-टिप्पणियाँ करने लगे, यहाँ तक कि एक समाचार-पत्र के संपादक ने उनसे उनका वास्तविक अभिप्राय भी पूछ माँगा।

उत्तर में उन्होंने लिख भेजा कि उत्तरी श्रोताओं के सामने मैं वे बातें नहीं कहना चाहता जो मैं दक्षिणी श्रोताओं के सामने न कह सकूँ। उन्होंने यह भी लिखा था कि यदि मेरी सत्रह वर्ष की सेवाओं से दक्षिण के निवासी मेरा ठीक ठीक अभिप्राय नहीं समझ सके तो मेरे मौखिक कथन मात्र से कोई बात भली भाँति स्पष्ट नहीं हो सकती; व्यापारिक और नागरिक जाति-द्वेष नष्ट करने के लिये जो बातें मैंने एटलांटा प्रदर्शनी में कही थीं वे ही यहाँ भी कही हैं। अपनी जाति की सामाजिक स्थिति के संबंध में मैं कभी कुछ नहीं कहता। साथ ही मैंने एटलांटावाली अपनी वक्तृता का भी कुछ अंश उद्धृत कर दिया था। इस उत्तर से संपादक महाशय का समाधान हो गया और लोगो ने उस प्रश्न पर टिप्पणी करना भी छोड़ दिया।

संसार में ऐसे लोगो की कमी नहीं है जो सदा दूसरों का समय नष्ट करने के लिये तैयार रहते हों। एक दिन बोस्टन के एक होटल में प्रातःकाल वार्शिंगटन को समाचार मिला कि कोई आदमी उनसे मिलने आया है। जब वे जल्दी जल्दी कपड़े पहनकर नीचे उतरे तो एक गरीब आदमी ने आगे बढ़कर बड़े शांत भाव से उनसे कहा—“कल संध्या समय मैंने आपको एक सभा में बोलते हुए सुना था। मुझे आपके बोलने का ढङ्ग बहुत पसंद आया इसलिये मैं आपकी कुछ बातें सुनने के लिये फिर यहाँ आया हूँ।”

लोग प्रायः वाशिंगटन से पूछा करते थे कि आप टस्केजी से बाहर और बहुत दूर रहकर भी विद्यालय का प्रबंध किस प्रकार करते हैं। बात यह है कि वे इस सिद्धांत को नहीं मानते थे—“जो काम तुम स्वयं कर सकते हो वह दूसरो से मत कराओ।” उनका सिद्धांत था—“जो काम दूसरे लोग भली भाँति कर सकते हों, वह तुम स्वयं मत करो।”

टस्केजी-विद्यालय संबंधी यह बात बहुत ही संतोषजनक है कि वहाँ का कोई काम किसी एक मनुष्य की अनुपस्थिति के कारण नहीं रुक सकता। इस समय वहाँ के कार्य-कर्त्ताओं की संख्या छियासी है। उनमें से बहुत से अध्यापक ऐसे हैं जो विद्यालय पर बहुत अधिक प्रेम रखते हैं। वहाँ के वर्तमान कोषाध्यक्ष मि० लोगन गत बीस वर्षों से विद्यालय में काम करते हैं। वाशिंगटन के उपरांत सब कामों की देख-भाल वे ही करते हैं। इस काम में श्रीमती वाशिंगटन भी उन्हें यथेष्ट सहायता देती हैं। पहले वाशिंगटन के सेक्रेटरी मि० स्काट नित्य प्रति आवश्यक बातों की सूचना उन्हें दिया करते थे। विद्यालय के सब कामों का प्रबंध करने के लिये एक कार्यकारिणी समिति है जिसका अधिवेशन सप्ताह में दो बार होता है। इस समिति में विद्यालय के नौ विभागों के नौ मुख्य अधिकारी सम्मिलित हैं। इसके अतिरिक्त छः सज्जनों की एक-और समिति है जिसका अधिवेशन प्रति सप्ताह होता है और जिसका काम साप्ताहिक व्यय पर विचार

करना है । प्रति मास अथवा और पहले सब अध्यापकों की एक साधारण सभा भी होती है । इन सबके अतिरिक्त अनैक विभागों के शिक्षकों और अधिकारियों की भी कई पृथक् पृथक् समितियाँ हैं ।

जब वाशिंगटन बाहर रहते थे तब नित्य प्रति उन्हें विद्यालय के कार्यों की रिपोर्ट मिला करती थी; यहाँ तक कि विद्यार्थियों की अनुपस्थिति और उसके कारण का विवरण भी उन्हें नियमित रूप से मिला करता था । विद्यालय की दैनिक आय, गोशाला से आए हुए दूध और मक्खन, तथा विद्यार्थियों और शिक्षकों का मिलनेवाले भोजन आदि का पूरा पूरा विवरण भी उन रिपोर्टों में रहता था. यहाँ तक कि बाजार से आए हुए मांस और साग तरकारी आदि का पूरा व्योरा भी उनमें रहता था । इतने कड़े प्रबंध का फल यह होता था कि कोई मनुष्य किसी काम में आलस्य नहीं कर सकता था ।

वाशिंगटन प्रति दिन प्रातः काल अपने सब आवश्यक कार्यों का क्रम निश्चित कर लेते थे और जहाँ तक संभव होता था, सब काम शीघ्र समाप्त करके नए कामों के लिये बहुत सा समय निकाल लेते थे । दफ्तर से उठने के पहले वे पत्र-व्यवहार तथा अन्य सब आवश्यक कार्य समाप्त कर देते थे और दूसरे दिन के लिये कुछ भी नहीं छोड़ते थे । जिस मनुष्य के सब कार्य, भली भाँति उसके अधीन होते हैं वह सदा प्रसन्न, सुखी और संतुष्ट रहता है । वाशिंगटन का अनुभव था

कि ऐसे मनुष्यों का स्वास्थ्य भी सदा बहुत अच्छा रहता है । उनका विश्वास था कि जब मनुष्य अपने कार्य से प्रेम करने लग जाता है तब उसमें एक विशेष प्रकार की अमूल्य शक्ति आ जाती है ।

प्रातःकाल दैनिक आवश्यक कार्य आरंभ करने के समय वे दिन में आनेवाली विपत्तियों और कठिनाइयों के लिये भी तैयार हो जाते थे । वे सदा यह सुनने के लिये तैयार रहते थे कि विद्यालय का कोई भवन गिर पड़ा अथवा जल गया, या किसी समाचारपत्र या सार्वजनिक सभा में किसी ने उनके कामों की कड़ी आलोचना की अथवा उनको दो चार खरी खाटी सुनाई हैं ।

गत बीस वर्षों में वाशिंगटन ने केवल एक बार अपने कार्य से अवकाश ग्रहण किया था और वह भी स्वेच्छा से नहीं । आठ नौ वर्ष पूर्व उनके मित्रों ने उन्हें धन देकर संपत्तिक यूरोप जाने के लिये विवश किया था ।

वाशिंगटन का सिद्धांत था कि प्रत्येक मनुष्य सदा अपने शरीर को वश में रख सकता है । उनका यह भी मत था कि यदि मनुष्य को अपनी तबियत कुछ भारी मालूम हो और वह तुरंत उसका उपाय कर ले तो वह अनेक बड़े बड़े रोगों से बच सकता है । जिस दिन उन्हें भली भाँति नोट नहीं आती थी उस दिन वे समझ लेते थे कि कुछ गड़बड़ अवश्य है । यदि उन्हें किसी अंग में शिथिलता मानूस ज्ञात होती थी तो

वे किसी चिकित्सक के पास चले जाते थे । हर समय और हर स्थान पर सो सकने की शक्ति भी बहुत लाभदायक होती है । वे जब चाहते तब पंद्रह बीस मिनट के लिये भी सो सकते थे और इस प्रकार अपनी सारी थकावट मिटा सकते थे । कोई विकट प्रश्न आ पड़ने पर वे दूसरे दिन के लिये, अथवा उस समय तक के लिये छोड़ देते थे जब तक कि वे उस विषय में अपनी स्त्री और मित्रों की सम्मति न ले लेते थे ।

वाशिंगटन को समाचारपत्र पढ़ने का बहुत शौक था । अच्छी अच्छी पुस्तकें पढ़ने का समय उन्हें रेल में ही मिलता था । उपन्यास उन्हें अच्छे नहीं लगते थे । जिन उपन्यासों की लॉग प्रशंसा करते हैं उन्हें भी वे बड़ी कठिनता से पढ़ते थे । जीवनचरित उन्हें बहुत पसंद थे । अब्राहम लिंकन के विषय में जितनी पुस्तकें आदि प्रकाशित हुई थीं, प्रायः सभी उन्होंने देख डाली थीं । साहित्य में यही मानो उनके प्रधान गुरु थे ।

साल में छः महीने वाशिंगटन को टस्केजी से बाहर रहना पड़ता था । यद्यपि इससे विद्यालय की अनेक हानियाँ होती थीं, तथापि कुछ लाभ भी अवश्य होते थे । कार्य में परिवर्तन हाने के कारण एक प्रकार का विश्राम भी मिलता है । रेल की लंबी यात्रा वे बहुत पसंद करते थे और उसमें उन्हें सुख भी मिलता था । कभी कभी लोग रेल में उनसे मिलकर पूछा करते थे—“क्या आप ही वुकर टी० वाशिंगटन हैं ? मैं

आपसे परिचय करना चाहता हूँ ।” विद्यालय से अनुपस्थित रहने के समय वे उसके संबंध की छोटी और साधारण बातों से अनभिज्ञ रह जाते थे; पर उस समय उन्हें उसकी उन्नति के बड़े और आवश्यक उपाय सोचने का बहुत अच्छा अवसर मिलता था । विदेशों में घूमकर वे भिन्न भिन्न स्थानों की शिक्षा-पद्धति का निरीक्षण करते और बड़े बड़े शिक्षकों से मिलते थे ।

सबसे उत्तम विश्राम उन्हें उस समय मिलता था जब कि टस्केजी में रात के भोजन के उपरांत वे अपनी स्त्री और बच्चों सहित अपने कमरे में बैठते और कहानियाँ कहते और सुनते थे । रविवार के दिन वे सपरिवार वायु-सेवन करने और प्रकृति की शोभा निरखने के लिये जंगलों में चले जाते थे । उस अवसर पर वे स्वर्ग-सुख का अनुभव करते थे । अपने उद्यान में भी उन्हें अच्छी विश्रान्ति और प्रसन्नता मिलती थी । कृत्रिम वस्तुओं की अपेक्षा प्राकृतिक विषयों पर उनका प्रेम बहुत अधिक था । जब कभी उन्हें घंटे आध घंटे जमीन खोदने, बीज बोने या पौधे रोपने का अवसर मिलता था तब उन्हें ऐसा बोध होता था कि संसार के बड़े बड़े कार्य करने की शक्ति मुझमें आ रही है । जिस मनुष्य को प्रकृति से प्रेम नहीं होता था उसकी दशा पर उन्हें बहुत दया आती थी ।

विद्यालय के अतिरिक्त वे स्वतंत्र रूप से भी अपने यहाँ बढ़िया बढ़िया सूअर और मुरगे रखते थे । सूअर पालने का

उन्हे बहुत शौक था। खेल आदि की उन्हे अधिक परवाह नहीं रहती थी। उन्होने फुटबाल कभी नहीं देखा। वे ताश के पत्ते भी नहीं पहचान सकते थे। कभी कभी वे अपने दो लड़कों के साथ पुराने ढंग का एक प्रकार का गोटियों का खेल खेला करते थे। इसके अतिरिक्त उन्हे और कोई खेल नहीं आता था।

१६—युरोप-यात्रा

सन् १८८३ मे वाशिंगटन का विवाह मिसिसिपी-निवासिनी, और फिस्क युनिवर्सिटी की ग्रैजुएट मिस मारग्रेट जेम्स मरे के साथ हुआ। उस समय मिस मारग्रेट टस्केजी-विद्यालय की लेडी प्रिंसिपल थीं। इन सह-धर्मिणी से भी वाशिंगटन को सदा विद्यालय के कामो मे अमूल्य सहायता मिला करती थी। श्रीमती वाशिंगटन ने टस्केजी मे एक मातृ-सभा स्थापित की है। उन्होंने स्त्रियों की एक सभा को भी जन्म दिया है जिसका अधिवेशन मास में दो बार हुआ करता है। इसके अतिरिक्त वे दक्षिण की हवशी स्त्रियों के कुब की तथा हवशी स्त्रियों के राष्ट्रीय कुब की कार्यकारिणी समिति की अध्यक्ष हैं।

वाशिंगटन महाशय की तीन संतानें हैं। उनमे से सबसे बड़ी एक कन्या है जिसका नाम पोर्शिया है और जिसने

कपड़े सीना भूती भाँति सीख लिया है । वह बाजा बजाना भी बहुत अच्छी तरह जानती है । विद्यालय में पढ़ने के अतिरिक्त उसने अभी से वहाँ अध्यापन का कार्य भी आरंभ कर दिया है । उनके मझले लडके बेकट टेलियाफेरो ने बाल्यावस्था से ही ईंटे बनाने का काम सीखा है और अब वह उस कार्य में बहुत निपुण हो गया है । एक बार जब वाशिंगटन महाशय विदेश में थे तब उसने उन्हें एक पत्र में लिखा था—“प्रिय पिताजी ! आपने यहाँ से चलते समय कहा था कि तुम प्रति दिन अपना आधा समय अपने काम में लगाया करो । पर मुझे अपना काम इतना पसंद है कि मैं अपना सारा समय उसी में लगाना चाहता हूँ । इसके अतिरिक्त जहाँ तक हो सकता है, मैं धन कमाने का भी उद्योग करता हूँ । क्योंकि आगे चलकर जब मैं दूसरे विद्यालय में पढ़ने जाऊँगा तब वहाँ मुझे अपने व्यय-निर्वाह के लिये धन की आवश्यकता होगी ।” उनका सबसे छोटे पुत्र का नाम आरनेष्ट डेविडसन वाशिंगटन है । वह अभी से चिकित्सक बनने की इच्छा प्रकट करता है । विद्यालय में साधारण शिक्षा पाने के अतिरिक्त वह अपना कुछ समय वहाँ के चिकित्सक के कार्यालय में भी लगाता है । उसने अभी से वहाँ का बहुत सा काम सीख भी लिया है ।

वाशिंगटन महाशय को अपनी गृहस्थी बहुत प्रिय थी । वे घर में रहना बहुत पसंद करते थे । विशेषतः दिन भर का कार्य समाप्त करके संध्या का समय अपने घर में बिताने में

उन्हें जितनी प्रसन्नता होती थी उतनी और किसी काम में नहीं होती थी। उनकी वास्तविक प्रसन्नता का दूसरा स्थान प्रार्थनामंदिर था जहाँ नित्य रात को ठीक साढ़े आठ बजे सब विद्यार्थी और अध्यापक सपरिवार एकत्र होते हैं। उस समय उन लोगों की संख्या ग्यारह बारह सौ के लगभग होती है। उस समय उन लोगों का जीवन अधिक उपयुक्त और उच्च बनाने का उन्हें बहुत अच्छा अवसर मिलता था।

सन् १८६६ की वसंत ऋतु में बोस्टन नगर की कुछ भद्र महिलाओं ने टस्केजी-विद्यालय की सहायता के लिये एक सभा की थी जिसमें अनेक गोरे और हवशी सम्मिलित हुए थे। सभा में सम्मिलित होनेवाले कुछ सज्जनों ने अनुमान से जान लिया कि वाशिंगटन महाशय का शरीर बहुत शिथिल हो चला है। सभा भंग होने के थोड़ी देर बाद एक भद्र महिला ने उनसे पूछा—क्या आप कभी युरोप गए हैं? उत्तर में उन्होंने कहा—नहीं। उसने पूछा—क्या वहाँ जाने का आपका विचार है? उन्होंने कहा—नहीं, यह बात मेरी शक्ति के बाहर है। उस समय के उपरांत वाशिंगटन को इन बातों का कुछ भी ध्यान न रहा। पर कई दिनों बाद उन्हें सूचना मिली कि बोस्टन-निवासी कुछ मित्रों ने उन्हें और उनकी स्त्री को तीन चार मास के लिये युरोप भेजने के विचार से कुछ धन-संग्रह किया है। यही नहीं, बल्कि उन मित्रों ने उन्हें इस यात्रा के लिये बहुत जोर भी दिया। इससे एक वर्ष

पूर्व मि० गैरिसन नामक उनके एक मित्र ने उनसे विश्राम करने के लिये युरोप जाने का वचन ले लिया था और स्वयं व्यय के लिये धन-संग्रह करने का भार भी ले लिया था । पर वारिशगटन महाशय के मन में यह बात बैठती न थी । इसी लिये उन्होंने उस ओर अधिक ध्यान नहीं दिया था । पर उस वर्ष मि० गैरिसन ने उक्त कई भद्र महिलाओं से मिलकर उनकी युरोप-यात्रा के विषय में सब बातें निश्चित कर ली थीं, यहाँ तक कि उनके जाने का मार्ग और स्टीमर भी निश्चित हो चुका था ।

ये सब बातें बहुत जल्दी हो गईं और वारिशगटन युरोप जाने के लिये विवश किए गए । गत अठारह वर्षों से उन्होंने विद्यालय के लिये अविश्रांत परिश्रम किया था और भविष्य में भी अपना शेष जीवन उसी प्रकार परिश्रम करके बिताने का उनका दृढ़ विचार था । दिन पर दिन विद्यालय का कार्य बहुत बढ़ता जाता था और सब काम प्रायः उन्हीं पर निर्भर रहते थे । इसलिये उन्होंने अपने मित्रों को उस कृपा और सज्जनता के लिये धन्यवाद देते हुए कहा कि मेरे यहाँ से चले जाने पर विद्यालय की आर्थिक दशा बहुत हीन हो जायगी, इसलिये मैं युरोप जाने में असमर्थ हूँ । इसके उत्तर में उनसे कहा गया कि हम लोगों ने यथेष्ट धन संग्रह कर लिया है, आपकी अनुपस्थिति में विद्यालय को धन का कष्ट नहीं होगा और वह बराबर जारी रहेगा । अब वारिशगटन महाशय को

बचने के लिये और कोई ध्यान न मिल सका और विवश होकर उन्हें अपने मित्रों का अनुरोध पालन करने के लिये तैयार होना पड़ा ।

इतना सब कुछ होने पर भी वाशिंगटन महाशय को युरोप-यात्रा का विचार स्वप्नवत् मालूम होता था । उनका जन्म घोर दासत्व में हुआ था और प्रारंभिक जीवन अज्ञानता और दरिद्रता में बीता था । वे प्रायः यही समझते थे कि संसार के सुख केवल गोरों के लिये ही हैं, इवशियों के लिये नहीं । युरोप और उसके बड़े बड़े नगरों को वे प्रायः स्वर्ग-तुल्य ही समझते थे । इसलिये उन्हें इस बात का दृढ विश्वास ही न होता था कि मैं युरोप-यात्रा करूँगा । इसके अतिरिक्त इस संबंध में दो और विचार उन्हें विकल कर रहे थे । वे समझते थे कि लोग जब मेरी इस यात्रा का समाचार सुनेंगे तब बिना वास्तविक स्थिति का परिचय पाए ही कहने लगेंगे कि अब वाशिंगटन को दिमाग हो गया है और वे वनने लगे हैं । बाल्यावस्था में वे अपने उन स्वजातियों के विषय में वे ही बातें सुना करते थे, जो संसार में किसी प्रकार की सफलता प्राप्त कर लेते थे । इसके अतिरिक्त वे यह भी समझते थे कि अपना कार्य छोड़ने पर संभवतः मैं प्रसन्न न रह सकूँगा । ऐसी दशा में, जब कि कार्य की अधिकता थी और दूसरे लोग उसमें दृढ़ता-पूर्वक लगे हुए थे, वे स्वयं काम छोड़कर जाने को स्वार्थपूर्ण और अनुचित समझते थे । उन्होंने जब

से ज्ञान प्राप्त किया था, तब से वे सदा काम ही करते रहे थे, इसलिये वे यह भी न समझ सकते थे कि विलकुल खाली रहकर मैं तीन चार मास किस प्रकार बिता सकूँगा । वास्तव में वे कार्य से अवकाश ग्रहण करना जानते ही न थे ।

यद्यपि उनकी स्त्री को भी ये ही सब कठिनाइयाँ थीं तो भी वे यूरोप जाना चाहती थीं । उनकी उत्सुकता का मुख्य कारण यह था कि वे अपने पति को कुछ विश्राम दिलाना चाहती थी । उस समय वहाँ उनके महत्त्वपूर्ण जातीय प्रश्नों पर आंदोलन हो रहा था, इसलिये उनका वहाँ से जाना और भी कठिन था, पर मित्रों के बहुत अनुरोध करने पर अंत में उन्हें अपनी यात्रा के लिये १० मई का दिन निश्चित करना पड़ा । उनके मित्र मि० गैरिसन ने उनकी यात्रा के संबंध में सब आवश्यक प्रबंध कर दिए और उनके दूसरे मित्रों ने उन्हें इंग्लैंड और फ्रांस के अनेक संभ्रात पुरुषों के नाम परिचय-पत्र भी दे दिए । टस्केजी से चलकर दूसरे दिन जहाज पर सवार होने के लिये ६ मई को वे न्यूयार्क पहुँचे । वहीं उनकी कन्या, जो उस समय दक्षिण फरमिघम में पढ़ती थी, उनसे मिलने के लिये आई । वे चलने के समय अपने सब कार्य समाप्त कर देना चाहते थे, इसलिये उनके सेक्रेटरी भी वहाँ तक उनके साथ आए । जहाज पर सवार होते ही उन्हें प्रसन्नता का एक समाचार मिला । दो महिलाओं ने टस्केजी की कन्या-पाठशाला के लिये एक भवन बन-

वाने के निमित्त यथेष्ट धन दान करने की सूचना उन्हें पत्र द्वारा दी थी ।

१० मई की दोपहर को वे सपत्नीक फ्रीसलैंड नामक जहाज पर सवार हुए । जहाज के कप्तान तथा दूसरे अधिकारियों को उनके पद तथा आगमन की सूचना पहले ही मिल चुकी थी । उन लोगो ने उनका स्वागत किया । इसके अतिरिक्त अन्य यात्रियों ने भी उनका अच्छा आदर सत्कार किया । पहले तो वे समझते थे कि जहाज पर लोग मेरे साथ सभ्यता का व्यवहार न करेंगे । पर वह बात नहीं हुई । जहाज पर सभी छोटे-बड़ों ने उनका यथेष्ट सम्मान किया ।

जब जहाज का लंगर उठ गया तब वाशिंगटन महाशय को भी अपने ऊपर का भार कुछ कम होता हुआ जान पड़ा । कदाचित् उनके जीवन में चिंता-रहित होने का वह पहला ही अवसर था । अब उन्हें कुछ प्रसन्नता मालूम होने लगी । मि० गैरिसन ने उनके लिये जहाज में एक बहुत अच्छे कमरे का प्रबंध कर दिया था । यात्रा आरंभ करने के दूसरे ही दिन से उन्हें खूब निद्रा आने लगी, यहाँ तक कि बाकी दस दिनों में वे बराबर प्रति दिन १५ घंटे सोया करते थे । उसी समय उन्हें यह भी मालूम हुआ कि मैं वास्तव में बहुत अधिक थक गया था । यूरोप पहुँचने के एक मास बाद तक भी उन्हें खूब निद्रा आया करती थी । उन दिनों उन्हें रात को सोते समय इस बात की चिंता नहीं रहती थी कि प्रातःकाल

मुझे किसी से भेंट करना है, अमुक समय रेल पर जाना है अथवा अमुक समय कोई व्याख्यान देना है। अमेरिका में प्रवास करते समय उन्हें कई बार एक ही रात में तीन भिन्न भिन्न स्थानों पर सोना पड़ता था ! और उन अवसरों का ध्यान रखते हुए इस समय वे बहुत ही निश्चित थे। इसी लिये उन्होंने बहुत प्रसन्नतापूर्वक यथेष्ट विश्राम किया। रविवार के दिन जहाज के कप्तान ने उनसे धर्मोपदेश करने की प्रार्थना की; पर वे उपदेशक नहीं थे, इसलिये उसकी प्रार्थना स्वीकार न कर सके। तथापि कई यात्रियों के आप्रह्न करने पर उन्होंने उस दिन भोजनागर में एक व्याख्यान अवश्य दिया था। दस दिन बाद उनका जहाज किनारे लगा और वे बेलजियम देश के एंटवर्प नामक नगर में उतरे।

नगर के मध्य में एक अच्छे होटल में वे जाकर ठहरे। कई दिनों तक वहाँ रहने के उपरांत उनके कई मित्रों ने उन्हें हार्लैंड में सैर करने के लिये निमंत्रित किया। उन्होंने उस प्रांत के लोगों के वास्तविक जीवन का बहुत अच्छा ज्ञान प्राप्त किया। वहाँ से लौटकर वे हेग नगर में गए जहाँ उस समय शांति महासभा (Peace Conference) का अधिवेशन हो रहा था। वहाँ अमेरिका के प्रतिनिधियों ने उनका बहुत अच्छा स्वागत किया था।

हार्लैंड की बढ़िया खेती और अच्छे अच्छे पार्क देखकर वे बहुत प्रसन्न हुए थे। वहाँ से ब्रुसेल्स में वाटरलू का युद्ध-

क्षेत्र देखते हुए वे पेरिस गए । वहाँ पहुँचते ही युनिवर्सिटी क्लब की ओर से उन्हें एक दावत का निमंत्रण मिला । उस दावत में बहुत बड़े बड़े लोग सम्मिलित हुए थे । सभापति का आसन अमेरिका के राजदूत जनरल हेरेस पोरटर ने ग्रहण किया था । उस अवसर पर वाशिंगटन ने एक बहुत अच्छा व्याख्यान भी दिया था जिसे सुनकर सब लोग प्रसन्न और संतुष्ट हुए थे । जनरल ने उनकी योग्यता और कृतियों की बहुत अधिक प्रशंसा की थी । इसके उपरान्त उन्हें और भी अनेक निमंत्रण मिले, पर उनसे अपने उद्देश्य में बाधा पड़ते देख उन्होंने वे निमंत्रण अस्वीकार कर दिए ।

अंत में एक दिन उन्हें अमेरिकन राजदूत जनरल पोरटर की ओर से निमंत्रण मिला । वहाँ अमेरिका के कई बहुत बड़े बड़े आदमियों से उनकी भेंट हुई जिनमें वहाँ के सुप्रीम कोर्ट के दो जज भी थे । उस समय पेरिस में प्रसिद्ध अमेरिकन दृवशी चित्रकार मि० टैनर उपस्थित थे । वहाँ उनके बनाए हुए चित्र बहुत चाव और आदर से देखे जाते थे । वाशिंगटन का सदा से यह सिद्धांत था कि जो मनुष्य कोई अच्छा काम करना जानता है, उसका यथेष्ट आदर अवश्य होता है । मि० टैनर की प्रतिष्ठा देखकर उनकी यह धारणा और भी अधिक दृढ़ हो गई । बात यह है कि संसार में सर्वोत्तम कार्य की बहुत चाह होती है और उनके सामने लोग धर्म, जाति या वर्ण का विचार भूल जाते हैं । वाशिंगटन

महाशय का कथन है—“हमारी जाति का भविष्य केवल इसी प्रश्न पर निर्भर है कि वह अपने कार्यों को परम उपयुक्त और सबसे अधिक आवश्यक बना सकेगी या नहीं। क्योंकि जो मनुष्य अपने परिश्रम से अपने निवासस्थान और सह-वर्तियों के कल्याण के लिये उनकी आर्थिक और नैतिक उन्नति करता है, वह पुरस्कार से वंचित नहीं रह सकता।” नैतिक विचारां में उन्होंने फ्रांसीसियों को अपनी जाति के लोगों के समकक्ष ही पाया था। जीवन-निर्वाह की बढ़ती हुई कठिनाइयों के कारण वे लोग भली भाँति अपने को संपन्न करना सीख गए थे। वाशिंगटन का अनुमान था कि हमारी जाति भी शीघ्र ही उस स्थिति तक पहुँच जायगी। सत्यता और महानुभावता में उन्होंने अपनी जाति के लोगों को फ्रांसीसियों के समकक्ष और पशुओं पर दया करने में बढ़ा चढ़ा हुआ पाया था। फ्रांस से चलते समय उन्हें अपनी जाति की उन्नति का अधिक दृढ़ विश्वास हो गया था।

पेरिस से चलकर जूलाई के आरंभ में वे लंदन पहुँचे। उस समय वहाँ पार्लिमेण्ट के अधिवेशन हो रहे थे और बाहर से अनेक प्रतिष्ठित लोग वहाँ आए हुए थे। वहाँ पहुँचते ही उन्हें अनेक प्रकार के निमंत्रण मिलने लगे पर उन्होंने अधिकांश निमंत्रण, केवल विश्राम करने की इच्छा से अस्वीकार कर दिए। उनके दो एक मित्रों ने वहाँ के एसेक्स हाल में उनके व्याख्यान का प्रबंध कर दिया था। अमेरिकन राजदूत माननीय

शोटे ने सभापति का आसन ग्रहण किया था । सभा में पार्लि-
मेन्ट के अनेक सभासद तथा बहुत से अन्य प्रतिष्ठित लोग
सम्मिलित हुए थे । वाशिंगटन के उस व्याख्यान की प्रशंसा
इंग्लैंड तथा अमेरिका के बहुत बड़े बड़े पत्रों में हुई थी ।
वही पर वे पहले पहल मार्क ट्वेन से भी मिले थे । अनेक
बड़े बड़े लोगो ने उन्हें दावतें भी दी थीं । लंडन से चलकर
वे बरमिंघम पहुँचे । वहाँ उन्हें दासत्व-प्रथा के विरोधी
स्वर्गीय गैरिसन और माननीय डगलस के अनेक पक्षपाती
और भक्त मिले ।

इंग्लैंड के त्रिस्टल नगर में वाशिंगटन और उनकी पत्नी ने
स्त्रियो के लिबरल क्लब में व्याख्यान दिए थे । इसके अतिरिक्त
अंधों के रायल कालेज के पदवीदान के अवसर पर भी वाशिं-
गटन महाशय का मुख्य भाषण हुआ था । यह उत्सव सीस
महल (Crystal Palace) में हुआ था और वेस्टमिनिस्टर
के स्वर्गीय ड्यूक ने सभापति का आसन ग्रहण किया था ।
ड्यूक महाशय इंग्लैंड के सबसे बड़े धनी थे । लेडी एवर-
डीन की कृपा से उन्हें और उनकी स्त्री को विंडसर कैसल में
स्वर्गीया महारानी विक्टोरिया से भेंट करने का सौभाग्य भी
प्राप्त हुआ था । उसी अवसर पर उन्हें महारानी की ओर
से चाय पीने के लिये निमंत्रण भी मिला था ।

हमारे चरित-नायक हाउस-आफ-कामंस में भी कई बार
गए थे और वहाँ सर म्टेनलो से मिले थे । उन्होंने अफ्रिका

और अमेरिका के हवशियों के संबंध में उनसे अनेक बातें की थीं जिनसे उन्हें निश्चय हो गया था कि अमेरिकन हवशियों की दशा का अफ्रिका जाने से कुछ भी सुधार नहीं हो सकता।

इंग्लैंड में वाशिंगटन बहुत बड़े बड़े अंगरेजों के मेहमान हुए थे और वहाँ उन्हें उनकी सर्वोत्तम रहन सहन देखने का अवसर मिला था। उनका विश्वास था कि अमेरिकनों की अपेक्षा अंगरेज लोग अधिक सुख से जीवन व्यतीत करना जानते हैं। उनके कथनानुसार अंगरेजों का गार्हस्थ्य जीवन सर्वांगपूर्ण है। वहाँ नौकर चाकर अपने स्वामियों का बहुत अधिक आदर करते हैं। अंगरेज नौकर सदा नौकर ही रहना चाहते हैं और अपना कार्य अमेरिकन नौकर की अपेक्षा बहुत अधिक उत्तमता से करते हैं। पर अमेरिका के नौकर शीघ्र ही स्वयं मालिक बन जाने की आशा रखते हैं। दूसरी बात यह है कि इंग्लैंड में सब लोग राजनियमों का खूब ध्यान रखते हैं और वहाँ सब कार्य बहुत भली भाँति और सरलतापूर्वक होते हैं। अंगरेज लोग भोजन करने में बहुत अधिक समय लगाते हैं।

इंग्लैंड के अमीरों के संबंध में उनके विचार पहले की अपेक्षा अधिक अच्छे हो गए थे। इससे पूर्व उन्हें यह बात नहीं मालूम थी कि सर्वसाधारण में अमीरों का बहुत मान है और वे लोग बहुत दत्तचित्त होकर परोपकार में बहुत अधिक समय और धन व्यय करते हैं। अंगरेजों के सामने

वक्तृता देने का अभ्यास करने में उन्हें बहुत कठिनता हुई थी। वाशिंगटन के मुँह से जिस किस्से को सुनकर अमेरिकन खूब हँसते थे उस किस्से को सुनकर गंभीर अँगरेजों के चेहरे पर मुस्कराहट भी न आती थी। अँगरेज लोग जिनसे मित्रता करते हैं उन्हें वे मानो लोहे के तारों से बाँध लेते हैं। अपने इस कथन के उदाहरण में उन्होंने एक घटना का उल्लेख किया है। सदरलैंड को ड्यूक और डचेज ने वाशिंगटन और उनकी स्त्री को अपने स्टैफ़ोर्ड हाउस नामक मकान में निमंत्रित किया था। यह मकान इंग्लैंड भर में सबसे बढ़िया समझा जाता है और डचेज इंग्लैंड की स्त्रियों में परम सुंदरी कही जाती हैं। निमंत्रण के समय वहाँ लगभग तीन सौ मनुष्य उपस्थित थे। उस संध्या को डचेज महाशय ने उतने बड़े समूह में वाशिंगटन को दो बार ढूँढ़कर उनसे बातें की थी और टस्कैजी जाने पर वहाँ का पूरा पूरा हाल लिख भेजने के लिये कहा था। वाशिंगटन ने भी उनकी इस आज्ञा का भली भाँति पालन किया था। डचेज ने बड़े दिनों पर उन्हें अपने हस्ताक्षर करके अपना एक चित्र भेजा था। पीछे उन लोगों में बराबर पत्र-व्यवहार होता था।

तीन मास तक युरोप में भ्रमण करके वाशिंगटन महाशय सेंट लुई नामक जहाज पर सवार होकर साउथैम्पटन से रवाना हुए। उस जहाज पर एक बहुत अच्छा पुस्तकालय था जिसमें फ्रेडरिक डगलस का एक जीवन-चरित था। वाशिंगटन ने उसे ध्यानपूर्वक पढ़ा था। उसे देखने से उन्हें मालूम हुआ कि जब

डगलस महाशय पहली या दूसरी बार इंग्लैंड गए थे तब लोगों ने उन्हें जहाज के कमरे में न जाने दिया था और डेक पर ही रहने के लिये कहा था । जिस समय वाशिंगटन यह वर्णन पढ़ रहे थे, उसी समय कई स्त्रियों और पुरुषों ने आकर उनसे दूसरे दिन संध्या समय कंसर्ट के अवसर पर एक वक्तृता देने की प्रार्थना की । इससे मालूम होता है कि अमेरिका में दिन पर दिन जाति या वर्ण-भेद का विचार बढता जाता है । कंसर्ट में न्यूयार्क के गवर्नर सभापति हुए थे । सब लोगों ने बहुत ध्यान से उनका व्याख्यान सुना था । उसी अवसर पर सब श्रोताओं ने, जिनमें से अधिकांश दक्षिणी अमेरिकन थे, टस्केजी-विद्यालय के कई विद्यार्थियों को छात्रवृत्तियाँ देने के लिये चढ़ा इकट्ठा किया था ।

पाठकों को स्मरण होगा कि वाशिंगटन महाशय ने अपनी बाल्यावस्था का अधिकांश पश्चिम वर्जीनिया में व्यतीत किया था । जब वे पेरिस में थे तब उन्हें पश्चिम वर्जीनिया के निवासियों की ओर से निम्नलिखित आशय का निमंत्रण मिला था ।

चार्लस्टन १३ मई १८८६

प्रोफेसर बुकर टी० वाशिंगटन, पेरिस (फ्रांस)

प्रिय महाशय,

पश्चिम वर्जीनिया के अनेक सुयोग्य निवासियों ने आपके कार्य और योग्यता की बहुत प्रशंसा की है और उनकी इच्छा है कि युरोप से लौटने पर आप यहाँ पधारकर उन्हें

उत्साह दिलाने के लिये एक व्याख्यान देने की कृपा करें। हम लोग इस विचार को बहुत पसंद करते हैं और आपने अपने कार्यों से हम लोगों की जो प्रतिष्ठा बढ़ाई है, उसके बदले में आपका सम्मान करने के लिये हम लोग चार्ल्सटन-निवासियों की ओर से आपको यहाँ आने का निमंत्रण देते हैं।

भवदीय

चार्ल्सटन नगर की कामन काँसिल की ओर से,

डबल्यू० हरसन स्मिथ

मेयर

इस निमंत्रण के साथ एक और निमंत्रण-पत्र था, जिस पर चार्ल्सटन के डेलो गजट, डेलो मेल, ट्रिव्यून, जी० डबल्यू० एटकिंसन गवर्नर, डबल्यू० ए० मैक-कारकल भूतपूर्व गवर्नर, तथा कई बंको के सभापतियों तथा राज्य के बहुत बड़े बड़े अधिकारियों के हस्ताक्षर थे। वाशिंगटन महाशय ने ये दोनों निमंत्रण स्वीकार कर लिए। निश्चित तिथि पर वे चार्ल्सटन पहुँचे। रेलवे स्टेशन पर भूतपूर्व गवर्नर मि० मैक-कारकल तथा अन्य कई बड़े बड़े लोगों ने उनका स्वागत किया। इसके अतिरिक्त नगर के आपेरा हाउस में उनका सार्वजनिक स्वागत किया गया। गवर्नर माननीय मिस्टर एटकिंसन ने सभापति का आसन ग्रहण किया। मि० मैक-कारकल ने वाशिंगटन महाशय को एक अभिनंदन-पत्र दिया। दूसरे दिन फिर उसी प्रकार स्टेट-हाउस में श्रीयुत और श्रीमती एटकिंसन की ओर

से उनका स्वागत हुआ । इसके बाद ही एटलांटा के हव-शियों ने भी निमंत्रण देकर उनका स्वागत किया जिसमें राज्य के गवर्नर सभापति हुए थे । न्यू-ओरलियंस के निवासियों ने भी उनका स्वागत किया था जिसमें नगर के मेयर महाशय सभापति हुए थे । इसके अतिरिक्त और भी अनेक स्थानों से उन्हें अनेक निमंत्रण आए थे, पर कई कारणों से उन्होंने कोई निमंत्रण स्वीकार नहीं किया था ।

१७—सफलता का मधुर फल

युरोप जाने से पूर्व वाशिंगटन महाशय के जीवन में आश्चर्यपूर्ण घटनाएँ हुई थीं । यदि सच पूछिए तो उनका सारा जीवन ही आश्चर्यपूर्ण घटनाओं से पूर्ण है । उनका दृढ़ विश्वास था कि यदि मनुष्य नित्य अपने जीवन को निर्मल, स्वार्थरहित और उपयुक्त बनाने की चेष्टा में लगा रहे तो उसे सदा अपने जीवन में इसी प्रकार की अकल्पित और उत्साह बढ़ानेवाली बातें मिला करेगी । जो मनुष्य दूसरों को उपकृत या सुखी करके प्रसन्न और संतुष्ट नहीं होता उसकी स्थिति बहुत ही शोचनीय होती है ।

पचाघात से एक वर्ष तक पीड़ित रहने के बाद और अपनी मृत्यु से छः मास पहले जनरल आर्मस्ट्रांग ने एक बार पुनः टस्कैजी-विद्यालय देखने की इच्छा प्रकट की । यद्यपि

उस समय वे चलने फिरने में बिलकुल असमर्थ थे तो भी वे किसी प्रकार टस्केजी लाए गए। वहाँ के रेलवे के गोरे मालिकों ने बिना कुछ लिए ही पाँच मील की दूरी से एक स्पेशल गाड़ी पर उन्हें ले जाने का प्रबंध कर दिया था। जनरल महाशय रात के नौ बजे विद्यालय में पहुँचे थे। विद्यालय के फाटक से उनके ठहरने के स्थान तक दोनों ओर एक हजार विद्यार्थी और शिक्षक हाथों में रोशनी लिए खड़े थे। वह दृश्य देखकर जनरल महाशय बहुत प्रसन्न हुए थे। कोई दो मास तक वे अपने शिष्य और हमारे चरित-नायक के घर मेहमान रहे थे। इस बीच में वे बोलने-चालने और उठने-बैठने में नितांत असमर्थ होने पर भी सदा विद्यालय की उन्नति के उपाय बतलाया करते थे। वे सदा यही कहा करते थे कि समस्त देश का कर्त्तव्य यही होना चाहिए कि वह हवशियो और दरिद्र गोरों की उन्नति के लिये समान रूप से उद्योग करे। वाशिंगटन ने उस समय उनके विचार पूर्ण करने का और भी अधिक दृढ़ निश्चय कर लिया था। उन्होंने सोचा कि जब कार्य करने में सब प्रकार से असमर्थ होने पर भी जनरल महाशय ऐसी बातों की चिन्ता करते हैं तो मुझ ऐसे समर्थ को उसमें सहायता देना परम आवश्यक है।

इसके थोड़े ही दिनों पीछे जनरल आर्मस्ट्रांग का देहांत हो गया। उनके स्थान पर पादरी डाक्टर फ्रिसेल हैंपटन-विद्यालय के प्रिंसिपल बनाए गए। ये महाशय भी साधुता

और परोपकार आदि में जनरल महाशय के प्रायः समकक्ष ही हैं। जनरल महाशय के इच्छानुसार उन्होंने विद्यालय को परमोन्नत बनाने में कोई बात उठा नहीं रखी। यही नहीं बल्कि इस काम में वे अपनी जरा भी प्रसिद्धि नहीं चाहते और सारा यश जनरल महाशय को ही देते हैं।

ऊपर कहा जा चुका है कि युरोप जाने से पूर्व वाशिंगटन के जीवन में अनेक अद्भुत घटनाएँ हुई थीं। २४ जून सन् १८६६ को उन्हें हरवर्ड विश्वविद्यालय से आनरेरी एम० ए० की डिग्री मिली थी। हरवर्ड विश्व-विद्यालय अमेरिका में सबसे अधिक प्राचीन और प्रतिष्ठित है। विद्यालय का तत्-संबंधी निमंत्रण-पत्र पाकर उनके नेत्रों में जल भर आया था। सारी प्रारंभिक दीन-स्थिति उनकी आँखों के सामने फिर गई। उन्हें ध्यान आ गया कि किसी समय हम दास थे, कोयले की खान में काम करते थे, हमारे खाने पहनने और रहने का कोई ठिकाना नहीं था, विद्या पढ़ने के लिये हमें घोर परिश्रम करना पड़ा था और टस्कैजी-विद्यालय का कार्य, पास में एक डालर न होने पर भी, आरंभ करना पड़ा था।

वाशिंगटन प्रतिष्ठा या प्रसिद्धि के भूखे नहीं थे और न उन्होंने कभी इन बातों की परवा की थी। प्रसिद्धि को वे केवल अच्छे कामों के पूरा करने में साधारण सहायक मात्र मानते थे और ये ही बातें वह सदा अपने मित्रों से भी कहा करते थे। केवल उतनी ही प्रसिद्धि से संतुष्ट रहना चाहते थे

जिससे उनके परोपकारी कार्यों में कुछ सहायता मिल सके । किसी अच्छे कार्य में वे प्रसिद्धि को उतना ही सहायक और आवश्यक समझते थे जितना धन को । बड़ बड़े योग्य धनवानों से मिलकर उन्होंने यही निश्चय किया कि वे धनवान् लोग धन को परोपकार के कार्यों के लिये ईश्वर-प्रदत्त साधन मात्र समझते हैं । यद्यपि वे सुप्रसिद्ध दानवीर और धनी राकफेलर के पास कभी नहीं गए थे तो भी उन्होंने बिना माँगे अनेक बार टस्केजी-विद्यालय को सहायता दी थी । जिस प्रकार किसी व्यवसाय में धन लगाने के समय वे इस बात का ध्यान रखते हैं कि उनके प्रत्येक डालर का ठीक ठीक उपयोग हो उसी प्रकार दान देने के समय भी वे इस बात का उतना ही अधिक ध्यान रखते हैं, और वास्तव में इस प्रकार के विचार बहुत ही उपयुक्त और उत्साहवर्धक हैं ।

२४ जून को सबेरे नौ बजे वाशिंगटन हरवर्ड विश्वविद्यालय के बोर्ड आफ ओवरसियर के सभापति ईलियट महाशय के पास पहुँचे । उस समय वहाँ और भी अनेक निमंत्रित सज्जन उपस्थित थे । पदवी-दान का समारंभ सैंडर्स थिएटर में होने को था और ईलियट महाशय के स्थान से उक्त थिएटर तक निमंत्रित लोगो का एक जुलूस निकलनेवाला था । उस दिन पदवी पानेवाले अनेक विद्वानों में वेल टेलीफोन (Bell Telephone) का आविष्कार करनेवाले डाकूर वेल भी थे । प्रेसिडेंट और ओवरसियरों के पीछे पदवी पानेवाले लोग खड़े

किए गए। इतने में बहुत से भाले-बरदारों के साथ मैसेच्यु-एट्स के गवर्नर वहाँ आए। वहाँ से जुलूस थिएटर की ओर रवाना हुआ। उस जुलूस में अनेक बड़े बड़े अफसर और प्रोफेसर भी सम्मिलित थे। थिएटर में साधारण कार्रवाइयों के उपरांत पदवी-दान का कार्य आरंभ हुआ। विद्यालय का यह समारंभ सदा ही बहुत मनोहर हुआ करता है। पदवी पानेवालों के नाम पहले गुप्त रखे जाते हैं और जिन लोगों को पदवियाँ मिलती हैं उनके नाम पर विद्यार्थी और दूसरे लोग उनकी सर्वप्रियता के अनुसार उनका अभिनंदन करते हुए प्रसन्नता प्रकट करते हैं। उस समय लोगो का उत्साह और आनंद परम सीमा तक पहुँचा हुआ होता है।

जिस समय वाशिंगटन महाशय का नाम लिया गया, उस समय वे उठकर खड़े हो गए। सभापति ईलियट महाशय ने सुंदर और पुष्ट अँगरेजी में उनकी प्रशंसा करके उन्हें एम० ए० (Master of Arts) की पदवी दी। इसके उपरांत और लोगो को भी पदवियाँ दी गईं और तदनंतर जिन लोगों को पदवियाँ मिली थीं उन्हें सभापति महाशय के साथ जलपान करने के लिये निमंत्रण दिया गया। जलपान के उपरांत उन लोगो को चारों ओर घुमाया गया। स्थान स्थान पर लोग पदवी पानेवालो के नाम ले लेकर जय-घोष करने थे। चारों ओर घूम फिरकर वे मेमोरियल हाल में पहुँचे जहाँ विश्वविद्यालय में शिक्षा पाए हुए लोगो के भोजन आदि का प्रबंध किया

गया था। उस समय एक हजार बड़े बड़े अफसरों, पादरियों, व्यापारियों और शिष्टियों की उपस्थिति से जो अपूर्व दृश्य उपस्थित हुआ था उसका वर्णन प्रायः असंभव है।

भोज के उपरांत सभापति ईलियट, गवर्नर वालकाट, माननीय माइल्स, डाक्टर सैवेज, माननीय लाज तथा वाशिंगटन महाशय के व्याख्यान हुए थे। वाशिंगटन महाशय ने अन्यान्य बातों के अतिरिक्त अपनी वक्तृता में कहा था—

“आप लोगो ने आज जो मंत्री इतनी प्रतिष्ठा की है, यदि मैं अपने आपको किसी अंश में भी उसका पात्र समझूंगा तो मेरे मन का बोझ कुछ हलका हो जायगा। आप लोगों ने दक्षिण के गरीबों में से इस अवसर पर पदवी ग्रहण करने के लिये मुझे क्यों बुलाया है, यह मैं नहीं समझ सकता। पर तां भी मेरे लिये यह कहना अनुचित या अप्रासंगिक न होगा कि अमेरिकन लोगों के सामने आज मुख्य प्रश्न यह है कि विद्वानों, धनवानों और सशक्तों को मुखौं, निर्धनों और दुर्बलों का किस प्रकार सहायक बनाया जाय और एक के द्वारा दूसरे के कार्यों की प्रशंसा किस प्रकार कराई जाय। प्रश्न यह है कि अत्यंत दरिद्रों की आवश्यकताएँ बड़े बड़े धनवानों पर किस प्रकार प्रकट की जायँ। हरवर्ड विश्वविद्यालय आज, अपने आपको नीचे गिराकर नहीं बल्कि सर्वसाधारण का उन्नत करके, इसी प्रश्न का निर्णय कर रहा है।



“यदि आज तक अपने गत जीवन में मैंने अपने जाति भाइयों को उन्नत करने और अपनी तथा आपकी जाति का संबंध दृढ़ करने के लिये कोई उद्योग किया हो तो मैं आपको विश्वास दिलाता हूँ कि आज से मेरा वह उद्योग द्विगुण हो जायगा । ईश्वर के यहाँ प्रत्येक मनुष्य और प्रत्येक जाति की सफलता का एक ही परिमाण है । इस देश में प्रत्येक जाति को अमेरिकन परिमाण के अनुसार अपने आपको नापना चाहिए । प्रत्येक जाति की उन्नति और अवनति, सफलता और विफलता उसी परिमाण के अनुसार होगी । केवल इच्छा या उद्देश्य का कोई महत्त्वपूर्ण परिणाम नहीं होता । आगामी पचान बर्ष या उससे भी कुछ अधिक समय तक हमारी जाति भी इसी कठिन कसौटी पर कसी जायगी । यही हमारी सहिष्णुता, तितित्ता, धैर्य, शक्ति और मितव्ययता की परीक्षा होगी । यही नहीं बल्कि यह भी देखा जायगा कि हम लोगों में चढ़ा ऊपरी या मुकाबला करने की शक्ति है या नहीं, व्यापार में हम लोग सफलता प्राप्त कर सकते हैं या नहीं, वार्षिक बातों के लिये कृत्रिम बातों का छोड़ सकते हैं या नहीं, उन्नत होकर भी नम्र रह सकते हैं या नहीं, विद्वान् होकर भी समझ रह सकते हैं या नहीं और उग्र होने पर भी मरके संतप्त रहे रह सकते हैं या नहीं ।”

अमेरिकन युनिवर्सिटी का स्तर में एक हयग्रां का शतर्षा यही आन्दोलन पदों मिलने का यह पहला ही अग्रसर भा,

इसलिये वहाँ के समाचारपत्रों में इस बात की बहुत चर्चा हुई। न्यूयार्क के एक पत्र के संवाददाता ने लिखा था—

“बु० टी० वाशिंगटन के नाम पुकारे जाने और उठने पर जितनी अधिक तालियाँ बजी थीं, उतनी देशभक्त जनरल माइल्स के अतिरिक्त और किसी के नाम पर नहीं बजीं। ये तालियाँ आनंद, आश्चर्य और उत्साह की उत्तेजना से ही बजी थीं.....। यह इस बात का प्रमाण है कि लोगों ने एक भूत-पूर्व दास के कार्यों और उद्योगों की उपयोगिता स्वीकार की है।”

वेस्टन के एक पत्र के संपादक ने लिखा था—

“हरवर्ड विश्वविद्यालय ने टस्केजी-विद्यालय के प्रिंसिपल को एम० ए० की आनरेरी डिग्री देकर, अपनी और उनकी, दोनों की प्रतिष्ठा बढ़ाई है। वाशिंगटन ने दक्षिण के मजदूरों को शिक्षित, सुयोग्य और विद्वान बनाने में जो परिश्रम किया है उसके कारण वे हमारे राष्ट्र के बड़े बड़े अधिकारियों में गिने जाने योग्य हुए हैं। जिस विश्वविद्यालय के सुपुत्रों में ऐसे ऐसे सुयोग्य मनुष्यों के नाम हों, उसे इस बात का अभिमान होना चाहिए।... ..वाशिंगटन महाशय को हवशी होने या दासत्व में जन्म लेने के कारण यह पदवी नहीं मिली है बल्कि उस योग्यता और दीन-वत्सलता के कारण मिली है जो उन्होंने दक्षिणी लोगों की उन्नति करने में प्रदर्शित की है।”

वेस्टन के एक दूसरे पत्र ने लिखा था—

“एक हवशी को आनरेरी डिग्री देनेवाला हरवर्ड विश्व-विद्यालय सर्वप्रथम ही है। जो मनुष्य टस्केजी-विद्यालय के कार्य और इतिहास से परिचित है वह वाशिंगटन महा-शय के धैर्य, उद्योग और व्यावहारिक ज्ञान की प्रशंसा किए बिना नहीं रह सकता। एक ऐसे भूतपूर्व दास को, जिसकी सेवा देश और जाति के लिये समान है, और जिसका मूल्य केवल भविष्य ही लगा सकता है, हरवर्ड विद्यालय ने इस प्रकार सम्मानित करके अच्छा ही किया है।”

न्यूयार्क टाइम्स के संवाददाता ने लिखा था—

“यों तो सभी के व्याख्यान लोगों ने बहुत पसंद किए थे, पर हवशी की वक्तृता का बहुत अधिक आदर हुआ था। उसका व्याख्यान समाप्त हो चुकने पर लगातार बहुत देर तक जोर से तालियाँ बजती रहीं।”

टस्केजी-विद्यालय स्थापित करने के समय वाशिंगटन ने मन ही मन दृढ़ निश्चय कर लिया था कि मैं इसे इतना अधिक उपयोगी बनाऊँगा कि जिसमें किसी न किसी दिन संयुक्त राज्य (United states) के सभापति भी उसे देखने आवें। इस निश्चय को उन्होंने बहुत दिनों तक अपने हृदय में ही गुप्त रखा था और किसी पर उसे प्रकट नहीं किया था। नवंबर सन् १८६७ में उन्होंने सुयोग पाकर इस संबंध में उद्योग आरंभ किया। उन्होंने सबसे पहले सभापति मैकिनले के मंत्री-मंडल के सदस्य और कृषि-विभाग के मंत्री माननीय

जॅम्स विलसन को अपने विद्यालय का निरीक्षण कराया ।
 उन्होने कृपि आदि की शिक्षा के लिये स्लेटर-आर्मस्ट्रांग नामक
 एक विशाल भवन बनवाया था और उसके उद्घाटन के अव-
 सर पर माननीय विलसन महाशय को एक व्याख्यान देने के
 लिये निर्मंत्रित किया था ।

सन् १८६८ के अंत में उन्होने सुना कि स्पेनिश अमेरिकन
 युद्ध की सफलता युक्त समाप्ति के उपलक्ष में होनेवाले एक
 समारंभ में सम्मिलित होने के लिये सभापति मैकिनले महाशय
 एटलांटा में आनेवाले हैं । गत अठारह वर्षों से वे अपने सह-
 योगी अध्यापकों सहित अपने विद्यालय की जाति की यथेष्ट
 सेवा करने के योग्य बनाने के लिये कठिन परिश्रम कर रहे
 थे और उन्होने यह भी दृढ़ निश्चय कर लिया था कि जिस
 प्रकार होगा, मैं सभापति और उनके मंत्रि-मंडल से अपने
 विद्यालय का निरीक्षण कराऊंगा । सभापति के एटलांटा आने
 का समाचार सुनकर वे पहले वाशिंगटन नगर में गए और
 वहाँ जाते ही सभापति महाशय के निवासस्थान 'हाइट हाउस'
 में पहुँचे । उस समय वहाँ बहुत से मनुष्यों की भीड़ लगी हुई
 थी, इसलिये उन्हें भय हुआ कि कदाचित् इस समय
 सभापति महाशय से भेंट न हो सके । तो भी वे किसी
 प्रकार उनके सेक्रेटरी मि० पोरटर से मिले और उन्होने अपना
 उद्देश्य कह सुनाया । मि० पोरटर ने कृपा कर उनका कार्ड
 सभापति महाशय के पास भेज दिया और शीघ्र ही सभापति

महाशय ने वाशिंगटन को भेट करने के लिये अपने पास बुलवा भेजा ।

सभापति मैकिनले के पास नित्य बहुसंख्यक लोग, भिन्न भिन्न उद्देश्यों से, भेट करने के लिये आया करते थे । इसके अतिरिक्त उन्हें स्वयं भी बहुत अधिक कार्य्य रहता था । वाशिंगटन महाशय यह बात बिलकुल न समझ सके कि इतना सब कुछ होने पर भी प्रत्येक आंगंतुक से भेंट करने के लिये वे सदा कितने शांत, धीर और प्रसन्न चित्त होकर प्रस्तुत रहते हैं । सबसे पहले सभापति महाशय ने टस्केजी के उपयोगी और देशहितकर कार्य्यों के लिये वाशिंगटन को धन्यवाद दिया । तदुपरांत वाशिंगटन ने इन्हें अपने आने का उद्देश्य कह सुनाया । उन्होंने यह बात भली भाँति समझा दी कि राष्ट्र के सर्वप्रधान अधिकारी के शुभागमन से विद्यालय के विद्यार्थी और अध्यापक मात्र ही उत्साहित न होंगे बल्कि उससे समस्त जाति को विशेष लाभ पहुँचेगा । वे प्रसन्न तो अवश्य हो गए पर टस्केजी जाने के संबंध में उन्हें कोई निश्चित वचन न दे सके । इसका मुख्य कारण यह था कि उस समय तक उनकी एटलांटा-यात्रा के संबंध में सारी बातें निश्चित नहीं हो सकी थीं । इसलिये उन्होंने वाशिंगटन से कह दिया कि आप कुछ सप्ताहों के उपरांत मुझे इस विषय का स्मरण दिलावे ।

दूसरे मास के मध्य में सभापति का एटलांटा आना दृढ़ रूप से निश्चित हो गया । इसलिये हमारे चरित-नायक

वाशिंगटन जाकर उनसे मिले । इस बार टस्केजी नगर के मि०
 हेयर नामक एक प्रधान गोरे अधिवासी स्वेच्छापूर्वक उनके
 उद्देश्य में सहायता देने के लिये उनके साथ गए थे । उनकी
 इस दूसरी यात्रा से पूर्व ही दक्षिण के भिन्न भिन्न स्थानों में
 कई भारी दंगे हो गए थे जिसके कारण देश में बहुत गड़बड़ी
 फैल गई थी और हवशी लोग बहुत दुःखी हो रहे थे । सभा-
 पति से मिलने पर वाशिंगटन को मालूम हुआ कि वे इन
 भागडों के कारण बहुत चिंतित हैं । यद्यपि उस समय बहुत से
 लोग सभापति महाशय से भेट करने के लिये आए हुए थे,
 तो भी उन्होंने वाशिंगटन को थोड़ी देर तक ठहरा लिया और
 उनके साथ देश और जाति के संबंध में अनेक बातें की । इस
 बीच में उन्होंने कई बार यह भी कहा कि मैं तुम्हारी जाति के
 प्रति केवल शब्दों द्वारा नहीं बल्कि कार्यों द्वारा अपनी सहा-
 नुभूति प्रकट करूँगा । उस अवसर पर वाशिंगटन ने कहा कि
 यदि आप अपने निश्चित मार्ग से लगभग डेढ़ सौ मील हट-
 कर हवशियों के विद्यालय में पदार्पण करें तो लोगों के हृदय
 में आशा और उत्साह का बहुत कुछ संचार हो सकता है ।
 यह बात सभापति महाशय के मन में बैठ सी गई । उसी
 समय एटलांटा-निवासी एक गोरे सज्जन भी वहाँ पहुँच गए ।
 सभापति ने उनसे भी टस्केजी जाने के विषय में सम्मति माँगी ।
 उन्होंने तुरंत उत्तर दिया कि यह कार्य बहुत ही उपयुक्त
 होगा । इस पर वाशिंगटन के गोरे साथी ने भी जोर दिया ।

अंत में सभापति महाशय ने वाशिंगटन को वचन दे दिया कि मैं १६ दिसंबर के दिन विद्यालय में आऊँगा ।

जब लोगों को सभापति महाशय के विद्यालय में आने का समाचार मिला तब विद्यार्थी, अध्यापक और टस्केजी के समस्त निवासी बहुत प्रसन्न हुए । नगर के गोरे निवासी अपने अपने मकान सजाने लगे और सभापति की यथोचित अभ्यर्थना का प्रबंध करने के लिये विद्यालय के अधिकारी मिलकर समितियाँ बनाने लगे । उसी समय वाशिंगटन को यह बात भी मालूम हो गई कि टस्केजी और उसके आस-पास के गोरे निवासियों का हमारे विद्यालय पर कितना अधिक प्रेम है । जिस समय सभापति के स्वागत की तैयारियाँ हो रही थी उस समय उनके पास बहुत से लोग कार्य में सहायता देने के लिये आया करते थे ।

१६ दिसंबर को सबेरे टस्केजी में जितनी अधिक भीड़ हुई उतनी पहले कभी नहीं हुई थी । सभापति महाशय के साथ उनकी पत्नी और समस्त मंत्रि-मंडल का आगमन हुआ था । अधिकांश मंत्री भी अपनी अपनी स्त्रियों या परिवार के लोगों को अपने साथ लाए थे । बड़े बड़े सैनिक जनरल भी उस अवसर पर वहाँ पधारे थे । समाचारपत्रों के संवाद-दाताओं का भी एक भारी दल वहाँ आया था । उन्हीं दिनों मांटगोमरी में अलबामा राज्य की लेजिस्लेटिव कौंसिल का अधिवेशन होनेवाला था, वह भी इसी कारण रुक गया और

कौंसिल के सब सदस्य टस्केजी आए । सभापति महाशय के दल के आने से पूर्व ही एटलांटा राज्य के गर्वनर, बड़े बड़े राजकर्मचारी और कौंसिल के सदस्य आ गए ।

टस्केजी-निवासियों ने स्टेशन से विद्यालय तक का मार्ग बहुत भली भाँति सजाया था । समय कम लगने के विचार से यह प्रबंध किया गया था कि सभापति महाशय सरसरी तौर पर सब विद्यार्थियों को देख ले । प्रत्येक विद्यार्थी के हाथ में एक एक ऊख दिया गया था जिसके सिरे पर रुई की फूली हुई ढोढियाँ लगी थी । विद्यार्थियों के पीछे विद्यालय के भिन्न भिन्न भागों में बने हुए पुराने और नए सामान घोड़ों, गवचचरो और बैलों पर लदे हुए थे । मक्खन आदि निकालने, जमीन जोतने और भोजन बनाने के नए और पुराने दोनों ढंग दिखलाए गए थे । विद्यार्थियों और इन सामानों को सभापति महाशय के सामने से होकर निकलने में डेढ़ घंटा लगा था ।

विद्यार्थियों ने हाल ही में एक नया विशाल गिरजा बनाया था । उसी-में सभापति महाशय की वक्तृता हुई थी । उन्होंने अन्यान्य बातों के साथ कहा था—

ऐसे आनंददायक अवसर पर आप लोगों से मिलना और आपके कार्यों को देखना बहुत ही समाधान-कारक है । टस्केजी-विद्यालय के उद्देश्य और विचार आदर्श हैं, और देश तथा विदेश में इसकी ख्याति बहुत अधिक है और बराबर

बढ़ती जाती है। विद्यार्थियों को प्रतिष्ठित और उपयुक्त जीवन बिताने की शिक्षा देने और जिस जाति के लिये यह विद्यालय स्थापित हुआ है उसे उन्नत करने के काम में सहायता देने-वालों को मैं बधाई देता हूँ।

बिना बुकर टी० वाशिंगटन की बुद्धिमत्ता और दृढ़ उद्योग की प्रशंसा किए टस्केंजी-विद्यालय की चर्चा असंभव है। इस महत् कार्य का आरंभ उन्हीं ने किया है और इसके लिये वे धन्यवाद के पात्र हैं। उन्हीं के उत्साह और साहस से विद्यालय की इतनी उन्नति हुई है और वह पूर्णता की इस उच्च स्थिति को पहुँचा है। उन्होंने अपनी जाति के एक बड़े नेता होने की ख्याति प्राप्त की है और देश तथा विदेश में, उत्तम अध्यापक, भारी वक्ता और सच्चे परोपकारी होने के कारण उनकी बहुत अधिक प्रतिष्ठा है।

जल-सेना विभाग के मंत्री माननीय जान डी० लाग ने अपनी वक्तृता में कहा था—

मैं आज व्याख्यान नहीं दे सकता। दोनों जातियों के संबंध में आशा, प्रशंसा और अभिमान से मेरा हृदय परिपूर्ण हो रहा है। मैं कृतज्ञतापूर्वक आपके कामों की प्रशंसा करता हूँ और भविष्य में आपकी उन्नति और आपके सम्मुख उपस्थित प्रश्न के निराकरण के विषय में मुझे सदा दृढ़-विश्वास रहेगा।

मेरी समझ में आपके प्रश्न का निराकरण हो गया है। आज हम लोगों के सामने जो चित्र उपस्थित है वह वाशिंगटन

(जार्ज) और लिंकन के चित्रों के बराबर रखने और भावी पीढ़ी के मनन करने योग्य है। समाचारपत्रों को उचित है कि वे इस सुंदर चित्र को समस्त देश में फैलावे। उस चित्र में यह दृश्य है—संयुक्त राज्य के सभापति इस मंच पर खड़े हैं, उनके एक ओर अलबामा के गवर्नर और दूसरी ओर त्रिमूर्ति की पूर्ति करनेवाले, पुरानी दास-जाति के प्रतिनिधि और टस्केजी-विद्यालय के हवशी अध्यक्ष खड़े हैं।

ईश्वर उस सभापति का कल्याण करे जिसके आश्रय में अमेरिकन लोगों के सामने यह दृश्य उपस्थित है। ईश्वर उस अलबामा राज्य का कल्याण करे जो यह बतला रहा है कि इस प्रश्न का निराकरण वह स्वयं कर लेगा। ईश्वर उस वक्ता, परोपकारी और जगत्पति के शिष्य बुकर टी० वाशिंगटन का कल्याण करे। यदि वह जगत्पति स्वयं इस संसार में आता तो वह भी यही कार्य करता जो कि वाशिंगटन कर रहे हैं।

पोस्ट-मास्टर जनरल स्मिथ ने अपने व्याख्यान के अंत में कहा था—

इधर कई दिनों में हम लोगों ने बहुत से दृश्य देखे हैं। हमने दक्षिण के बड़े और प्रधान नगरों का सौंदर्य और वैभव देखा, वीर सैनिकों का जुलूस देखा, और फूलों से सजी हुई फौजों की कवायद देखी। पर मुझे विश्वास है कि मेरे मित्र-गण मेरे इस कथन में सहमत होंगे कि आज प्रातः-काल हम लोगों ने यहाँ जो दृश्य देखा है उससे अधिक प्रभाव-

शाली, उत्साहवर्द्धक और भविष्य के संबंध में अच्छी आशा दिलानेवाला और कोई दृश्य हम लोगों ने नहीं देखा ।

सभापति महाशय के टस्केजी से चले जाने के कई दिनों बाद वाशिंगटन महाशय को सभापति के सेक्रेटरी मिस्टर पोरटर का एक पत्र मिला था, जिसमें अन्यान्य बातों के अतिरिक्त यह भी लिखा था—“आपका सारा कार्य-क्रम बहुत ही अच्छी तरह पूरा हुआ था और प्रत्येक दर्शक उससे पूरी तरह संतुष्ट और प्रसन्न हुआ था” । ❀ ❀ ❀ ❀

सभापति महाशय तथा मंत्री-मंडल ने आपके कार्यों का जो आदर किया है वह बहुत ही उचित है और आपके विद्यालय की भावी उन्नति का सूचक है । अंत में मैं यह कहे बिना नहीं रह सकता कि सब कार्यों में आपने जो नम्रता दिखाई थी उससे हमारी मंडली के सभी लोग बहुत ही प्रसन्न हुए थे ।

❀ ❀ ❀ ❀ ❀ ❀ ❀

आज से प्रायः सत्ताईस वर्ष पहले वाशिंगटन महाशय ने टस्केजी की एक टूटी भोपड़ी में केवल एक शिक्षक और तीस विद्यार्थियों से जो विद्यालय खोला था, उसके अधिकार में इस समय तेईस सौ एकड़ भूमि है जिसमें से सात सौ एकड़ में वहाँ के विद्यार्थी खेती करते हैं । इस समय विद्यालय में छोटे बड़े सब मिलाकर चालीस भवन हैं जिनमें से चार भवनों को छोड़कर शेष सभी भवन विद्यार्थियों के ही बनाए हुए हैं ।

वहाँ विद्यार्थियों को विलकुल नए ढंग से इमारतें बनाना और खेती करना सिखाया जाता है ।

विद्या और धर्म की शिक्षा के अतिरिक्त वहाँ अट्ठाईस विभाग ऐसे हैं जिनमें विद्यार्थियों को भिन्न भिन्न प्रकार के शिल्प आदि सिखाए जाते हैं । इसलिये विद्यालय से निकलते ही उन लोगों को तुरंत काम मिल जाता है । दक्षिण के अनेक गेरे और हबशी लोग पत्र लिखकर विद्यालय से उसके ग्रैजुएट माँगा करते हैं, पर विद्यालय उसमें से आधे से अधिक प्रार्थियों की इच्छा पूरी नहीं कर सकता । इसके अतिरिक्त विद्यालय में शिक्षा पाने के लिये जितने विद्यार्थियों के आवेदन-पत्र आते हैं, धन और स्थान के अभाव के कारण उनमें से केवल आधे लोगों की प्रार्थना ही स्वीकार की जा सकती है ।

शिल्प संबंधी शिक्षा में विद्यालय के अधिकारी तीन बातों का विशेष ध्यान रखते हैं । पहली बात तो यह कि उन्हें देश की स्थिति और आवश्यकता के अनुसार शिक्षा दी जाती है, अर्थात् जो बातें बहुत ही आवश्यक और उपयोगी होती हैं, विद्यार्थियों को उन्हीं की शिक्षा दी जाती है । दूसरे, प्रत्येक विद्यार्थी को कार्य-कुशल, चतुर और शुद्धाचरण बनाने का उद्योग किया जाता है जिसमें वह अपना और दूसरों का भली भाँति निर्वाह कर सके । तीसरे प्रत्येक विद्यार्थी को यह सिखलाया जाता है कि परिश्रम करना बहुत ही श्रेष्ठ है, किसी को परिश्रम से भागना न चाहिए बल्कि उससे प्रेम करना

चाहिए। बालिकाओं को गृहस्थी के कामों के अतिरिक्त कृषि आदि की शिक्षा भी दी जाती है। प्रत्येक बालिका बाग लगाना, फल उपजाना, दही, मक्खन आदि बनाना, शहद के लिये मक्खियाँ पालना और बढ़िया मुरगे और वृत्तक आदि पैदा करना सीखती है।

यद्यपि टस्कैजी विद्यालय किसी विशेष धर्म वा संप्रदाय का नहीं है तो भी वहाँ बाइबिल की शिक्षा के लिये एक अलग विभाग है जिसमें उपदेश आदि कार्यों के लिये विद्यार्थी तैयार किए जाते हैं। इन विद्यार्थियों को भी नित्य आधे दिन किसी न किसी शिल्प-विभाग में अवश्य काम करना पड़ता है।

विद्यालय में इस समय तीन लाख डालर की संपत्ति है। इसके अतिरिक्त उसे दान मिली हुई संपत्तियों का मूल्य दो लाख पंद्रह हजार डालर है। नए भवन बनाने तथा दूसरे खर्चों के लिये अभी इतने ही धन की और भी आवश्यकता है। विद्यालय का वार्षिक व्यय लगभग अस्सी हजार डालर है। इसका अधिकांश वार्षिक महशय को अपने जीवन-काल में घर घर घूमकर संग्रह करना पड़ता था। विद्यालय का कोई अंश रेहन नहीं है और उसके प्रबंध के लिये ट्रस्टियों का एक बोर्ड नियत है। इस समय वहाँ अमेरिका के सत्ता-ईस राज्यों, तथा अफ्रिका, क्यूबा और जमायका आदि विदेशों से आए हुए ग्यारह सौ विद्यार्थियों को शिक्षा दी जाती है। शिक्षकों और अधिकारियों की संख्या छियासी है। शिक्षकों

के साथ उनका परिवार भी विद्यालय में ही रहता है । विद्यालय-स्थल में सब मिलाकर कोई चौदह सौ आदमी रहते हैं ।

एक साधारण प्रश्न उठता है कि इतने अधिक आदमी किस प्रकार साथ रहते हैं और किसी प्रकार का उपद्रव नहीं करते ? बात यह है कि एक तो वहाँ के स्त्री-पुरुष बड़े श्रद्धालु होते हैं और दूसरे सदा कार्य में लीन रहते हैं । नीचे दिए हुए कार्य-क्रम से यह बात स्पष्ट हो जाती है—

सबेरे पाँच बजे सोकर उठने की घंटी बजती है । प्रातः-क्रिया से निवृत्त होकर लोग ६ बजे जलपान करने बैठते हैं और ६—२० पर जलपान समाप्त हो जाता है । आध घंटे में सब कमरे साफ किए जाते हैं । उसके बाद ७। तक काम होता है । इसके उपरांत ८—२० तक सबेरे की पढ़ाई होती है । तदनंतर सब विद्यार्थियों को एक साथ खड़ा करके उनके वस्त्र आदि का निरीक्षण होता है । ८—४० पर गिरजा में प्रार्थना होती है और ८—५५ से ९ बजे तक पाँच मिनट में लोग दैनिक समाचार पढ़ते हैं । ९ से १२ बजे तक क्लास का काम होता है । १२-५५ बजे भोजन, १ बजे काम की घंटी, और १॥ बजे फिर क्लास का कार्य आरंभ होता है, जो २॥। बजे तक होता रहता है । ५॥ बजे सब कार्य समाप्त होने की घंटी होती है । ६ बजे संध्या का भोजन, ७। बजे ईश्वर-प्रार्थना, और ७॥ बजे से ८॥। तक रात की पढ़ाई होती है । इसके उपरांत साढ़े नौ बजे सब लोग सो जाते हैं ।

अधिकारी सदा इस बात पर ध्यान रखते हैं कि विद्यालय का महत्त्व उसके ग्रैजुएटो से जाना जाता है। इस समय टस्कैजी-विद्यालय में शिक्षा पाए हुए तीन हजार से अधिक स्त्री-पुरुष दक्षिण के भिन्न भिन्न भागों में काम करते हैं। वे लोग सर्व-साधारण के लिये आदर्श रूप होते हैं और उन्हें आर्थिक, नैतिक तथा धार्मिक उन्नति करने का मार्ग दिखलाते हैं। उन लोगों में व्यावहारिक ज्ञान और आत्म-संयम यथेष्ट होता है जिसके कारण गोरों और हवशियों का संबंध उत्तम और दृढ़ होता है और गоре समझते हैं कि हवशियों को शिक्षा देना बहुत ही उपयुक्त है। इसके अतिरिक्त श्रोमती वाशिंगटन की स्थापित की हुई मातृ-सभा तथा उनके अन्य कामों का भी बहुत अच्छा प्रभाव पड़ता है।

टस्कैजी-विद्यालय के विद्यार्थी जहाँ जाते हैं वहीं भूमि के क्रय-विक्रय, मितव्यय, शिक्षा, नैतिक आचरण आदि में विलक्षण परिवर्तन होने लगता है। उन स्त्रियों और पुरुषों के कारण सारे समाज में बड़ी भारी क्रांति हो जाती है।

सत्रह वर्ष पूर्व हमारे चरित्र-नायक ने टस्कैजी में नीगरो कानफरेंस की नींव डाली थी। यह कानफरेंस अब तक वहाँ प्रतिवर्ष होती है जिसमें प्रायः आठ नौ सौ प्रतिनिधि आते हैं। इस कानफरेंस में सब प्रकार की उन्नति के उपायों पर विचार होता है। इससे अनेक प्रांतीय कानफरेंसों की उत्पत्ति हुई है जो सबकी सब इसी प्रकार के कार्य करती हैं। एक बार

एक प्रतिनिधि ने सूचना दी थी कि इन सम्मेलनों का प्रभाव इतना अधिक पड़ा है कि दस परिवारों ने धन-संग्रह करके नए मकान मील लिये । नीगरो कानफरेंस के दूसरे दिन “कामकाजियों की सभा” (Workers, conference) होती है । इसमें दक्षिण के बड़े बड़े विद्यालयों के शिक्षक और शिक्षा-विभाग के अधिकारी सम्मिलित होते हैं । नीगरो कानफरेंस में उन लोगों को हवशियों की वास्तविक स्थिति जानने का बहुत अच्छा अवसर मिलता है ।

सन् १९०० की ग्रीष्म ऋतु में मि० फारच्यून आदि अनेक सज्जनों की सहायता से वाशिंगटन ने ‘नेशनल नीगरो बिजनेस लीग’ स्थापित की थी जिसका पहला अधिवेशन बोस्टन नगर में हुआ था । इस लीग में भिन्न भिन्न राज्यों के बड़े बड़े व्यापारी योग देते हैं । इससे और भी कई प्रांतीय लीगों की उत्पत्ति हुई है ।

विद्यालय का प्रबंध करने तथा उसके निर्वाह के लिये घर घर घूमकर चंदा संग्रह करने के अतिरिक्त वाशिंगटन महाशय का निमंत्रित होकर दक्षिण के गोरो और हवशियों के समक्ष वक्तृता देने के लिये भी जाना पड़ता था । एक बार वे वफेलो नामक नगर में संध्या समय पहुँचे । वहाँ पहुँचते ही उन्हें एक भोजन में जाना पड़ा था । इसके उपरांत वे एक दरवार में गए जहाँ भिन्न भिन्न दक्षिणी राज्यों के दो सौ शिक्षकों और अध्यापकों ने उनका स्वागत किया था । इसके उपरांत वे गाड़ी

पर सवार होकर म्यूजिक हाल में गए जहाँ उन्होंने डेढ़ घंटे में पाँच हजार श्रोताओं के सामने दो व्याख्यान दिए थे । तदनंतर कई प्रतिष्ठित हबशी उनका आदर सत्कार करने के लिये उन्हें अपने यहाँ ले गए थे ।

सन् १८११ में वे एक बार हबशियों द्वारा निमंत्रित होकर रिचमंड नामक नगर में गए थे । यह रिचमंड वही नगर है, जहाँ पचास वर्ष पूर्व, उन्हें द्रव्य और स्थान के अभाव के कारण सड़क की पटरी पर सोना पड़ा था । उस अवसर पर उन्होंने वहाँ की एकेडमी आफ म्यूजिक में गोरों और हबशियों के समक्ष एक व्याख्यान दिया था । उस बार उक्त हाल हबशियों को पहले पहल ही मिला था । सिटी कौंसिल और राज्य की लेजिस्लेचर ने एक प्रस्ताव पास करके निश्चय किया था कि उनके सब सभ्य वाशिंगटन महाशय का व्याख्यान सुनने जायें ।

इन वक्तृताओं के अतिरिक्त, वे दोनों जातियों के कल्याण से संबंध रखनेवाले विषयों पर समाचारपत्रों में लेख भी लिखते थे । उनके लेखों का बहुत अच्छा प्रभाव पड़ता था और लोग उनकी सम्मति का बहुत आदर करते थे ।

यद्यपि ऊपरी या अस्थायी चिह्नों के कारण और लोग यह बात न स्वीकार करें, तथापि वाशिंगटन का दृढ़ विश्वास था कि हमारी जाति के लोग शीघ्र ही यथेष्ट उन्नति कर लेंगे । मानवी प्रकृति को यह एक सनातन और सार्वत्रिक नियम है कि

अंत में वह गुणों को अवश्य परख लेती है । उनका विश्वास था कि दक्षिण के गोरे और हवशी दोनों ही जाति-द्वेष को नष्ट करने का प्रयत्न कर रहे हैं, और उनके इस प्रयत्न में समस्त संसार की सहानुभूति और सहायता होनी चाहिए ।

१८—मृत्यु

जिन महात्मा बुकर टी० वाशिंगटन ने अमेरिका के असभ्य हवशियों की एक अज्ञात जाति की इतनी उन्नति करके उसे एक महान् जाति में परिणत कर दिया था, जिनके स्थापित टस्केंजी-विद्यालय को लोगों ने आदर्श समझकर उसके ढंग पर वैसे ही और अनेक विद्यालय देश के भिन्न भिन्न भागों में स्थापित किए थे, जिनकी कृपा से सैकड़ों हजारों हवशी डाक्टर, वकील, बैरिस्टर, शिक्षक और धर्माधिकारी बनकर अपनी जाति के हित-साधन में लग गये थे, जिन्होंने गोरों के अपमान से अपनी जाति को बहुत बड़ी रक्षा की थी और उसके मार्ग की रुकावटों को दूर किया था, जिन्होंने कोरी मानसिक शिक्षा की अपेक्षा शारीरिक, नैतिक और व्यावहारिक शिक्षा पर सबसे अधिक जोर दिया था उनकी मृत्यु १७ नवंबर सन् १८१५ को हो गई । उनकी मृत्यु से केवल हवशी जाति को ही भारी धक्का नहीं पहुँचा, बल्कि समस्त संसार के शिक्षित संसार ने अपना एक उज्ज्वल और बहुमूल्य रत्न खो दिया । यदि वाशिंगटन महाशय का जन्म न हुआ होता

तो कदाचित् हबशी जाति अब तक बहुत ही हीन दशा में होती और सैकड़ों वर्षों तक इतनी उन्नति न कर सकती । वाशिंगटन महाशय ने अनेक बड़ी बड़ी कठिनाइयों और विघ्न बाधाओं को दूर करके अपनी जाति को आगे बढ़ाया था और उसे अनेक प्रकार के राजनैतिक तथा दूसरे अधिकार प्राप्त कराए थे । यद्यपि अब भी अमेरिका के हबशी अपने प्राप्त अधिकारों का भोग नहीं करने पाते, तथापि वे पहले की तरह हेय और घृणित नहीं समझे जाते । जो हो, पर इसमें संदेह नहीं कि वाशिंगटन एक ऐसे नर-रत्न थे, जिनके जन्म से प्रत्येक जाति अपने आपको कृतकृत्य और धन्य समझ सकती है । वाशिंगटन की मृत्यु के उपरांत टस्केजी विद्यालय में उनका स्थान मेजर राबर्ट रसल मोटर को मिला है जो अपना कार्य बहुत ही योग्यता तथा दक्षतापूर्वक कर रहे हैं ।

काशी नागरीप्रचारिणी सभा की पुस्तकें

मनोरंजन पुस्तकमाला

इस पुस्तकमाला में निम्नलिखित पुस्तकें प्रकाशित हो चुकी हैं—

- (१) आदर्श जीवन—लेखक रामचंद्र शुक्ल ।
- (२) आत्मोद्धार—लेखक रामचंद्र वर्मा ।
- (३) गुरु गोविंदसिंह—लेखक बेणीप्रसाद ।
- (४) आदर्श हिंदू १ भाग—लेखक मेहता लज्जाराम शर्मा ।
- (५) " २ " " " "
- (६) " ३ " " " "
- (७) राणा जंगबहादुर—लेखक जगन्मोहन वर्मा ।
- (८) भीष्म पितामह—लेखक चतुर्वेदी द्वारकाप्रसाद शर्मा ।
- (९) जीवन के आनंद—लेखक गणपति जानकीराम दूवे
वी० ए० ।
- (१०) भौतिक-विज्ञान—लेखक संपूर्णानंद वी० एस-सी०,
एल० टी० ।

पुस्तकें मिलने का पता—

मैनेजर इंडियन प्रेस, लिमिटेड, प्रयाग

- (११) लालचीन—लेखक ब्रजनंदनसहाय ।
- (१२) कबीरवचनावली—संग्रहकर्ता अयोध्यासिंह उपाध्याय ।
- (१३) महादेव गोविंद रानडे—लेखक रामनारायण मिश्र
बी० ए० ।
- (१४) बुद्धदेव—लेखक जगन्मोहन वर्मा ।
- (१५) मितव्यय—लेखक रामचंद्र वर्मा ।
- (१६) सिक्खो का उत्थान और पतन—लेखक नंदकुमार-
देव शर्मा ।
- (१७) वीरमणि—लेखक श्यामविहारी मिश्र एम० ए० और
शुकदेवविहारी मिश्र बी० ए० ।
- (१८) नेपोलियन बोनापार्ट—लेखक राधामोहन गोकुलजी ।
- (१९) शासन-पद्धति—लेखक प्राणनाथ विद्यालंकार ।
- (२०) हिन्दुस्तान भाग १—लेखक दयाचंद्र गोयलीय
बी० ए० ।
- (२१) हिन्दुस्तान भाग २—लेखक ”
- (२२) महर्षि मुकरात—लेखक वेणीप्रसाद ।
- (२३) ज्योतिर्विनेद—लेखक संपूर्णानंद बी० एल-सी०,
एल० टी० ।

पुस्तकें मिलने का पता—

मैनेजर इंडियन प्रेस, लिमिटेड, प्रयाग

- (२४) आत्मशिक्षण—लेखक श्यामविहारी मिश्र एम० ए०
और शुक्रदेवविहारी मिश्र बी० ए० ।
- (२५) सुंदरसार—संग्रहकर्ता पुरोहित हरिनारायण शर्मा
बी० ए० ।
- (२६) जर्मनी का विकास भाग १—लेखक सूर्यकुमार वर्मा ।
- (२७) " भाग २—लेखक " "
- (२८) कृषि-कौमुदी—लेखक दुर्गाप्रसादसिंह ।
- (२९) कर्तव्यशास्त्र—लेखक गुलाबराय एम० ए०, एल-
एल० बी० ।
- (३०) मुसलमानी राज्य का इतिहास भाग १—लेखक
मन्नन द्विवेदी बी० ए० ।
- (३१) मुसलमानी राज्य का इतिहास भाग २— "
- (३२) रणजीतसिंह—लेखक वेशीप्रसाद ।
- (३३) विश्व-प्रपंच १—लेखक रामचंद्र शुक्ल ।
- (३४) " २—लेखक " "
- (३५) अहिल्याबाई—लेखक गोविंदराम केशवराम जोशी ।
- (३६) रामचंद्रिका—संकलनकर्ता भगवानदीन ।

पुस्तकें मिलने का पता—

मैनेजर इंडियन प्रेस, लिमिटेड, प्रयाग

- (३७) ऐतिहासिक कहानियाँ—लेखक द्वारकाप्रसाद चतुर्वेदी ।
 (३८) हिंदी निबंधमाला भाग १ { संग्रहकर्ता श्यामसुंदर-
 (३९) हिंदी निबंधमाला भाग २ { दास बी० ए० ।
 (४०) सूरसुधा—संपादक मिश्रबंधु ।
 (४१) कर्तव्य—लेखक रामचंद्र वर्मा ।
 (४२) संचिप्त राम-खयंवर—लेखक ब्रजरत्नदास ।
 (४३) शिशु-पालन—लेखक डाक्टर मुकुन्दस्वरूप वर्मा ।
 (४४) शाही दृश्य—लेखक मकखनलाल गुप्त गर्क ।
 (४५) पुरुषार्थ—लेखक जगन्मोहन वर्मा ।
 (४६) तर्कशास्त्र पहला भाग—लेखक गुलाबराय एम० ए०,
 एल-एल० वा० ।
 (४७) तर्कशास्त्र दूसरा भाग — " "

पुस्तकें मिलने का पता—

मैनेजर इंडियन प्रेस, लिमिटेड, प्रयाग

